



म. ग्रं. सं. ठाणे ५५

विषय

...

लेखक ...

...  
वोडेव आवक

सन

१९८४

संग्रहालय क्रमांक

५५

पुस्तकाचे नांव ...

...  
...  
...



परिभाषा



मुंबई इलाक्यातील सरकारी विद्याशाळांखाती.

# पीतर धि ग्रेत ल्याचें चरित्र.

हें पुस्तक,

अनेक इंग्लिश ग्रंथांच्या आधारानें,

विनायक कोण्डदेव ओक,

फर्स्ट असिस्तंत मास्तर, फर्स्ट ग्रेड  
आंग्लोव्हर्न्यार्याक्युलर स्कूल, अहमदनगर.

त्यांनीं केलें.

आवृत्ति पहिली.

एक हजार प्रती.

ह्या पुस्तकाची मा० सन १८६७ च्या २५ व्या आक्ताप्रमाणें नोंदिली आहे.

मुंबई.

गव्हर्नमेंत सेंट्रल बुक् दिपो.

सन १८७४ इ०

ह्या पुस्तकासंबंधीं सर्व अधिकार सरकारानें स्वाधीन ठेविले आहेत.

किंमत चौदा आणे.

मुंबईत.

गणपत रुग्णाजी यांचे छापखान्याचे मालक आत्माराम कान्होबा  
यांनी छापिले.

## प्रस्तावना.

सेनिकानामक तत्त्ववेत्ता असंशयाने वरिष्ठ " इतिहास " शहरणद्वारा सुबोध आहे. " होय. " वरिष्ठ " इतिहास " पहा, अमुक मनुष्य अमक्या वर्षी जन्मला, आणि अमक्या वर्षी मरण पावला, हेच नुसते कळल्याने कोणाचा कांही फायदा होईल काय. ? अमुक लढाई अमक्याचे वेळी झाली, आणि तीत अमका राजा पराभव पावला, किंवा अमक्याने अमक्यास मारिले, किंवा अमक्यास अमक्यास अमक्या अमक्या रीतीने राज्य मिळाले, किंवा अमक्याचे वैभव अमक्या कारणांनी लयास गेले, एवढेच नुसते कळून मनुष्यास कांही उपयोग आहे काय. ? कांही नाही; तर, इतिहासामध्ये, अनेक प्रसंगी मनुष्याच्या स्वभावाची जी अनंत चमत्कारिक स्वरूपे दृष्टीस पडतात, ती इतिहासाचा अभ्यास करणाऱ्यांस फार उपयोगी पडतात. मनुष्याच्या स्वभावांचे संपूर्ण वर्णन करण्याविषयी आजपर्यंत पुष्कळ तत्त्वज्ञान्यांनी प्रयत्न केले, परंतु ते सफल झाले नाहीत. अग्नि म्हणजे काय, हे जसे काठादिकांच्या आश्रयाखेरीज दाखवितां येत नाही, त्याप्रमाणे मनुष्याच्या स्वभावाची अनेक रूपे, त्याच्या कृतींच्या आश्रयाशिवाय कधी दाखवितां येणार नाहीत, असा सर्व विद्वान लोकांचा अभिप्राय झाला आहे. आणि त्या कृतींचे जे वर्णन, त्यासच इतिहास हे नांव आहे. तेव्हा इतिहासाचा चांगला अभ्यास केल्याविना मानवस्वभावाचे ज्ञान व्हावयाचे नाही, त्या गोष्टीविषयी तिळभर देखील साधय राहिला नाही. वरिष्ठ, आपणां सर्वांस आपली आयुष्ये मनुष्यांशी वागून आणि त्यांशी व्यवहार करून घालवावयाची आहेत. त्यास्तव, हे इतिहासाच्या अभ्यासाने प्राप्त होणारे मानवस्वभावाचे ज्ञान फार आवश्यक आहे.

वरिष्ठ, आतां दुसऱ्या पर्यायाने पाहिले असतां, इतिहास म्हणजे थोर आणि पराक्रमी पुरुषांच्या चरित्रांचा संग्रह आहे,

असें दिसून येईल. जगामध्ये आजपर्यंत जे थोर आणि पराक्रमी पुरुष होऊन गेले, त्या सर्वांची वृत्तं जर कोणी शिकेल तर त्याला जगाचा संपूर्ण इतिहास येईल. परंतु, हे कृत्य मनुष्यास दुष्कर आहे. त्यास जगांतील सर्व थोर पुरुषांची चरित्रे आधी मिळणार नाहीत; आणि मिळालीच तर ती त्याच्या शिकवणार नाहीत. हे खरे आहे. तथापि, “जेवीन तर तु पाशी नाही तर उपाशी,” असें धरून वसणे नीट नव्हे. ज्ञान संपादण्याकरितां, स्वसामर्थ्यानुरूप प्रत्येक मनुष्यानें करवेल तितका प्रयत्न करावा, हे योग्य आहे.

मनुष्याचे आयुष्य थोडे आहे, आणि त्यास कामे कराने घाची फार आहेत. ह्यास्तव त्यानें प्रत्येक कामाचा आवश्यक तेवढा भाग साधण्याचा प्रयत्न करावा; सर्व कामे पूर्ण करण्याचा घाट घालूं नये. इतिहासाचा अत्यंत ग्राह्य अंश म्हटला म्हणजे थोर पराक्रमी पुरुषांची चरित्रे होत. त्यांत ही, ज्यांनीं स्वप्रयत्नेंकरून आपल्या देशांचें हित केले आहे त्यांचीं आख्यानें तर अत्यंत अगत्याचीं होत. अशा प्रकारच्याच सन्मणिमालेत पीतर धि ग्रेत ह्याची गणना आहे. त्यांचें चरित्र फार चमत्कारिक आणि मनोरम आहे. ते पुष्कर ग्रंथकारांनीं वेगवेगळ्या रीतींनीं लिहिलें आहे. तोच मासल मराठी भाषेत उतरण्याचा हा प्रयत्न केला आहे. ह्या स्वदेश हितकरणाच्या मेहनती पुरुषाचा कित्ता घेऊन, केवळ राजांचेंच हित होईल असें नव्हे, तर साधारण संसारी मनुष्यास त्याच्या कित्यानें वागून आपल्या कुटुंबाचें व लोकांचें हित साधितां येईल

आमच्या देशांतील राजेरजवाड्यांनीं आणि संस्थानिकांनीं हे पुस्तक वाचावे; ह्याचें तात्पर्य समजावे; त्याप्रमाणें वागावे; आणि आपलें व आपल्या देशांचें हित साधावे; हीच आमची विश्वंभरापाशीं प्रार्थना आहे; ती तो सफल करो.

# पीतर धि ग्रेत ह्याचें चरित्र.

## भाग पहिला.

ह्या पृथ्वीवर सांप्रत काळीं जीं राज्यें आहेत, त्यां मध्यें रूसच्या राज्या एवढें राज्य दुसरें कोणतेंही नाहीं, ही गोष्ट केवळ नकाशा पाहून देखील लक्षांत यावयासारखी आहे. तें राज्य परिमाणानें जसें इतर राज्यांपेक्षां मोठें आहे, तसें बलेंकरून ही बरेंच श्रेष्ठ आहे. ह्या राष्ट्राचा एवढा भरभराट होण्यास त्याच्या अनेक बादशाहांचे गुण कारणीभूत झाले आहेत, ही गोष्ट सत्य होय. तथापि, ह्या राष्ट्रांतील लोकांचें अज्ञान घालविण्यास, ज्ञान वाढविण्यास, आणि सर्व प्रकारीं स्वर्ण कल्याण करण्यास जितका पीतर धि ग्रेत हा झटला, तितका दुसरा कोणी झटला नाहीं; अथवा, त्या देशास जें एवढें महत्त्व प्राप्त झालें आहे, तें ह्या थोर पुरुषाच्या श्रमाचें फल आहे, असें म्हटलें तरी चालेल. स्वदेशहितार्थ परिश्रम करणारे जे पुरुष आजपर्यंत होऊन गेले, त्यांतील उत्तमांत पीतर धि ग्रेत ह्याची गणना आहे. ह्याचें चरित्र फार मनोरम आहे. तें थोडक्यांत लिहिण्यास आतां आम्ही आरंभ करितों.

पीतर धि ग्रेत ह्याच्या कथेस आरंभ करण्यापूर्वी, त्याचा पिता आलेक्सिस ह्याविषयी थोडीशी माहिती सांगितली पाहिजे. आलेक्सिस हा तरी मोठा पराक्रमी पुरुष होता. त्यानें स्वदेश-कल्याणाचे अनेक उद्योग केले; परंतु लोकांच्या अज्ञानामुळे व दुराग्रहामुळे त्यास यश आलें नाहीं; त्यास त्याचा काय उपाय ? तरी त्याच्या कारकीर्दींत त्याच्या राज्यामध्ये किती एक नवे कारखाने सुरू झाले; प्रैस्को आणि स्मालेन्स्को हे प्रांत त्यानें आपल्या राज्यास जोडिले; कायद्यांत पुष्कळ सुधारणा करून

त्यास न्यायशास्त्राचें स्वरूप आणिलें; राजकीयप्रकरणांत धर्मा-  
धिकाऱ्यांचा वर्चस्व फार होता, तो कमी करून टाकिला; आ-  
णि लष्करांत कवाईत वगैरे टापटिपीचे सर्व प्रकार गर्दन, ले-  
स्ली, इत्यादि परदेशीय हुशार मनुष्यांच्या साहाय्याने चालू केले.  
परदेशाचें कलाकौशल्य आपल्या लोकांस आलें असतां किती  
फायदा होईल हें त्याला चांगलें समजत होते; म्हणूनच त्यानें  
हालंद देशचे खलाशी व गलबतें बांधणारे लोक आपल्या चाक-  
रीस ठेविले होते. आपल्या देशांत इतर देशांची गलबतें यावी,  
आपल्या देशाची गलबतें इतर देशांत जावी, आणि अशा प्रकारें  
व्यापाराची वृद्धि व्हावी, अशी त्याची फार इच्छा असे. तसेंच  
आपल्या हाताखाली मोठे आरमार असावे, आणि काळा समुद्र  
व कास्पियन समुद्र ह्यांजवर आपला अमल चालावा, असें  
त्याच्या मनांत निरंतर घोळत असे. व त्याविषयी तो यथाश-  
क्ति प्रयत्नही करी; परंतु, कार्यबहुत्वामुळे व लोकांच्या अज्ञा-  
नामुळे ह्या गोष्टी त्याच्या मनाप्रमाणें घडून आल्या नाहींत. त-  
थापि, तेवढ्यांवरून, तो कोणत्या प्रकारचा मनुष्य होता, ह्याचें  
अनुमान सहज करितां येतें. असो.

अलेक्सिस ह्याला दोन बायका होत्या. त्यांपैकी दुसऱ्या  
बायकोला एक पुत्र आणि एक कन्या अशीं दोन मुले झालीं.  
त्यांतला मुलगा तोच ह्या विषयाचा नायक होय. अलेक्सिस-  
साच्या ह्या दुसऱ्या लमाची हकीकत ग्रंथांतरी फारच चमत्का-  
रिक सांगितली आहे. ती अशी.- अलेक्सिसाच्या प्रधान-  
मंडळी मध्ये मातव्हि आफ ह्या नांवाचा एक गृहस्थ सुमंत-  
गिरीचें म्हणजे परराज्यसंबंधाचें काम पाहत असे. त्याजवर  
अलेक्सिस फार लोभ करी. तो त्याचे घरीं वारंवार जाई, व  
त्याला आपल्या मनांतल्या सर्व गोष्टी सांगे. मातव्हि आफ ही  
त्याची एकनिष्ठपणें सेवा करी. असें कितीएक वर्षे चालले  
असतां, एके दिवशीं संध्याकाळीं, अलेक्सिस सहजगत्या

न्याच्या घरी गेला. तों तेथें पात्रें वाढून भोजनाची अगदी सिद्धता झाली होती. ती पाहून बादशाहा त्यास म्हणाला, “अहो, तुमचे घरचा भोजनाचा वेत नेहमीं फार चांगला असतो; मी येथें आलों म्हणजे मला जेवून जावेंसें वाटतें, मी आतां सुद्धां तुमच्या पंक्तीस येतो; पण तुम्ही मजकरितां कांहीं कमजास्त करूनकाहो. ! मला तुमचा नित्याचा वेत फार आवडतो. ” मातव्हि आफ ह्यानें उत्तर केलें, “बरें आहे; जशी सरकारची मर्जा असेल तशी.—” इतकें बोलणें होऊन ते पात्रांवर बसले, तों मातव्हि आफ ह्याची स्त्री तेथें आली; तिजवरोवर दोन मनुष्ये होती; एक तरुणसा मुलगा, आणि दुसरी सुस्वरूप वरुण मुलगी. हीं तिघेंजणें, राजाची स्वारी बसलेली पाहून मोठ्या मर्यादेनें उर्भी राहिलीं. त्यांस बसण्याविषयीं आलेक्सिसानें पराकाष्ठेचा आग्रह केला, तेव्हां तीं बसलीं. त्या मुलीचें पान बादशाहाच्या समोरच आलें होतें. तिच्या सौंदर्यानें त्याचें चित्त वेधिलें. तो तिजकडे व त्या मुलाकडे टक लावून पाहात असतां मातव्हि आफ ह्यास म्हणाला, “अहो तुम्हांला अपत्य कायतें एक मुलगाच आहे, असें मी समजत होतो.” मातव्हि आफ ह्यानें उत्तर दिलें, “सरकारचा समज आहे तोच बरोबर आहे. कैरिला नारिस्किन म्हणून एक गृहस्थ आमचा मित्र व आप्त आहे, त्याची ही कन्या आहे. हिला शिकविण्या संवरण्याचें काम माझ्या कुटुंबानें पतकरिलें आहे. ती आतां बरीच हुशार झाली आहे. तिला ईश्वरकृपेनें घरदार चांगलें मिळो, एवढीच कायती इच्छा आहे.”

भोजन आटपल्यावर घरांतली इतर मंडळी उठून गेली; आणि बादशाहा व मातव्हि आफ हे इकडच्या तिकडच्या गोष्टी सांगत बसले. ती तरुण स्त्री तेथून निघून गेली होती; तरी ती बादशाहाच्या अंतःकरणांतून ढळली नव्हती. तिजविषयीं पुनः गोष्ट काढून आलेक्सिसानें मातव्हि आफ ह्यास म्हणलें कीं, ह्या



अशा सदुणी आणि सुस्वरूप मुलीस तुम्हीं योग्य स्थल पाहून दिले पाहिजे. तें ऐकून मातव्हि आफ ह्यानें उत्तर केलें, “महाराज, आमचा मनोदय तसाच आहे; परंतु, हिजपार्शी फार पैसा नाही, आणि आम्हीं कांहीं तजवीज करावी, तर आम्हांलाही तसें सामर्थ्य नाही, अशी स्थिति आहे; पाहूं आतां पुढें काय घडून येतें तें.” ह्या प्रसंगास कांहीं दिवस लोटल्यावर एके वेळीं आलेक्सिसस मातव्हि आफ ह्याजकडे येऊन त्यास म्हणाला, “ह्या तरुण स्त्रीस मी एक स्थळ पाहिलें आहे. तो पुरुष बराच सदुणी असून, त्याला इव्याची गरज नाही; कारण कीं तो स्वतःच मोठा धनवान् आहे. तेव्हां तो हिला पसंत पडेल असें वाटतें.” तें ऐकून तो पुरुष कोण असें त्यानें वादशाहास खोद-खोदून विचारिलें. तो प्रथम बरोबर सांगेना. परंतु, आपल्या मित्राचा फारच आग्रह पाहून, किंचित् हास्यवदन करून आलेक्सिसस म्हणाला, “बरें, मातव्हि आफा, मी खरेंच सांगतो कीं, स्वतः माझेंच मन तिजवर जडलें आहे; ही गोष्ट तिला कळवा; तिला बरण्याचा मी निश्चय केला आहे.” ह्या मुलीचें नांव नातालिआ असें होतें.

वादशाहाची ही इच्छा पाहून मातव्हि आफ यास फार आश्चर्य वाटलें. आणि तो वादशाहाचे पायां पडून हात जोडून नम्रतेनें म्हणाला, “महाराज माझी सेवकाची एक विनंती ऐकावी. आपले दरबारांत मला पुष्कळ वैरी आहेत; ते आर्धीच माझ्या नांवानें दगड फोडीत आहेत; आणखी त्यांत जर मी वाळगलेली मुलगी आपण बायको केली, तर मग त्यांच्या जीवाचें काय होईल कोण जाणें; ह्यास्तव, एकाएकीं असें करूं नका; काय करावयाचें तें विचारपूर्वक करा; म्हणजे मला बरें आणि आपणांलाही बरें.” वादशाहानें उत्तर दिलें, “छिः ! इतके भितां कां. ? ते काय करतात. ?” तें ऐकून मातव्हि आफ बोलला, “महाराज, ते कांहीं करीत किंवा न करीत;

मी आपणांपाशीं हात जोडून एक मागणें मागतों, तें आपण कृपा करून द्यावें. तें हेंच कीं, हा आपला हेतु आपण लोकां-मध्ये एकदम कळवूनये; तर, लग्नाचा मोघम विचार सर्वास कळवून, आपल्या देशरीतीप्रमाणें, वधु निवडून काढण्याक-रितां सर्व बडे लोकांच्या अविवाहित मुली राजवाड्यांत बोल-वाव्या; त्यांत नातालिआ ही सहज येईलच, ती तेथें आपण नि-वडून काढून पसंत करावी; आणि मग चालीप्रमाणें तिशीं लग्न लावावें. ” त्यास बादशाहानें म्हटलें “ बरें; तुमच्या इच्छेप्र-माणें मी करितों.”

पुढें त्याप्रमाणें नातालिआ हिशीं बादशाहाचें लग्न लागलें. तिजवर आलेक्सिस फार प्रीति करीत असे. पहा, नशी-वाची तार कशी आहे ती. ! जी नातालिआ मातव्हि आफ ह्याचे येथें गरीबशी मुलगी होती, ती, स्वतः कांहीं एक प्रयत्न न करितां, एकदम बादशाहाची पट्टराणी होऊन बसली. ! हें मोठें नवल नव्हे काय ? मनुष्य कितीही शाहाणा असला तरी, त्यास राजाच्या दरवारीं एकादें साधारण काम मिळवि-ण्यास देखील फार श्रम करावे लागतात. ! असो. परमेश्वराच्या घरचे खेळ कांहीं विचित्र आहेत. ! अशा गोष्टी दृष्टीस पडल्या म्हणजे मनुष्याच्या मनांतली उद्योगावरची निष्ठा नाहींशी होते. पराक्रमी राजे देशांचे देश जिंकितात; पण अशा पराक्रमी रा-जांस स्त्रियांचें सौंदर्य जिंकितें. असो.

आलेक्सिस हा इ० स० १६७६ त मृत्यु पावला. त्याला पहिल्या बायकोच्या पोटर्या साहा मुलें होती; थिओदोर आ-णि जान हे दोन मुलगे; आणि सोफ्या, क्याथेराईन, मेरी आणि सेदिआसा अशा चार मुली. ज्या दुसऱ्या बायकोच्या लग्नाचा प्रकार वर सांगितला, तिच्या पोटी त्याला दोन मुलें झालीं; एक मुलगा आणि एक मुलगी; त्यांपैकी मुलाचें नांव पी-

तर, आणि मुलीचें नांव नातालिआ आलेक्सौवना असें होतें. पीतर ह्याचें जन्म इ०स० १६७२ त झालें होतें.

आलेक्सिस तिवर्तल्यावर त्याचा वडील पुत्र थिओदोर हा त्याच्या गादीवर बसला. तो शरीरप्रकृतीनें अगदीं अशक्त असून नेहमीं अजारी पडे. तेणें करून त्याच्यानें राज्यकारभार चांगल्या रीतीनें चालववेना. त्याचे भाऊ लहान व दरबारचें काम पाहण्यास असमर्थ असे होते, आणि त्याच्या बहिणी, त्या वेळच्या रिवाजाप्रमाणें, महंतिणींसारखें आयुष्यक्रमण करण्याकरितां मठांत पाठविल्या होत्या. त्यामुळे राज्याचा सर्व कारभार बहुतकरून प्रधान लोक पाहात असत. थिओदोर ह्याच्या बहिणींमध्ये सोफ्या म्हणून जी एक होती, ती स्वभावतः मोठी धूर्त, चपल, मसलती, आणि महत्वाकांक्षी अशी होती. अशा प्रकारच्या मनुष्यास मठवास आणि जोगीपण हीं कोठून आवडणार. ? आपला प्रवेश दरबारांत कसा होईल, ह्याविषयीं सोफ्या निरंतर विचार करित असे. आपला हेतु दांडगेपणांनें सिद्धीस जावयाचा नाहीं, हें तिच्या मनांत येऊन चुकलें होतें. ह्यास्तव तिनें तेथें असें एक साधन योजिलें कीं, त्यास व्यत्यय आणणें हें मोठें पापाणत्पदयपण आहे, असें कोणालाही वाटावें. तें साधन कोणतें म्हणाल तर बंधुप्रीति होय. प्रधान मंडळीस तिनें सांगितलें कीं, माझा भाऊ थिओदोर हा अगदीं अशक्त आणि अजारी आहे, हें ऐकून मला अगदीं चैन पडत नाहीं; माझा सगळा जीव त्याजकडे गुंतला आहे; कसें करा, पण मला थिओदोर याजपार्शीं असण्याची परवानगी द्या; मी जपून खपून त्याला औषध पाणी तरी करीन. ही तिची विनंती दरबारच्या लोकांच्यानें अमान्य करवेना. तिला राजवाड्यामध्ये थिओदोर ह्याजपार्शीं जाऊन राहण्याची परवानगी मिळाली.

ह्या प्रकारेंकरून सोफ्या ही मठांतून निघून राजवाड्यां-


त आली. त्यांत आपला अर्धा हेतु सिद्धीस गेला, असें तिला वाटूं लागलें. ती थिओदोर त्यास जीव का प्राण करीत असे. तारुण्य; सुंदर स्वरूप; बोलण्या चालण्याची ऐददार वृत्त; ऐकण्याच्या मनास पान्हा फुटावा असें मधुर भाषण; आणि कोणाला कसें वश करून घ्यावें त्याविषयींचें पूर्ण मर्मज्ञान; इतके गुण सोफयेच्याठायीं चांगले वसत होते. त्यांच्या साहाय्यानें तिनें दरबारची मंडळी अगदीं आपलीशीं करून टाकिली. प्रथम कांहीं दिवस तिची भीड कोणाला लोटिनाशीं झाली; असे वरेच दिवस लोटल्यावर, दरबारचे कितीएक लोक तिच्या अर्ध्या वचनांत वागूं लागले. त्या वेळीं तेथे गालिट्झिन नामक कोणी मोठा मुत्सद्दी, तिचे सारखाच खोल, मसलती, धूर्त आणि महत्त्वाकांक्षी असा होता, त्यास तिनें हातीं धरिलें. त्याबरोबर त्याची मंडळीही तिला अनुकूल झाली. त्याप्रमाणें त्या दरवारा-मध्ये सोफया हिची फळी वेगळीच बनली. पुढें कांहीं वेळानें तर असें झालें कीं, सोफयेच्या हुकुमाशिवाय राज्यामध्ये एक पान सुद्धां हालेना. अशीं किती एक वर्षे लोटलीं. इ० स० १६८२ त थिओदोर मरण पावला; त्याला मूलवाळ कांहीं नव्हतें. आणि आपला सखा भाऊ जान हा व्यंग आहे, हें त्याला ठाऊक होते; म्हणून आपले मागें आपल्या गादीवर आपला सापत्न बंधु जो पीतर त्यानें वसावें, असें त्यानें ठरवून ठेविलें होतें. त्यावेळीं पीतर हा केवळ दाहा वर्षांचा होता. तरी त्याची चालचर्या व बुद्धि हीं पाहून, हा पुढें मोठा पराक्रमी निघेल, असें सर्व लोक म्हणत असत.

थिओदोर त्याचा हा ठराव ऐकून सोफया हिच्या पायांची आग मस्तकास चढली. कारण, तिला असें वाटत होतें कीं, थिओदोर मेला म्हणजे, देशरीतीप्रमाणें जान हा गादीवर वसेल; तो आंधळा, बोबडा आणि फेंफच्या असा आहे; त्याला राज्यकारभार चालवितां येणार नाहीं; तेव्हां अर्थात सर्व राज्य-

सूत्र आपले हातीं येईल; परंतु, तसें घडून येण्याचें लक्षण मुळींच कांहीं दिसलें नाहीं. तेव्हां तिनें स्त्रैलैट्झ लोकांचा नाईक कोव्हान्स्की, ह्याचे साह्यानें मोठा अनर्थ मांडिला, तो असा. सर्व लोकांचीं आणि त्यांत विशेषेंकरून स्त्रैलैट्झ लोकांचीं मनें खवळावीं, म्हणून तिनें अशी एक गप्प प्रसरिली कीं, थिओदोर माझा भाऊ, हा हात पाय पसरून आपल्या प्रारब्धयोगाप्रमाणें मेला नाहीं; तर त्याला विषप्रयोग करून मारिलें. ही गोष्ट स्त्रैलैट्झ लोकांस कोव्हान्स्की ह्यानें तिरवट मीठ लावून अशी सांगितली कीं, ती ऐकतांच ते रागानें अगदीं वेढे होऊन गेले. त्यांनीं पहिल्या सपाट्यास, जे दोन वैद्य थिओदोर ह्यास औषध देत होते, त्यांस ठार मारिलें. मग त्यांचें लक्ष दरबारच्या मंडळीकडे वळलें. ज्या मुत्सद्दी लोकांवर त्यांनीं विषप्रयोग केल्याचा आरोप घातला होता, त्यांपैकीं किती एकांस राजवाड्याच्या उंच गच्चीवरून झुगारून देऊन, खालीं शिपायांकडून भाल्यांच्या ठोंकांवर झेलविलें. ! दोल गोरौकी, मातविह आफ, नारिस्किन म्हणजे आलेक्सिसाच्या दुसऱ्या बायकोचा सखा भाऊ, सालतिखोफ, असे कितीएक थोर गृहस्थ त्यांस अनुकूल नव्हते, त्यांचे त्यांनीं फटाफट प्राण घेतले. !! ह्या प्रमाणें आणखीही कितीएक लोकांचे वध झाले. ! प्राण जातात कोणाचे, आणि राज्य मिळतें कोणाला. ? जगाच्या राहटीचा मोठा चमत्कार आहे. ! असो. हा यमाजी पंताकडचा कारखाना आटपल्यावर सोफया हिनें असें प्रसिद्ध केलें कीं, पीतर आणि जान हे दोघे भाऊ बादशाहा झाले आहेत, आणि ते लहान आहेत म्हणून राज्याचा कारभार मी सोफया पहात आहे.

हा वर सांगितलेला धरमारीचा सपाटा सुरू झाला त्या गड-

\* स्त्रैलैट्झ हे रूस देशांतले जुने कडवे शिपायी होते. ते ह्या देशांतलीं कडक शीस किंवा आरख लोकांसारखे असावे, असें वाटतें.



बघीत, भयभीत होऊन, पीतर आणि त्यात हे दोघेही, आपल्या  
आयां बहिर्णासह, मास्को शहरातून निघून त्रेष्यत्स्की म्हणून ए-  
क वीस पंचवीस कोसांवर मठ आहे, तेथे पळून जाऊन राहिले.  
तेथे त्यांच्या रक्षणाकरितां कांहीं जर्मन शिपायी व अमलदार  
पाठविले होते. असें असतां, स्त्रेलैट्झ लोकांपैकीं दोन असामी,  
त्या विचाऱ्या मुलांचे प्राण घेण्याकरितां एकेवेळीं त्या मठांत घु-  
सले, आणि त्यांतल्या एकानें आपली तरवार उपसून पीतराच्या  
आंगवर उगारिली सुद्धां; इतक्यांत त्याचा सोवती त्यास मो-  
ठ्यांनीं ओरडून म्हणाला, “ अरे मित्रा, अरे पवित्र स्थंडिला-  
जवळ कारे असें करावयाचें. ?” हे ऐकतांच त्यानें आपली तर-  
वार मागे घेतली. पीतराच्या जीवावरचें विघ्न टळलें, आणि  
त्यास कारण त्या दुसऱ्या मनुष्याचा दयाळूपणा नव्हे, तर त्याचें  
धर्मभोळेपण होय. कारण कसेंही बरे वाईट असो, पण त्या-  
पासून कार्य उत्तम झालें, त्यांत कांहीं संशय नाहीं.

ही गडबड आटोपल्यावर मास्को शहरांत जिकडे तिकडे  
स्वस्थता झाली; सरकारी कामकाज बरोबर चालू लागलें; आणि  
दरबारांत सोफ्या हिचें प्राबल्य तिच्या इच्छेप्रमाणें वाढलें. ति-  
च्या मनांत काय होतें, त्याविषयी लोकांस संशय आल्यावांचून  
राहिला नव्हता, ही गोष्ट खरी आहे; तथापि त्याविषयीचीं चिन्हें  
तिनें त्यांच्या दृष्टीस पडूं दिलीं नाहींत. तिच्या इच्छेप्रमाणें पु-  
ष्कळ गोष्टी घडून आल्या. बादशाहाचे सर्व अधिकार तिच्या  
हातीं आले, व तिचा हुकूम चोर्हीकडे चालू लागला. दरबारां-  
त कोणतीही गोष्ट तिच्या सल्ल्यावांचून होत नसे. तिच्या  
मुखवट्याचें नाणें सुद्धां चालू लागलें. इ० स० १६८४ त  
तिनें आपला भाऊ जान त्याचें लग्न मोठ्या समारंभानें केलें.  
त्याचा सोहळा पुरता होत होता इतक्यांत, कोव्हान्स्की त्यानें  
केलेला बंडाचा कट उघाडीस आला. त्याचे मनांत असें होतें  
कीं, दोघे तरुण बादशाहा, त्यांच्या आया, आणि सोफ्या खे-

रीज करून त्यांच्या वहिणीच्या सर्वांचा वध करून सोफ्येशी लग्न लावावे. ही गोष्ट कानी पडतांच, जान, पीतर, आणि त्यांच्या कुटुंबांची सर्व माणसे, त्रोयत्स्कीमठामध्ये, आपल्या जीवांच्या रक्षणाकरितां तावडतोब निघून गेली. तेथून सोफया हिने कोव्हान्स्की ह्याशी कांहीं बोलणे लावण्याचा घाट घालून त्यास अकस्मात पकडिलें, आणि त्याची चौकशी करून त्याचा शिरच्छेद केला. त्याबरोबर त्याच्या कटांतले इतर अमलदारही प्राणांस मुकले. हें वर्तमान इ० स० १६८५ त घडलें. तेव्हां पीतर तेरा वर्षांचा होता.

अलेक्सिस मरायास टेंकला तेव्हां त्यानें पीतर ह्यास शिकविण्या सवरण्याचे कामावर मिनीस नामक एका गृहस्थाची योजना केली. तो मोठा विद्वान असून त्याला युरोपांत चालणाऱ्या बहुतेक भाषा येत असत. आणखी युरोपांतल्या राज्यांची अंतर्गत स्थिति त्याला चांगली माहित होती. हा पुरुष इमानी नौकर होता. तो नेहमीं पीतराचें हित पाहात असे. परंतु, पीतर हा आपलें कांहीं चालूं द्यावयाचा नाही, असें जेव्हां सोफया हिला पक्कें वाटलें, तेव्हां तिनें मिनीस ह्यास खरमरीत ताकीद देऊन पीतराच्या विद्याभ्यासाची बंदी केली. ! केवढी बंधुप्रीति. ! जगामध्ये सर्वांत शाहणें होण्याचे उपाय दोन आहेत; इतरांपेक्षां अधिक ज्ञान संपादणें हा एक; आणि आपणापेक्षां दुसऱ्या कोणास अधिक शाहणें न होऊं देणें, हा दुसरा. ह्यांपैकीं दुसऱ्याचें अवलंबन करण्याविषयीं दुष्ट मनुष्यांस बुद्धि होते. कारण, प्रयास न पडतां आपला हेतु त्याच्या योगानें सिद्धीस जाईल, असें त्यांस वाटत असतें. परंतु, ही भ्रान्ति आहे. ज्या गोष्टीविषयीं इतर सर्व लोकांचा प्रयत्न चाललेला असतो, तिचा बंदोबस्त एकाच्या उद्योगानें कसा होईल. ? असो.

पीतराचें लक्ष विद्येकडे लागूं नये, व त्यानें शाहणें होऊं नये, म्हणून, सोफया ही त्याला नेहमीं मूर्ख, अमली, व्यभिचा-

ती अशा लोकांच्या मंडळीत ठेविले असे, असे किती एक चरित्रकार लिहितात. परंतु त्यास कांहीं चांगला आधार नाही. आणखी दुसरी एक गोष्ट अशी आहे की, मनुष्य कितीही दुष्ट स्वभावाचा असो; त्यास, ज्या वाईट गोष्टी आहेत, त्या वाईट म्हणाव्या लागतात; आणि ज्या चांगल्या आहेत, त्या चांगल्या म्हणणें भाग पडतें; आणि ज्यांस तो वाईट म्हणतो, त्या त्याच्यानें उघडपणें, नाइलाज नसतां, करवणार नाहींत. त्यास्तव आपल्या प्रत्यक्ष सापत्न बंधूस, बुद्ध्या मूर्ख करण्याकरितां, सर्व जनाची लाज सोडून सोफया हिनें, दुष्ट मनुष्यांच्या मंडळीत ठेविलें असावें, हें संभवत नाहीं. सोफया ही स्वतः फार शाहणी होती, व तिनें आपला सर्वा भाऊ जान ह्याच्या विद्याभ्यासाची चांगली तजवीज ठेविली होती, हें खरें आहे. पीतराची मातुश्री ह्या वेळीं जीवंत होती. ती त्याच्या विद्याभ्यासाकडे फार लक्ष देत असे. अंकगणित, रेखागणित, आणि किछे बांधण्याची कला, ह्या विद्या ज्यानें पीतरास प्रथम शिकविल्या, त्याचें नांव तिम्मरमन असें होतें. ह्या शिवाय एक दोन दच गृहस्थ तेव्हां दरवारी नौकरीस होते, त्यांनींही पीतरास थोडेंबहुत शिकविलें असावें असें म्हणतात.

आतां येथें रूसच्या बादशाहाच्या सामान्य नामाविषयी सांगून ठेवितों, म्हणजे पुढें त्याचा उपयोग करण्यास ठीक पडेल. रूसदेशच्या बादशाहास सामान्यत्वे झार असें म्हणतात. हा त्यांचा किताब फार प्राचीन काळापासून चालत आला आहे. गदीवर स्त्री असली तर तिला झारिना म्हणतात. असो.

मागे सांगितलेली मास्को शहरांतली सर्व गडबड मोडून तेथें शांतता झाल्यावर सोफया ही स्वेच्छेप्रमाणें राज्य हांकूं लागली. इतक्यांत दुसरें एक प्रकरण उद्भवलें, तें असें.— क्रिमियाचा खान हा रूसच्या राज्यावर साठ सहस्र रूबल खंडणी बदल

\* एक रूबल म्हणजे एक रूपया दाहा आणे.



म्हणून मागुं लागला. तें सोफया हिला सोसलें नाहीं. तिनें, पूर्वी सांगितलेल्या वेसिल गालिटझिन नामक आपल्या शूर सरदारस सैन्यासहवर्तमान क्रिमियावर स्वारी करण्यास हुकूम केला. तो त्यान मोठ्या आग्रहानें कबूल केला. तो निघाला तेव्हां त्याच्या मदतीस रूस देशचे कोजाख लोकही बरेच पाठविले. परंतु, त्या स्वारीचा परिणाम चांगला झाला नाहीं. वेसिल गालिटझिन त्यास विन्मुख परत यावें लागलें. हें कोणाच्या चुकीचें फळ होतें त्याविषयी इतिहास कांहीं सांगत नाहीं. परंतु, गरीब आणि थोर एकाद्या कामास लागले असतां, यश आलें तर तें थोराचें, आणि अपेश आलें तर तें गरीबाचें, अशी जनांत बहिवाट आहे, तीप्रमाणें, गालिटझिन त्यानें पराभवाचा सगळा दोष कोजाख लोकांच्या सरदारावर घातला. इतकेंच केवळ नव्हे; तर त्याची चौकशी केलीशी करून, त्यास त्याच्या पुत्रासहवर्तमान सैवीरिया प्रांती वनवासास पाठविलें. तेथें ते गरीब विचारे हाल हाल होऊन मरण पावले. थोरांच्या सहवासानें गरीबांचें कधीं कधीं बरें होतें, किंवा कधीं कधीं असें उलटें होतें. ! जगाचा इतिहास दोहीं प्रकारच्या उदाहरणांनीं भरला आहे. ! !

इ० स० १६८९ त, पुनः एकवार आपलें सैन्य क्रिमियावर पाठवावें, असें सोफया हिनें ठरविलें; आणि त्याजवर पुनरपि गालिट झिन त्याचीच नेमणूक झाली. त्याही प्रसंगी त्यास कोजाख लोकांची मदत दिली होती; आणि त्या खेपेस त्यांचा सरदार माझेप्पानामें होता. त्याही मोहिमेचा परिणाम मागच्या मोहिमेप्रमाणेंच प्रतिकूल झाला. त्या मुळें एवढें मात्र झालें कीं गालिटझिन हा सोफयेच्या मनांतून अगदीं उतरला.

गालिटझिन तिकडे गुंतला असतां, त्याच्या व सोफया हिच्या विरुद्ध जो पक्ष होता, त्या पक्षाच्या लोकांनीं पीतराचें लग्न केलें त्याच्या बायकोचें नांव ओतो केसा फेदिरौना लापु.

चिन असें होतें. ती फिओदोर आवा हामा व्हिट्झ ह्याची मुलगी होती. तिचें वय सत्रा वर्षांचें होतें. हें लग्न सोफया हिचें मत न घेतां केलें होतें, तेव्हां तें तिला आवडलें नाहीं, हें सांगावयास नको. गालिटझिन स्वारीहून परत येऊन पाहतो तों पीतर हा लग्न झालेला त्याच्या दृष्टीस पडला. तेव्हां त्याला अतिशयित वाईट वाटलें. कारण, ह्या लग्नामुळें आपले पुढचे सगळे विचार फसले, असें त्याच्या मनांत आलें. आगस्वी कांहीं दिवसांनीं नवी झारिना\* गरोदर आहे असें जेव्हां त्याला कळलें, तेव्हां तर त्याला अतिशयित दुःख झालें. परंतु, करतो काय. ? हें लग्न मास्कोशहरच्या इतर सर्व वड्या लोकांस व सरदारांस आवडलें होतें, त्यामुळें त्याचा कांहीं उपाय चालेना. पण, दुष्ट मनुष्ये कधीं स्वस्थ वसावयाचीं आहेत काय. ? पीतराचा पक्ष सबल होत चालला असें पाहून, सोफया आणि गालिटझिन ह्यांनीं त्यास ठार मारविण्याचा बेत ठरविला. हें कृत्य स्त्रेलैट्झ लोकांकडे त्यांनीं सोंपिलें. त्याची सर्व तयारी होत आहे, इतक्यांत ही गोष्ट पीतर ह्यास समजली. तेव्हां तो भयभीत होऊन, प्राणरक्षणाकरितां पळत पळत मठांत गेला, आणि तेथें स्वस्थ राहिला. कांहीं वेळ गेल्यावर, त्यानें आपल्या पक्षाचे सरदार व मुत्सद्दी तेथें बोलावून आणून त्यांस सर्व हकीकत सांगितली. नंतर मारेकऱ्यांची चौकशी झाली. त्यांचा मुख्य तेकिलाव्हिताफ म्हणून होता. त्यास मारहाण केल्यावर, तो सर्व गोष्टींस कबूल झाला. त्यानें त्या कटाची कची. हकीकत पीतरास कळविली. तेव्हां पीतरानें त्यास व त्याच्या अनुयायांस देहान्त शासन ठरविलें. परंतु त्याच्या एका प्रिय मित्राच्या मध्यस्थीनें गालिटझिन ह्याच्या जीवास ठका न लावण्या विपर्यां पीतरानें वचन दिलें. तथापि त्याची सर्व जिनगी जप्त

\* झारिना म्हणजे झाराची पत्नि.

करून त्यास आर्कजल नामक शेजारच्या प्रांतांत घालवून दिले. तेथे तो २४ वर्षे होता. पुढे इ० स० १७११ त त्याला दोष-मुक्त करून परत बोलाविले, आणि त्याची सर्व मालमत्ता त्यास परत दिली. ह्याप्रमाणे पूर्व स्थितीप्रत पावल्यावर गालिट-झिन हा दोन वर्षांनी मरण पावला. हिकडे सोफिया हिला मास्कोशहरामध्ये मठांत प्रतिबंधित करून ठेविले होते, तेथे ती १५ वर्षे तशीच राहून इ० स० १७०४ त निवर्तली. आणि जान हा वेडा खुळा झार, खाऊन पिऊन उगाच पडलेला असे, तो ही इ० स० १६९६ त परलोकवासी झाला. अशा प्रकारे सर्व विघ्नांचे निवारण होऊन, पीतर हा सर्व सत्ता हाती घेऊन, स्वेच्छे-प्रमाणे राज्य करू लागला.

ह्या वेळेपर्यंत पीतराकडे राज्य कारभार संबंधी कांहीं एक काम नव्हते; तेणेकरून त्याची बुद्धि कशी आहे, हे लोकांच्या दृष्टोत्पत्तीस आले तव्हते. मनुष्याचे ठायी नुसता गुण असून उपयोगी नाही; तर, तो दाखविण्याचा प्रसंगही त्यास प्राप्त झाला पाहिजे; नाही तर तो असून आणि नसून सारखाच असे होते. पूर्वी सांगितल्याप्रमाणे सर्व गोष्टी घडून येऊन, पीतरास राजपद मिळाले, तेणेकरून त्यास आपले आंगचे गुण जनास प्रदर्शित करण्यास चांगली संधी सांपडली. हेच सिंहा-मन जर त्याला प्राप्त न होते, तर, राजाधिकार उत्तम रीतीने चालविण्याचे त्याचे गुण कधीही उदयास आले नमते. सुंठ ही सर्व औषधांमध्ये मोठी गुणाकारी आहे; ती जर हिमालयाच्या एका अतिउंच शिखरावर पडलेली असती, आणि आजपर्यंत मनुष्याच्या हाती न लागती, तर वैद्यशास्त्रांत तिच्या गुणांची इतकी प्रशंसा झाली असती काय. ? असो पीतर राज्यकारभार पाहू लागल्यावर, त्याचे आंगचे अनिर्वाच्य उत्तम गुण पाहून सर्वलोक अगदी थक्क होऊन गेले. तो ह्या वेळी सगळा अठरा वर्षांचा होता. तो शरीराने उंच, धडाग्वडा, निटम बांध्या-

चा आणि फार देखणा होता. तो रागावला असला किंवा कां-  
ही मोठ्या विचारांत असला म्हणजे तें त्याच्या मुखचर्येवरून  
तेव्हांच दिसे; आणि त्यावेळीं त्याचे पुढें जाण्यास कोणालाही  
छाती होत नसे. परंतु, रागवीग नसला, म्हणजे तो सर्वांशीं मो-  
कळ्या मनानें बोले, आनंदानें हंसे खेळे, आणि हा आपल्या  
मूंढळींतलाच एक जण आहे, असें जवळच्या लोकांस वाटे.  
त्याचे ठायीं हिम्मत, उद्योग, आणि तरतरी हीं निरंतर पूर्ण-  
पणें जागृत असत, तेणेंकरून त्याला कोणतेंही काम दुप्कर  
वाटेना. हार्ती राज्यकारभार आल्यावर त्यानें त्याची नीट  
व्यवस्था लावण्यास व आपल्या लोकांची सुधारणा करण्यास  
आरंभ केला; त्यावरून राज्यकारभार हार्ती नव्हता • तेव्हां, वा-  
ळपणांत त्यानें त्या गोष्टीचा विचार करून ठेविलेला असावा, अ-  
सें दिसतें. ही गोष्ट सामान्य बुद्धीची नव्हे. त्यानें प्रथम आपल्या  
लष्कराच्या स्थितीकडे लक्ष दिलें; आणि तीत जे फेरफार आ-  
वश्यक वाटले ते लागलेच करून टाकिले. नंतर त्यानें मुलकी  
खात्यांत पुष्कळ सुधारणा केली. त्या कार्मी तो जर्मन लोकां-  
चें साद्य वेत असे; व त्यांच्या उपयुक्त मदतीवद्दल त्यांस चां-  
गलें उत्तेजन देत असे. ते लोक व्यापाराकरितां मास्कोशह-  
रांत येऊन राहिले होते. तसेंच, तेथें कितोएक दच लोक ये-  
ऊन स्थायिक झाले होते, त्यांजवरही पीतराची फार कृपा अ-  
से; त्याचें कारण एवढेंच कीं, ते गलबतें बांधण्यांत व हांकार-  
ण्यांत फार प्रवीण असत, आणि तो विषय पीतर त्यास मना-  
पासून आवडत असे. पहा, लोक कोणत्याही देशांतले अ-  
सले, तरी त्यांच्या आंगच्या सद्गुणांवरून पीतर त्यांस चाहात  
असे. ही गोष्ट पुष्कळ राजांस किता घेण्यासारखी आहे.

पीतर त्यास लहानपणापासून पाग्याचें भय अतिशयित  
वाटत असे. एकादा लहानसा ओढा वलांडून जाण्याचा प्रसंग  
प्राप्त झाला असतां, तो थरथरां कांपायास लागून त्याच्या सर्वां-

गाचा घाम घाम होई. त्या भीतीचें मूळ कारण असें सांगताना कीं, पीतर हा चारपांच वर्षांचा असतां, त्याची आई त्यास घेऊन, गाडीत बसून एके ठिकाणाहून दुसरे ठिकाणीं जात होती. तेव्हां पीतरास तिच्या मांडीवर झोंप लागली होती. इतक्यांत त्यांची गाडी एका धवधव्याजवळून जात असतां त्याची मोटी गर्जना ऐकून पीतर एकाएकी दचकून उठला, आणि त्याला अतिशयित ज्वर भरला. तेव्हांपासून पाणी म्हटलें म्हणजे त्याच्या आंगाचा थरकांप होई. जरा समजसपणा आल्यावर, पीतर त्यास त्या खोडीविपर्यी फार वाईठ वाटूं लागलें; आणि ती हर प्रयत्नानें घालविण्याचा त्यानें निश्चय केला. मास्कोशहरांतून एक लहानशी नदी वाहाने, तीत तो दररोज होडी खेळवायास जाऊं लागला. अशा नित्याभ्यासानें त्याचें जलभय गेलें एवढेंच केवळ नव्हे, तर त्याला पाण्यांतल्या खेळाचा मोठा नाद लागला. पहा, अभ्यासाच्या योगानें पीतराच्या स्वाभावाची किती व्युत्क्रमस्थिति झाली ती. ! ही गोष्ट विचारी पुरुषांस फार लक्षांत ठेवण्यासारखी आहे.

पीतर ज्या होडीत बसून नदीत खेळत असे, ती होडी इतर होड्यांहून कांहीं वेगळ्या प्रकारची बांधिलेली होती. हें अंतर पाहून त्यानें तिम्मरमन त्यास विचारिलें कीं, “ ही होडी इतर होड्यांपेक्षां वेगळ्या रीतीनें कशारितां बांधिली आहे बरें. ? ” त्यानें उत्तर दिलें कीं, “ वारा उलट वाहूं लागला, तरी ही नीट चालावी, म्हणून ही अशी बांधिली आहे.” त्या उत्तरानें पीतराचें चित्त वेधिलें, ती होडी आलेक्सिसाच्या वेळीं ब्रांत नामें कोणी दचकारागीर रूस देशांत आला होता, त्यानें बांधिली, असें त्यास सांगितलें. त्यानें लागलेंच त्या कारागिरास बोलावून आणिलें, आणि त्याजकडून त्या लहानशा गलबतास डोक्याठी लावविली, दोरखंडें बांधविली, त्याची सर्व दुरुस्ती करविली. आणि नें नदीवर हांकिलें, तें पाहून त्याला फार आनंद

शाला. पीतर ही मौज पाहून स्वस्थ बसला नाही; तर, तें गलबत तसें हांकण्यास आपण स्वतः शिकला. दुसऱ्याच्या आंग-च्या सदुणांची स्तुति करणें हा एक सदुण आहे; परंतु ते सदुण स्वतः संपादणें हा स्वरा पुरुषार्थ आहे.

नंतर कांहीं वेळानें पीतर ह्यानें ब्रात त्याजकडून आपणाकरितां दुसरें एक लहानसें गलबत बांधविलें; आणि तें चालविण्याकरितां त्यानें एक दच खलारी ठेविला. त्याचे हाताखालीं राहून, पीतर तें गलबत चालविण्याचें काम त्याजपार्शीं इतकें शिकला कीं, त्यांत तो आपल्या गुरूस देखील बोलूं देईना. ह्या प्रकारेंकरून त्यास गलबतें हांकण्याचा फार शौक लागला. त्यानें दच लोकांकडून आणखी पांच मोठीं गलबतें प्लेस्को सरोवराच्या कांठीं बांधवून तयार करविलीं. तीं तो त्या सरोवरांत फिरवूं लागला. तें सरोवर वरेंच मोठें होतें; म्हणजे त्याचा घेर सुमारे नव्वद कोसांचा होता; तरी, पीतरास असें वाटलें कीं, गलबतें फिरविण्यास तें स्थल फार संकुचित आहे; म्हणून तो तीं गलबतें समुद्रावर हांकून आर्केजल येथें गेला. तेथें एक त्याला दच व्यापाऱ्याचें गलबत आढळलें, तें त्यानें विकत घेतलें, आणि त्यास पीतर असें नांव ठेविलें. नंतर तेथून तो निघाला तो, गलबतांत बसून, इतर गलबतांबरोबर लापल्यांदच्या किनाऱ्यावर पोनाथ येथें आला. हें स्थल आर्केजल बंदरापासून सुमारे पाऊणशें कोस आहे.

ह्यानंतर कांहीं वेळानें पीतर हा पुनः आर्केजल येथें गेला, आणि तेथें तीन चार महिने राहिला. तितक्या अवकाशांत त्यानें झांदाम येथील मस्क नावाच्या एका व्यापाऱ्याचा स्नेह संपादिला. त्या गृहस्थाचें एक गलबत असून, तें तो स्वतः आंगावर घेऊन चालवीत असे. तें गलबत पाहण्यास पीतर वारंवार जाई; आणि त्याविषयीं नानाप्रकारच्या गोष्टींची माहिती करून घेई. त्यानें एके दिवशीं मस्क ह्यास असें सांगितलें कीं,

मी कांहीं दिवसां पूर्वी माझ्या लष्करांतली शिपायाची चाकरां पतकरिली होती, तेव्हांपासून, तत्संबंधी सर्व कामे मी वजावीत आलों, म्हणून मला आतां एक लहानशी अमलदारीची जागा मिळाली आहे; त्याप्रमाणें गलबत चालविण्याच्या कार्या अगदीं खालच्या पायरीपासून, कामाची माहिती करून घेत घेत आणि आपली योग्यता वाढवीत वाढवीत, आपण तुमच्याप्रमाणे गलबतावरचें मुख्य अमलदार व्हावें अशी माझी फार इच्छा आहे, ती तुम्हीं पूर्ण करावी. मस्क ह्यास ही सगळी थट्टा वाटली. परंतु, आपला हेतु खरोखर तसा आहे, असें पीतरानें त्याचे मनांत विवचून दिल. तेव्हां त्याचें बोलणें मस्क ह्यानें मोठ्या आनंदानें मान्य केलें. रूस देशचा झार मस्क ह्याचा नौकर बनला. त्यानें गलबतावरच्या अगदीं हलक्या कामास आरंभ केला. प्रथमतः त्यानें गलबतावरची झाडफेड पतकरिली; मग दिवावत्ती करून मस्क ह्यास चिलीम भरून देण्याचें व त्याचे कपडे साफ ठेवण्याचें काम चालविलें. पुढें दारूचे पेले वगैरे भरून देण्याचे कामावर त्याची नेमणूक झाली, तेंही काम त्यानें चांगलें वजाविलें; आणि अशा क्रमानें गलबतावरचा नाखवा होण्यास तो पात्र झाला. तो हीं कामें करतांना डोल काठीवर वगैरे अशा चपलाईनें चढे कीं, आतां हा खाली पडून मरतो कीं काय, असें मस्क ह्यास वाटे. पण ती गोष्ट पीतर ह्याच्या गांवीं देखील नसे. इतक्या खटपटीचा त्याचा मुख्य हेतु असा होता कीं, कोणतेंही काम चांगल्या रीतीनें येण्यास तें थथाक्रम शिकत गेलें पाहिजे, ही गोष्ट स्वतःच्या उदाहरणावरून आपल्या लोकांचे मनांत विवचून द्यावी, म्हणजे भलताच एकादा उठून भलतनेंच काम आपणाशीं मागणार नाही, अथवा अविचारानें भलत्याच कामास हान घालणार नाही. ज्याचे मनांत लोकांचें स्वें हित करावयाचें आहे, त्यानें हा कित्ता उचलिला पाहिजे. नुसत्या बडवडीनें लोकांच्या मनांत बोध उपतिष्ठत नाही.

त्याच वेळाच्या सुमारास एक चमत्कारिक गोष्ट घडली, ती सांगतो, म्हणजे पीतराच्या स्वभाव किती सरळ होता, व मन किती निर्मळ होते, हे दिसून येईल. एके दिवशी समुद्रांतून गलबत चालले असतां एकाएकी तुफान झाले. तेव्हां सर्व लोक घाबरून गेले. पीतरास असें वाटले की, सुकाण्या ज्या रीतीने गलबत हांकीत आहे, ती अगदी बरोबर नाही; म्हणून तो त्यास कांहीं सूचना करण्यास पुढें सरसावला, इतकेंच केवळ नव्हे, तर त्यानें त्याचे हातून सुकाणूही आपले हातीं घेतले. तेव्हां तो सुकाण्या त्यास रागानें म्हणाला, “अहो, चला व्हा एकीकडे ! गलबत कसें हांकावें हे तुम्हांपेक्षां मला अधिक ठाऊक आहे.” असें बोलून सुकाणू त्यानें आपले हातीं घेतले, आणि मोठ्या झपाट्यानें गलबत चालविले. परमेश्वररूपेनें तें गलबत त्या संकटांतून पार पडले, आणि सर्वांचीं मनें शांत झालीं. तेव्हां रूसदेशच्या झारास आपण काय बोललों हे मनांत येऊन, त्या सुकाण्यास अतिशयित वाईट वाटले. तो हात जोडून पीतरासमोर उभा राहिला, आणि म्हणाला, “महाराज, माझ्या पामराच्या अपराधाची क्षमा करावी, अशी माझी विज्ञापना आहे.” पीतरानें त्यास उत्तर दिले, “क्षमा करायाला त्यांत कांहीं नाही. इतकेंच केवळ नव्हे; तर तुम्हीं मला आज संकटापासून मुक्त केले म्हणून आणि योग्य खरमरीत उत्तर दिले म्हणून मी तुमचे फार उपकार मानितों.” इतकें नुसतें बोलूनच तो राहिला नाही; त्यानें त्या सुकाण्यास एक चांगला पोपाक बक्षीस दिला, आणि शिवाय थोडीशी नेमणूक ही चालू केली. त्याचें नांव सुजाणपण ! सुकाण्यानें म्हटलेले शब्द एकाद्या साधारण मनुष्यास देखील सोसावयाचे नाहीत, ते, बादशाहा असून, पीतरानें ऐकून घेतले, निमूटपणें सोशिले, त्यांचें तात्पर्य जाणिले, आणि त्यांबद्दल त्याचे उपकार मानिले, तेव्हां त्याचे ठायीं अनुपम सहनशीलता आणि सदसद्दिचार हीं निरंतर जागृत असत, असें म्हणण्यास



कांहीं चिंता नाही. ज्यांचीं मनं अशीं बनतान ते पुरुष धन्वर्त होत.

पीतर हा जसजसा मोठा होत गेला, तसतसा त्यास गलब-  
नांत वसून फिरण्याचा नाद अधिकाधिक लागत चालला. तो  
बराच वयांत आल्यावर, एके दिवशीं कितीएक पर राज्यांक-  
डून आलेल्या वकीलां सहवर्तमान समुद्रामध्ये गलबतांत वसून  
मौजेनें इकडे तिकडे फिरत होता. इतक्यांत एकाएकीं मोठें  
वादळ उठलें. तेव्हां, पीतर आणि त्याचे खलाशी हे खेरीज  
करून गलबतावरील सर्व मंडळी अगदीं घाबरून गेली. सर्वां-  
च्या तोंडचें पाणी पळालें. आतां त्या संकटांतून आपण स्वची-  
त पार पडत नाही, असें त्यांस वाटलें. त्यांनीं पीतरास विनंती  
केली कीं, “आपण परत पीतर्सवर्ग शहराकडे गलबत वळवा,  
किंवा आ हांला पीतरहाफ बंदरीं तरी उतरा. ! पण गलबत पुढें  
चालवूं नका.” हें पीतरानें ऐकून स्वस्थ चित्तानें उत्तर दिलें कीं,  
“अहो, तुम्ही असे भिऊं नका. कांहीं एक भय नाही.” पुढें  
कांहीं वेळ गेल्यावर एक वकील त्याजपार्शीं येऊन, अगदीं क्रो-  
धायमान होऊन बोलला, “दयानिधे, माझी हात जोडून एवढीच  
विज्ञापना आहे कीं, आपण पीतर्सवर्ग शहराकडे परत चलावें,  
अथवा पीतरहाफ बंदर जवळ आहे, तेथें तरी जाऊन उतरावें;  
माझ्या राजानें मला जें रूस देशास पाठविलें आहे, तें बुडून म-  
रण्यास पाठविलें नाही. आतां गति कांहीं बरी दिसत नाही;  
आणि जरकरितां हें जाहाज बुडून माझें कांहीं भलतेंच झालें,  
तर माझा राजा आपणांस जबाब विचारिल्यावांचून राहाणार  
नाहीं. हें पक्कें लक्षांत ठेवा.” हें बोलणें कानीं पडलें तेव्हां ग-  
लबत खरोखरीच धोक्यांत होतें. तरी त्या वकीलाच्या बोल-  
ण्याचें जें हंसूं पीतरास आलें, तें त्याच्यानें आंवरवेना. तो ज-  
रा हंसून त्या वकीलास म्हणाला, “अहो, गलबत बुडालें, तर तु-  
म्हीं एकटेच का बुडणार आहां. ? जी तुमची अवस्था तीच आ-


त्थची. ! आणि जर तसें झालेंच, तर तुमचा राजा जवाब तरी र्कोणाला विचारणार. ? ”

२ आपल्या लष्कराची सुधारणा केली पाहिजे, ही गोष्ट पीतर ह्याच्या अंतः करणांत फार दिवसांपासून वोळत होती. ह्या कार्मी त्याला एका परदेशच्या मनुष्याची फार उत्तम मदत मिळाली, त्याचें नांव फ्रान्सिस लीफोर्ट असें होतें. तो जिनिव्हा येथील एका व्यापाऱ्याचा मुलगा होता. त्याच्या बापानें त्याला कारकून करण्याचें मनांत आणून एका व्यापाऱ्याच्या पेढीवर ठेविलें होतें. पण तें काम त्याला आवडलें नाहीं. म्हणून तें सोडून देऊन, त्यानें आपल्या खुपीनें लष्करांत चाकरी धरिली. तेव्हां तो चवदा वर्षांचा होता. पुढें अनेक ठिकाणीं चाकऱ्यांची धरसोड करितां करितां, तो, अलेक्सिसाचा जर्मन सरदार व्हर्त्तिन नामें होता, त्याचे हाताखालीं आला. नंतर, रूस देशामध्यें, अलेक्सिस मृत झाल्यावर जी धामधूम माजली, तीत तो मास्को येथें दीहूर्न नामक एका दानिशा गृहस्थाचा आश्रय धरून राहिला. तो त्याजपार्शी जेऊन खाऊन घरचें कामकाज पाहून असे. दीहूर्न ह्याजवर पीतराचा फार लोभ होता. तो एके दिवशीं दीहूर्न ह्याच्या येथें आला होता, तेव्हां लीफोर्ट हा त्याच्या दृष्टीस पडला. तो वयानें लहान, मोठा धोरणी आणि शाहणा आहे असें पाहून, पीतरानें तो मनुष्य आपल्या नौकरीकरितां म्हणून दीहूर्न ह्याजपासून मागून घेतला. तो तरी म्हणजे एकाद्या मोठ्या विद्यालयांत शिकून तरवेज झाला होता असें नाहीं; तर ती सर्वहुशारी त्याची आंगचीच होती; आणि पीतराचेंही तसेंच होतें; त्यामुळें त्या दोवांचें फार जमलें; आणखी लीफोर्ट ह्यास रूस देशचो भापा घेत असे; तेणेंकरून त्यांची मैत्री जमग्यास अगदीं विलंब लागला नाहीं. कोणतेंही काम करणें तें पीतर त्याच्या अनुमतानें करी. कितीएक ग्रंथ कारांचें मत असें आहे कीं, रूस देशच्या सैन्यामध्यें टापटीप,

सुद्धकौशल्य आणि शिस्त हीं जीं हल्लीं आढळनात, तीं लीफोर्त ह्याच्या व्यवस्थेचीं फळें होत.

लीफोर्त ह्याच्या साहाय्यानें पीतरानें आपलें लष्कर सुधारण्यास आरंभ केला, तो असा. त्यांनीं प्रथमतः नमुन्याकरितां पन्नास तरुण लोक निवडून काढिले. ते बहुतेक बडे लोकांचे मुलगे होते; म्हणजे ते इव्याच्या आशेनें शिपाई झाले होते असें नाहीं. ह्या पूर्वीं शिपायी लोकांचीं डगलीं म्हटलीं म्हणजे उगाच फार लांब असत; तेणेंकरून चालण्या सवरण्यास मोठी अडचण पडे; हें पाहून ह्या नव्या पन्नास लोकांचे आंगरखे अगदीं वेताचे ठाकठीक करविले. तसेंच, शिपायी लोक दाढ्या मिशा आपल्या इच्छे प्रमाणें पाहिजेत तशा ठेवीत असत, त्या वेताच्या आणि एक सारख्या असल्या पाहिजेत, हा ठराव नवीन लोकांत अमलांत आणिला. त्याप्रमाणें क्वाइतीच्या उत्तम रीती ही त्यांनीं ह्या नव्या मासव्याच्या पलटणींत सुरू केल्या. ह्या नव्या गोठीचा स्वीकार करण्यास कोणी कुर कूर करूं नये ह्यास्तव त्यानें स्वतः आपलें नांव त्या नव्या पलटणींत घातलें, आणि नवीन केलेल्या नियमांप्रमाणें आधीं आपण स्वतः मोठ्या हौसेनें वागूं लागला. “ क्रियेवीण वाचालता व्यर्थ आहे ” ह्या गोठीवर त्याचा पूर्ण विश्वास होता असें दिसतें. राजाच्या मनामध्ये लोकांत कांहीं नवीन प्रकार चालू करावयाचा असल्यास त्यास उत्तम उपाय हाच होय.

पुढें रूस देशांत जें उत्तम लढाऊ सैन्य तयार झालें, त्याचा हा मूळ पाया होय. ह्या नमुन्या प्रमाणें लीफोर्त ह्यानें, पीतराच्या हुकुमावरून, बारा हजार लोक तयार केले. त्यांत फ्रेंच वगैरे परदेशचे लोकही पुष्कळ होते. हे लोक नित्यसः क्वाइतीचा अभ्यास करीत असत, आपसांत दोन भाग करून एकमेकांशीं लढावे, एकमेकांस वेढे घालावे, वेढे उठवावे, इत्यादि गोष्टी नेहमीं ते करीत. त्यांत देखील कितीएक प्रसंगीं



त्यास इनकें स्फुरण चढे कीं, ते एकमेकांस जखमी देखील करीत. ह्या लुटुपुटूच्या युद्धामध्ये लीफोर्त ह्याला सुद्धा एका जखम झाली होती.

पीतर हा लष्कराच्या व्यवस्थेकडे जरी इतका गुंतला होता, तरी त्याचें आरमाराकडचें लक्ष कमी झालें होतें, असें कोणी समजूनये. व्होरोनिट्झ नदीच्या कांठीं कांहीं डच आणि व्हिनीशियन कारागीर पीतरानें गलबतें बांधण्यास लाविले होते. तीं गलबतें तयार होतांच आझोफच्या समुद्राच्या जवळ ठेवार्वीं, म्हणजे त्या समुद्रावर आपला अमल बसविण्यास व क्रिमियाचे तार्तार राजाशी युद्धप्रसंग मांडल्यास, मान्याचें ठिकाण धरण्यास फार उपयोगी पडतील, अशी त्याची खातरी होती. त्या गलबतांचें काम कोठपर्यंत आलें आहे, हें पाहण्याकरितां पीतर नित्य तेथें जात असे. ह्या गलबतांवरचा मुख्य अधिकार त्यानें लीफोर्त ह्यास दिला. परदेशांतील कारागीर लोकांस आपले देशांत ठेवून त्यांजपासून कामें करून घेतल्याच्या योगानें जो फायदा होतो, तो, रूसदेशच्या बड्या लोकांस ह्या गलबतांवरून, व लष्कराच्या सुधारणेवरून स्पष्ट दिसून आला. तेव्हांपासून, परक्या लोकांस उत्तेजन दिल्याबद्दलची त्यांची कुरकूर अगदीं मोडली. तरी, धर्माधिकारी व कितीएक मध्यम पदवीचे लोक हे त्यांचा फार द्वेष करीत. कारण, त्यांचा समज असा हांता कीं, जें आनलें प्राचीन तें उत्तम, आणि त्यांत फेर फार करणें हें वडेपण आहे. लोकांच्या अशा समजुती असणें हें सुधारणेस मोठें विघ्न आहे.

लष्कराची आरमाराची व उपयुक्त कारखान्यांची अशी तजवीज नीट रीतीनें लागली, व त्यांचें काम बरोबर चाललें. परंतु, त्यांहूनही एका मोठ्या गोष्टीचा विचार पीतर ह्यास करावयाचा राहिला होता. ती गोष्ट कोणती, तर राज्याचा बसूल एके वेळीं लीफोर्त ह्यानें पीतर ह्यास स्पष्ट सांगितलें कीं,

आणि जें इतकें लष्कर आणि आरमार वाढविलें आहे, त्यामं दरसाल पुष्कळ पैसा लागेल; आणि हद्दींचें आपलें उत्पन्न सांपत्त्याच साधारण स्वर्चास पुरण्याची मारामार पडत आहे; ह्यास्तव उत्पन्न वाढविण्याची कांहीं योजना केली पाहिजे. इतकी नुसती गरज दाखवून तो स्वस्थ वसला नाही. त्यानें पीतरास असें कळविलें कीं, आपल्या जाहाजांतून जो माल व्यापाराकरितां बाहेर देशीं जातो, व जो माल परक्या देशांतून ह्या आपल्या देशांत येतो, त्याजवर जकात अतिशयित वसविलेली आहे; ती देण्यास व्यापार्यांस अगदीं पुरवत नाही. ह्यास्तव तो माल ते साधेल तितक्या लबाडीनें चोरून पाठवितात, अथवा करघेणाच्या अमलदारांस लांचदेऊन आपलें काम थोडक्यांत करून घेतात, ह्यामुळे राज्याचे उत्पन्नाचें फार नुकसान होतें; ह्याचा बंदोबस्त आधीं केला पाहिजे; तो बंदोबस्त एवढाच कीं, जकातीचा दर शेंकडा दाहा आहे तो पांच करावा, आणि त्यांत जर कोणी लबाडी करील तर त्यास सक्त शिक्षा ठरवावी. ही गोष्ट पीतराच्या मनांत भरली. त्यानें लीफोर्ट ह्याच्या म्हणण्याप्रमाणें एकदम टराव करून अमलांत आणिला, आणि पाहूं लागला तो पहिल्याच वर्षीं दरसालपेक्षां वीस लक्ष रूबल अधिक आले. पहा, जकात उत्तरल्यानें उत्पन्न वाढलें ! ही गोष्ट फार चमत्कारिक वाटते. - पण वास्तविक म्हटलें असतां ह्यांत कांहीं चमत्कार नाही. जकात कमी असली म्हणजे पुष्कळ व्यापार करण्यास मनुष्यास उमेद येते; आणि थोडक्याच्या बाबेकरितां लबाडी करण्याची व लांच देण्याची इच्छा मनुष्यास फारशी होत नाही. तेव्हां अर्थांत व्यापार वाढतो, आणि जकात अधिक जमून सरकाराला फायदा होतो. ही गोष्ट दुसऱ्या कितीएक व्यवहारांस अशीच लागू पडते.

पीतर हा स्वभावानें रागीट आणि उतावळा होता; तेणें करून अपराध नसतांही एकाद्याचें नुकसान होण्याचा प्रसंग

थेत असे. परंतु, अशा वेळीं चार युक्तीच्या गोष्टी सांगून लीफोर्ट हा त्यास ताळ्यावर आणी, आणि निरपराधी मनुष्यांचा बचाव करी. ह्याविषयीच्या अनेक गोष्टी पुस्तकांतून लिहिल्या आहेत. एकाद्या थोर कुलांतल्या मनुष्याच्या हातून जरी एकादा क्षुल्लक अपराध झाला, तरी त्यास, रागाच्या आवेशानें फार मोठी शिक्षा पीतर ठरवीत असे. तेव्हां लीफोर्ट त्यास म्हणे कीं, इतकी जलदी करूं नका; जरा शांत व्हा; विचार करा; आणि मग काय करावयाचें तें करा. इतकेंही सांगून तो नवळे तेव्हां लीफोर्ट ह्यानें त्यास सांगवें कीं, “महाराज, ती शिक्षा त्या अनाथाला करूं नका, मला करा; मी ती सोसण्यास तयार आहे.” हें कानीं पडल्यावर पीतरानें थोडा विचार करून त्या गरीब निरपराधी आरोपितास सोडून द्यावें. असें कितीएक वेळां घडून आलें. लीफोर्ट हा परदेशचा मनुष्य होता; तो, रूस देशच्या लोकांच्या साधारण स्वभावाप्रमाणें म्हटला म्हणजे अगदीं रेतीच्या कणासारखा त्यांच्या डोळ्यांत खुपावा; परंतु, तो असा थोर आणि सज्जन होता तेणेंकरून, त्यांस स्वदेशबंधूपेक्षां देखील अधिक प्रिय वाटत असे. शाहण्याची बलाय दूर. ! लीफोर्ट ह्याच्या स्वभावाचे पुरुष कोठेंही गेले तरी ते सर्वप्रिय व्हावयाचे.

लीफोर्ट ह्यानें एक उत्तम मनुष्य पीतर ह्यास मिळवून दिले, त्याचें नांव अलेक्झांडर मॅझिकाफ. ह्या पुरुषाची मूळ कथा फार चमत्कारिक आहे, ती अशी. ह्याची आईवापें वोल्गा नदीच्या कांठीं एका लहानशा खेड्यामध्ये राहात असत. तीं इतकीं दरिद्री होतीं कीं, मॅझिकाफ ह्यास नुसतें लिहिणें वाचणें शिकविण्याची तजवीजसुद्धां त्यांच्यानें करवली नाहीं. तो तेरा चवदा वर्षांचा झाल्यावर आपल्या आईवापांच्या घरांतून त्यांस न विचारितां निघाला, तो, कांहीं निर्वाहाची तज-

बीज पाहण्याकरितां नीट मास्कोशहरास आला. त्याला तेथें एका भटारखान्यांत लहानशी चाकरी मिळाली. तो नित्यशः टोपलीमध्ये पोळ्या व भाकऱ्या घेऊन विकावयाकरितां शहरांत फिरे. तो तरुण असून स्वरूपानें चांगला होता, त्याचा शब्द फार गोड होता, तो आपला गरीबीचा पोपाक नीट नेटका करी, लोकांशीं अति नम्रपणें वागे, आणि ररत्यांतून जातांना आपली सुस्वर मुरली वाजवून मधुर मधुर गाणी गाई, इतक्या गोटींच्या योगानें लोकांचें लक्ष त्याजकडे तेव्हांच वळे, आणि त्याचा माल फार लवकर खपे. रत्न मूर्तिकेमध्ये पडलें तरी त्याचें तेज झांकत नाहीं; त्याप्रमाणें मॅझिकाफ ह्याचें गुणवैभव दारिद्र्यानें लोपल नाहीं. एके दिवशीं लीफोर्त ह्याचें लक्ष त्याजकडे गेलें. त्यानें त्यास घरांत बोलावून आणून असें विचारिलें कीं, ही टोपली तूं विकत देशील काय. ? त्यानें उत्तर दिलें “हा आंतला माल विकण्याविषयीं मात्र माझ्या धन्याची मला परवानगी आहे, टोपली विकण्याची नाहीं; आपणांस पाहिजे असल्यास मी त्यास विचारून येईं.” हें भाषण ऐकून लीफोर्त ह्यास मोठें नवल वाटलें. नंतर त्यानें त्यास आपले येथें चाकरीस ठेविलें. पुढे कांहीं दिवसांनीं त्यानें त्याची व झार ह्याची ओळख करून दिली. त्याचें मनोरम स्वरूप, चित्तवेधक चालचर्या, आणि प्रामाणिकपणा हीं पाहून, झार हा त्याजवर पुष्कळ लोभ करूं लागला. त्यानें त्यास आपल्या दरबारचें एक मोठें काम सांगितलें. आणि जे विचार त्याचे मनांत घोळत असत, ते सगळे तो त्याला सांगत असे. मॅझिकाफ ह्यास बरोबर घेतल्या खेरीज झार कधीं बाहेर गेला नाहीं. पीतर एके वेळीं असें बोलला कीं, “एका लवाड सरदारानें मला मारण्याकरितां माझ्या खाण्यांत विष घालविलें होतें, तें मॅझिकाफ ह्याचे नजरेस आल्यावरून तें त्यानें मला लागलेंच सांगितलें; तें अन्न पुढें आल्याबरोबर मीं तें एका कुऱ्यास चारिलें, तेव्हां तो तत्काळ मरण पावला. ह्याप्रमाणें

मेंझिकाफ ह्यानें माझे प्राण वांचविले. मी त्या सरदाराला लाग-  
लेंच कैदेत ठेवलं; परंतु कांहीं वेळानें जाऊन पाहाता तो तो  
मृत झालेला माझ्या दृष्टीस पडला.” असो. अशा प्रकारें में-  
झिकाफ हा फार वेळ न लागतां व फार श्रम न पडतां झाराच्या  
नाकचा बाल बनला. सदुणमहिमा असाच विचित्र आहे.

अलेक्झांदर गर्दन ह्या नांवाचा एक स्काच गृहस्थ पी-  
तराच्या प्रीतीस पात्र झाला, त्याची गोष्ट ही अशीच चमत्कारि-  
क आहे, ती अशी. तो प्रथम मास्को शहरांत आ. यावर, पा-  
त्रिक गर्दन नामक मनुष्यानें त्याची आणि झार ह्याची मुलाखत  
करून दिली. शिवाय, अलेक्झांदर गर्दन ह्याची इतर लोकां-  
शींही बरीच ओळख झाली. त्याला एकेदिवशीं एके ठिकाणीं  
लग्नास बोलाविलें होतें, तेथें तो गेला. त्या ठिकाणीं पुष्कळ रु-  
शियन लोकांची मंडळी जमली होती. तेथें इकडच्या तिकड-  
च्या गोष्टी निघतां निघतां परदेशीय लोकांवर टीका चालली.  
त्यांत एका मनुष्यानें स्काच लोकांची अतिशयित निंदा केली.  
ती ऐकून गर्दन ह्याचें पित्त खवळलें. जात्यभिमान मोठा कठी-  
ण असतो. स्वदेशवांधवांची हेलना ऐकून, गर्दन ह्यास इतका  
राग आला कीं, त्यानें त्या निंदा करणाऱ्यास एकदम एक ठुस्सा  
मारून जमिनीवर पाडिलें; तेव्हां आणखी पांच साहा असामी  
त्याच्या आंगावर धांवून आले. त्यांसहो त्यानें एक एक ठुस्सा  
लगावून चोळीत परत लाविलें. मग मात्र त्याचे समोर येण्यास  
कोणाची छाती होईना. तो वेळ निघून गेल्यावर, ज्यांनीं मार  
खाह्या होता ते सगळे बडे लोकांचे मुलगे असल्यामुळे, हा ख-  
टला पीतरापर्यंत गेला. गर्दन ह्यानें झारा समोर उभें राहून झा-  
लेली सर्व खरी हकीकत त्यास विदित केली; आणि शेवटीं अ-  
सें म्हटलें कीं, रागाच्या आवेशानें जो हा मजकडून अपराध झा-  
ला आहे, त्याची मला क्षमा करावी. गर्दन ह्याचें सत्य भाषण,  
नम्रता, व साहाजिक रीतीनें हातून घडलेल्या वाईट कामाचा



पश्चात्ताप ही पाहून पीतरास त्याचा सज्जनपणा पूर्णपणे समजला, व त्यास त्याची दया आली. तेव्हां तो त्यास म्हणाला, “कां-ही चिंता नाही; आम्हांला मारिले म्हणून ज्या असामींनी तुज-वर फिर्याद केली आहे, त्यांनी जें न्याय्य तेंच केले आहे; तसेंच मीही जें योग्य तेंच करीन; जरा दम धर, मी आलों.” असें बोलून तो अमळसा आंत उठून गेला. गार्दन हा कचेरीमध्ये चिंताक्रांत उभा राहिला. इतक्यांत पीतर हा, मध्यम प्रतीच्या लष्करी अमलदारीची वस्त्रे घेऊन आंतून बाहेर आला, आणि त्यानें ती मोठ्या आनंदानें त्यास दिलीं. हा गृहस्थ पुढे झार ह्यास फार उपयोगी पडला, हें पुढील चरित्रावरून दिसून येईल. पीतर ह्यास माणसाची पारख फार उत्तम होती, हें आतां सांग-वयास नको.

पीतराचें आरमार आणि लष्कर तयार झालें, तें त्यानें उ-गीच रिकामें बसूं दिलें नाही. लीफोर्ट ह्यास त्यानें आरमारा-चें मुख्य नेमिलें होतें, त्यास दान नदीतून गलबतें हांकून आ-झोफाकडे यावें असा हुकूम दिला; पात्रिक गार्दन ह्यानें दान नदीच्या बाजूबाजूनें पांच हजार लोकांसहवर्तमान आझोफा नजीक यावें, असें ठरविलें; लीफोर्ट ह्यानें नवीन रीतीप्रमाणें तयार केलेले बाराहजार लोक तिकडेच पाठविले; स्लैट्झ लो-कांची पलटण जनरल स्फेरी माताफ आणि जनरल शीन ह्यां-च्या हाताखाली देऊन तिकडे रवाना केली; कांजारव लोकही त्यांस जाऊन मिळाले; आणि ह्या मोहिमींत आपण स्वतः ए-कादा हुदा पतकरून जावें, असें पीतराच्याही मनांत आलें, आझोफ हातीं आलें म्हणजे काळ्या समुद्रावर अमळ बसण्या-स फार प्रयास लागणार नाहीत, असा पीतराचा मुख्य आशय होता. ह्या मोहिमीची तयारी चांगली होती. परंतु व्हेनीशिय-न जाहाजें आणि दच जाहाजें त्या नदींत योग्य वेळीं येऊन पोहोचलीं नाहीत, तेणेंकरून सगळा बेत विसकटला. तथापि,

जाहाजांची वाट न पाहतां रूसच्या सैन्याने त्या शहरास ( आझोफास ) वेढा घातला. पण, पीतराच्या लष्करांतिले एका लष्कर मनुष्याच्या लुचेगिरीमुळे तो सर्व व्यर्थ झाला; त्याचा प्रकार असा:— त्या मनुष्याचे नांव जेकब असे होते; तो शीन ह्याचे हाताखाली तोफखान्यावर नेमिला होता. त्यास कांहीं अपराधावरून शीन ह्याने थोडीशी शिक्षा केली. ती त्याला दुःसह वाटून, त्याने तिजबद्दल रूसच्या लोकांचा सूड उगविण्याचा निश्चय केला. तो रात्री संधी पाहून, इकडील तोफांच्या कान्यांस खिळें ठोकून, हळूच जाऊन किल्ल्यांतील लोकांस मिळाला. असा माहितगार मनुष्य शत्रूकडे सामील झाल्यावर पीतराच्या फौजेचा पराभव झाला, ह्यांत काय मोठे नवल आहे. ? झार ह्याने तो किल्ला, आणखी एकदा छाप घालून घेण्याचा प्रयत्न केला, परंतु तोही व्यर्थ गेला.

एकवेळ अशी गोष्ट झाली, तरी पीतराची हिम्मत खचली नाही. गुलाबाच्या झाडाची खची केली म्हणजे जसे ते पुनः दुप्पट जोरानं वाढते, त्याप्रमाणे ह्या पराभवाच्या योगाने, पीतरास दुप्पट वीरश्री चढली, आणि त्याने पुनः मोहिमेची तयारी केली. आरमाराची सर्व सिद्धता होती. तशीच लष्करामध्ये ही कांहीं न्यूनता राहिली नव्हती. अशा तयारीने इ०स० १६९६ च्या वसंत ऋतूमध्ये पीतर ह्याने स्वारी केली. ह्या वेळी त्या किल्ल्यास जो वेढा घातला होता, त्याचे काम तो स्वतः मोठ्या काळजीने पाहत असे. तो पाहावा तेव्हां लष्करांत आहेच, जाहाजावर आहेच, असा दिसे. तो क्षणभर देखील एके ठिकाणी स्वस्थ बसला नाही. परंतु, आंत शिरकाव होईना. तेव्हां त्याने सर्व अम्मलदार लोक जवळ बोलावून आणून, पुढे कार्य करावयाचे असे त्यांस विचारिले. त्यांपैकी एक खेरीजकरून बाकी सर्वांनी असे उत्तर दिले की, जलदी करणे हे प्रशस्त नाही; तर हल्ल्याचा विचार जरा अवकाशाने करा-

वा, हें वरें आहे. एक खेरीज करून म्हणून जो वर सांगितला, तो एक कोण म्हणाल तर पात्रिक गादन. त्यानें उशीर लावणें योग्य नाहीं असें साफ सांगून, जय प्राप्त करून घेण्यास एक विलक्षण युक्ति सुचविली; ती अशी. तो म्हणाला, “आयणांपाशीं दाहाबारा हजार माणसं तयार आहेत, त्या सर्वांस अहोरात्र कामास लावून, हा आख्या सैन्याच्या पुढचा तट पाया सुद्धां खणून, त्याच्या मातीचा पर्वत लोटीत लोटीत पुढें पुढें चालवावा; शिवाय हें काम जस जसें पुढें जाईल तस-तसा तो पर्वत अधिकाधिक वाढेल. ही मातीची रास तो खंदक भरून टाकून, आणखी शहरच्या गांवकुसावेक्षांही पुष्कळ उंच उभी राहिल. तेव्हां आंतले लोक आरले हातीं लागतील एक, किंवा आण त्यांस जीवंत पुरून टाकूं एक; त्यांहून वेगळा परिणाम व्हावयाचा नाहीं.” ही युक्ति सर्वांस मानवली. आणि ती अमलांत आणण्यास सर्व लोक एकदम मोठ्या आवेशानें काम करूं लागले. ही युक्ति सफल झाली. तारीख २८ जुलै रोजी आझोफशहरचे लोक रुशियन सैन्याच्या हातीं लागले. तेणेंकरून पीतरास फार संतोष झाला. जे जे लोक हस्तगत झाले, त्यांत निमकहरान जेकवही सांपडला, त्यास पीतरासमोर ये-यास किती शरम वाटली असेल, त्याची कल्पना सुद्धां करवत नाहीं. विश्वासघात करणाऱ्या लोकांचा शेवट असा व्हावयाचाच. ! असो.

आझोफशहरची व्यवस्था बरोबर लाविल्यावर, पीतर मास्कोशहरा परत आला. आणि त्या नवीन आरमाराच्या व सैन्याच्या खर्चास पैसा पाहिजे, म्हणून त्यानें बडे लोकांवर व मध्यम प्रतीच्या लोकांवर कर बसविला. त्याप्रमाणेंच धर्माधिकारी लोकांस मोठमोठी इनामें होती, त्यांनींही दरसाल अमुक रकम द्यावी, असा ठराव केला. आरमाराच्या व सैन्याच्या एवढ्या नयारीचा मुख्य हेतु एवढाच होता कीं, तार्तार लोकांस क्रिमि-

घांतून घालवून द्यावे, केप बाँनच्या द्वारे सर्कासिआ आणि जार्जिआ ह्यांच्या मध्ये व्यापार चालू करावा, आणि ताद्वारे इराणशी व्यापार वाढवावा. हा विचार कांहीं सामान्य नव्हे.

ह्या मोहिमेस ब हेर पडण्यापूर्वी पीतराच्या कुटुंबांत एक मोठी गोष्ट घडली, ती पूर्वी वर्णावयास सवड सांपडली नाहीं, म्हणून ती आतां सांगतो. ती गोष्ट हीच की, त्याने आपल्या पत्नीचा घटस्फोट करून, तिला तिच्या मुलांसहवर्तमान एका मठांत नेऊन ठेविलें. ह्याचें एक कारण असें की, ती व्यभिचारिणी होती असें कोणी म्हणतात; परंतु, किती एकांचें मत असें आहे की, तिचें मन जुन्या चालीच्या लोकांच्या मनासारखें होतें, म्हणजे, जें जुनें तें सर्व चांगलें, आणि जें नवें तें सर्व वाईट, असा तिचा समज असल्यामुळे, पीतर जें कांहीं करण्याचें योजी, त्यास ती हस्ते परहस्ते आड येऊं लागली, म्हणून त्यानें असें केलें. ह्यां पैकीं दुसरेंच कारण विशेष सयुक्तिक दिसतें. कारण, त्या वेळीं अशा जुन्या मताच्या लोकांची फळी वेगळी झाली होती; आणि त्या राणीचा धर्मगुरु जो होता, तो त्या फळीतला होता.

## भाग दुसरा.

अझोफ काबीज केल्यावर मास्कोमध्ये कांहीं दिवस अगदीं शांतता होती. तेव्हां पीतराचें लक्ष लोकांच्या स्थितीच्या सुधारणेकडे लागलें. आरल्या लोकांपेक्षां पश्चिम युरोपांतले लोक फार चांगले व अधिक सुधारलेले आहेत, ह्याविषयी त्याची पक्की खातरी झाली होती. त्या लोकांप्रमाणें आरले लोक कारागोर व ज्ञानसंपन्न व्हावे, अशी त्याची फार इच्छा असे. त्यांत, आरल्या लोकांस पद्धतवार लढाईचें काम व सशास्त्रीतीनें गलबतें बांधण्याचें काम, हीं एकदां केव्हां येतील असें त्याला

\* हें आफ्रिकेच्या उत्तरेस भूमध्य समुद्रांत आहे.

झालें होतें. त्याच्या आज्ञेवरून आपल्या लष्करांतून सुमारे साठ असामी लीफोर्त त्यानें निवडून काढून इ० स० १६९७ त वेनिस आणि लेगहार्न येथें गलवतें बांधण्याची व गलवतें हांकण्याची कला शिकण्याकरितां पाठविले; आणि चाळीस असामी त्याच कामाकरितां हालंद देशांत रवाना केले. लष्कराची कवाईत आणि टापटोप शिकून घेण्याकरितां कितीएक लोक जर्मनीमध्ये धाडिले. त्यामार्गे ज्या ज्या ठिकाणीं जें जें मिळविण्यासारखें होतें, तें तें संपादून आणण्याविषयीं पीतरानें आपल्या देशच्या लोकांची योजना केली. बरें, इतकेंच करून तो स्वस्थ राहिला काय ? नाही. अनेक विषयांची माहिती करून घेण्याकरितां आपण स्वतः हालंद, जर्मनी, इताली इत्यादि देशीं जावें, असा त्यानें निश्चय केला. उपयुक्त अशा सर्व शास्त्रांचें ज्ञान आपणाम असावें, अशी पीतराची फार इच्छा होती, आणि त्यासाठीं तो निरंतर झटें. व्हालूतेर त्याविषयीं असें लिहितो कीं, “नाचीन आणि अर्वाचीन इतिहास जरी सर्व धुंडाळिले, तरी, पंचवीस वर्षांचे वयाचा वादशाहा, केवळ राज्यव्यवस्थाज्ञान संपादण्याकरितां, स्वराज्य सोडून परदेशीं गेला, असें दुसरें एक देखील उदाहरण सांपडावयाचें नाही.” ही गोष्ट खरी आहे. राज्यसुख सोडून, तितकी आवश्यकता नसतां, कोणी प्रवास पतकरोल काय ? जसा एकादा कुटुंबी गृहस्थ, आपल्या मुलांमागसांच्या सुखाकरितां, ज्या ठिकाणीं जें चांगलें असें आढलेल, त्या ठिकाणाहून तें हर प्रयत्नानें मिळवितो, तसा पीतर हा आपल्या प्रजेच्या कल्याणाचा उद्योग निरंतर करित असे. त्यानें आपल्या सुखाकडे कधीं पाहिलें नाही. हीच थोरलांचीं लक्षणें होत.

\* हा एक मोठा फ्रेंच ग्रंथकार होता. तो इ० स० १६९४ त जन्मला, आणि इ० स० १७७८ त मरण पावला; त्याचे सर्व ग्रंथ छापिले आहेत. त्यांचीं बरींच मोठालीं ७० पुस्तकें झालीं आहेत.

पीतरास परदेशी जाग्यास ही वेळ फार चांगली होती. ती कशी ती पहा. त्याचा भाऊ जान, दुसरा झार, तो दारला होता; गडबड करणारी बहीण सोफया तिचेंही नांव घ्या. यास नको असें झालें होतें; दरवारचे बहुतेक लोक अनुकूल होते; आणि अझोफच्या स्वारींत जय मिळाल्यावरून त्याच्या शाहाणपणाची व शौर्याची कीर्ति देशभर पसरून, सर्व लोक त्याला मान देऊं लागले होते, व भिऊही लागले होते. आतां, धर्माधिकारी लोक व आज्ञान लोक, ह्यांस पीतराचें आचरण आवडत नसे; स्वदेशा बाहेर स्वतः जाणें किंवा लोक पाठविणें हें महत्पाप आहे तें पीतर करितो, म्हणून ते हाकाही मारीत असत. परंतु त्यांच्या बहिष्कारांस किंवा शापांस भिणारा असा पीतर नव्हता. त्याचा निश्चय दृढ होता. त्याप्रमाणें त्यानें परदेशी जाण्याची तयारी केली. तो इ० स० १६९७ त प्रवासास जावयास निघाला. तेव्हां त्यानें, आपला प्रीतीतला व विश्वासू सरदार जनरल गर्दन ह्यास, चार हजार लढाऊ लोकां सहवर्तमान, मागच्या बंदोबस्ताकरितां मास्को शहरीं ठेविलें. ही तजवीज खरोखरच स्वतः झाराच्या, त्याच्या कुटुंबाच्या, व त्याच्या राज्याच्या रक्षणास कारणीभूत झाली. ती कशी, तें पुढें योग्य प्रसंगी सांगूं. असो.

पीतराच्या मनांत प्रथमतः हालंददेशांत जावें असें आलें. परंतु, आपण रूसदेशचे बादशाह, अशा वेपानें जाणें हें त्यास योग्य वाटलें नाहीं. म्हणून त्यानें एक युक्ति काढिली, ती अशी. आपल्या दरवारांतून एक मोठी वकिलात हालदच्या सरकाराकडे जात आहे, असा डौल घातला. व तींत वक्रील तीन नेमिले; एक लीफोर्त, एक आलेक्सिस गालोविन, आणि एक हौरिस्तझिन. त्यांजवरोबर चार गृहस्थ त्यांचे चिःणीस म्हणून दिले; आणखी शिवाय बारा सरदार आणि पन्नास शिपाई; अशी मंडळी तिकडे जाग्यास सिद्ध झाली. तीच पीतरानें

आपली स्वतःची सोय करून घेतली; ती अशी की, एक हुज-  
च्या, एक कपडे करण्यास नाकर, आणि एक खुजा मनुष्य ह्या  
तिघांनी आपल्या सेवेस तत्पर असावे असे ठरविले. आणि ह्या-  
प्रमाणे एकाद्या साधारण मनुष्यासारखा पीतर त्या वकिलातीत  
निघाला. तीत एकंदर मिळून दोनशें मनुष्ये होती. ही वकिलात  
इ०स० १६९७ त निघाली.

ही वकिलात रिगाशहरांतून गेली. तेथेच किल्ला नजरे-  
ग्वाली दालावा, असे पीतराच्या मनांत फार होतें; परंतु, तेथे-  
चा सुभेदार त्यास परवानगी देईना, म्हणून ते तसेच राहिले.  
क्युनिग्झबर्ग येथे ह्या वकिलातीचा मोठा आदरसत्कार झाला.  
जर्मनीत तर त्यांस जेवणांवर जेवणे आणि मेजवाऱ्यांवर मेज-  
वाऱ्या मिळाल्या. मद्याची तर खूब चंगळ होऊन गेली. दारू  
प्यावी, तिच्या अमलांत पाहिजे तितके बडबडावे, आणि  
मनास येईल तितकी दांडगाई करावी, असा प्रकार तेथल्या  
मंडळीत फार चाले. त्या मंडळीत एके वेळी लीफोर्ट ह्या-  
च्या कांहीं बोलण्यावरून पीतर ह्यास इतका राग आला की,  
त्याने त्यास मार-याकरितां आपली तरवार उपसून त्याजवर  
उगारिली, आणि त्यास म्हटले, “ कर आतां आपला बचाव;  
कसा करतोस तो पाहूं. ” त्यावर त्या एकनिष्ठ राजसेवकाने उ-  
त्तर केले, “ महाराज, मी कशाचा बचाव करूं ? मी कधी  
करणार नाहीं. धन्याच्या हातून मरणें दरे, पण त्याची इतरा-  
जी करून घेऊन मग आपला बचाव करीत फिरणें ठीक न-  
व्हे. ” ही भाषणें चालली आहेत इतक्यांत व्हानप्रिनसेस ह्यानें  
पीतराचा हात मागच्या मार्गे धरून लीफोर्ट ह्याच्या प्राणांचें  
रक्षण केले. तो क्रोधाचा उमाळा गेल्यावर पीतर ह्यास कृत  
कर्माचा मोठा पश्चात्ताप झाला, आणि तो म्हणाला, “ प्रजेची  
सुधारणा करण्याविषयी माझी फार इच्छा आहे; परंतु, माझ्या-  
नें स्वतः मला सुधारवत नाहीं, हें सांगण्यास मला मोठी लाज

वाटने. काय करावें. ? ” अलेक्झांदर धि श्रेत म्हणजे शिकंदर बादशाह हा ही एका अशाच प्रसंगी असें बोलला होता, असें ग्रंथांतरीं लिहिलें आहे. दुसऱ्याच्या डोळ्यांतले कुसळ दिसावें, पण आपल्या स्वतःच्या डोळ्यांतले मुसळ दिसूनये असा मनुष्याचा सामान्य स्वभाव आहे. त्याचें दमन करून, निष्पक्षपात दृष्टीनें सर्व गोटांचें अवलोकन करणें, हें मोठ्या शाहाणपणाचें चिन्ह आहे.

पीतर निघाल्यावर, मी नेमल्या ठिकाणीं जाऊन एकदा केव्हां पोहाचेन, असें त्याला झालें होतें. वकिलीतीची स्यारी हळू हळू चालली होती, तीस मागें टाकून, तो आपल्या स्वतःच्या माणसांसहवर्तमान आमस्तर्दामशहरीं आला; आणि तेथून तावडतोव जो निघाला, तो झांदाम शहरीं दाखल झाला. तेथें त्यास किरत ह्या नांवाचा एक मासेमार भेटला. तो पूर्वीं रूसदेशामध्यें कांहीं धंदा करून राहिला होता, त्यास पीतरा बरोबर जे साहा असामी होते, त्यां पैकीं एकानें ओळखिलें. त्यानें त्याला लागलेंच आपल्या होडीवर बोलावून आणिलें. आणि तेथें, रूसदेशचा बादशाहा पीतर, हा स्वतः वल्हीं मारितो आहे, असें जेव्हां त्यानें पाहिलें, तेव्हां त्याला जें नवल वाटलें, तें किती म्हणून सांगावें. ? पीतर त्याजपारीं बसून मोकळ्या मनानें बोलला, आणि त्यानें त्यास शेवटीं असें सांगितलें कीं, मला एक लहानसें बिन्हाड पाहून दे; तें तुझ्या घराजवळ असलें पाहिजे. किस्त तरीं अगदीं गरीब होता. तथापि झार ह्याच्या भिडे-स्तव त्यानें आपल्या घराजवळच एका बाईपासून दोन खोल्या भाड्यानें घेऊन पीतराची राहण्याची सोय केली. तेथें तो जाऊन राहिला. त्यानें किस्त ह्यास मोठ्यां आर्जवानें असें सांगितलें होतें कीं; कोणी कसें ही विचारिलें तरी, मी अमुक देशचा अमका आहे, हें बाहेर फुटूं देऊं नका. स्वतः त्यालाच जर तुम्ही कोठले कोण असें एकाद्यानें विचारिलें, तर, आम्ही



परदेशचे सुतार, तेथे पोटभरण्याकरितां आलों आहों, असें तो मांगे. त्याला डच भाषा येत असे, तेणें करून तेथच्या लोकांशीं बोलण्यास त्यास अडचण पडत नसे. तो आपले कडून होईल तितकी पराक्राश करून आनलें सत्य स्वरूप झांकी. तथापि त्याच्या बरोबरच्या लोकांचे उंची पोपाक पाहून, त्यास सर्व लोक ओळखीत असत.

इंद्रादाम येथील कितीएक कारागीर लोक रूसदेशामध्ये कामें करण्याकरितां गेले होते, व त्यांची आणि पीतराची ओळख झाली होती, त्यांच्या कुटुंबांचा समाचार घेतल्या नंतर, पीतर तेथल्या बाजारांत गेला, आणि त्यानें तेथें आपणाकरितां सुतारकाम करण्याचीं हत्यारें घेतलीं; आणि त्याप्रमाणें त्यानें आपल्या बरोबरच्या लोकांकडून ही त्यांच्या इच्छेप्रमाणें हत्यारें घेवविलीं. पुढें कांहीं वेळानें असें समजून आलें कीं, त्या मनुष्यांमध्ये त्याचे प्रीतीतले दान गृहस्थ मॅझिकाफ आणि गातिव्हिन हे होते. त्यांस देखील ता आपणाप्रमाणें काम करायास लावित असे.

नागाहून जी मोठी वकिलात घेत आहे, तिच्या बरोबरचे हे कांहीं लोक रूस देशाहून आले आहेत, आणि त्यांमध्ये वेप पालटून त्यांचा वादशाहा आहे, असें वर्तमान आमस्तर्दाम येथें कळलांच पीतराच्या बिन्हाडापारीं दच लोकांच्या झुंडींच्या झुंडी जमा झाल्या. परंतु, तो फारसा कोणाच्या दृष्टीस पडला नाहीं. कारण, अशी मंडळी जमणें आणि लोकांनीं आपणाकडे टक लावून पाहणें त्याची त्याला स्वभावतःच फार चीड होती. जरी तो बाहेर पडत नसे, तरी रूस देशचा झार येथें आला आहे, त्याविषयी कोणाला शंका राहिली नव्हती. त्यांत आणखी असें झाले होते कीं, आर्केंजलाहून त्या जमलेल्या लोकांपैकीं एकास एक पत्र आलें होतें; त्यांत झार त्याच्या स्वरूपाचें वर्णन केलेलें असून, शिवाय त्याची तसबीर ही पाठविली होती.

कांहीं दिवसांनीं पीतर हा तेथच्या लोकांत अगदीं मिसळून गेला. तो त्यांना परका वाढेना, व ते त्याला परके वाढेनात, असें झालें. तो त्यांजवरोबर गलबतें बांधण्याचें काम करी, हंसे, खेळे, आणि मोकळ्या मनानें बोले. तो तेथें इतका लोकप्रिय झाला होता कीं, तो दररोज जें काम करी किंवा बोले, तें सर्व जवळचे लोक टांचून ठेवीत असत. तो कोणत्या प्रकारचा मनुष्य होता, हें जितकें हालंदांत कळून आलें, तितकें त्याच्या स्वतःच्या भावांत देखील कळून आलें नव्हतें. तो, आपला थोडासा वेळ आपल्या दरबारांत आलेल्या परदेशच्या वकीलांशीं बोलण्यांत खरची, आणि बाकीचा सर्व काळ कारागीर लोकांत नवनव्या कळा शिकण्यांत घालवी.

झांदाम येथील कारखान्यां पैकीं एका कारखान्यांतून त्यानें एक लहानसें गलबत विकत घेतलें, आणि त्याची डोलकाठी स्वतः आपले हातानें तयार करावयाची, असा त्यानें निश्चय केला. तेणेंकरून सर्व कारागिरांस मोठें आश्चर्य वाटलें. कारण, डोलकाठी तयार करण्याचें काम म्हटलें म्हणजे मोठ्या मेहनतीचें आहे, तें करतांना आंगाचा घामघाम होऊन जातो; एवढें श्रमाचें काम रूसचा बादशाहा स्वतः कसें करील, त्याची त्यांना कल्पना सुद्धां करतां येईना. परंतु, ती गोष्ट त्यांस त्यानें खरोखर करून दाखविली. तें गलबत तयार झाल्यावर त्याजवरील मुख्य अधिकाऱ्याचें काम, जेरित मस्क त्यास, म्हणजे जो एक मस्क आर्केजल येथें त्याचा मित्र होताना मरण पावला, त्याच्या भावास दिलें. ह्या मनुष्याच्या कुटुंबावर पीतराची कृपा असे. तो त्यांस वारंवार भेटे, त्यांशीं मोकळे मनानें बोले, आणि त्यांस द्रव्यद्वारा पुष्कळ साह्य करी.

रविवारी आणि इतर सणांचे दिवशीं अमस्तर्दाम येथील लोकांच्या झुंबींच्या झुंबी पीतर त्यास पाहण्यास झांदाम येथें

घेत असत. आणि आपणास एकदम पुष्कळ लोकांनीं पाहवें, हें त्यास अगदीं आवडत नसे; इतकेंच नव्हे, तर मोठा समाज आपणाभोंवतीं पाहतांच, त्याची मान आंखडे, तोंड काळें पडे, आणि सर्वांग कांपायास लागे. हा प्रकार त्याच्या बरोबरच्या लोकांस ठाऊक होता. परंतु, ही गोष्ट दच लोकांस माहित नसल्यामुळे, त्यांचे समक्ष तेव्हां तो असा घाबरला, तेव्हां ते अगदीं भिऊन गेले. कारण, आपण आल्यामुळे रूसच्या बादशाहाची प्रकृति अशी विघडली कीं काय कोणजणें, असे त्यांस वाटलें. परंतु, नेहमींच्या पाठाप्रमाणें एक तरुण रूपवती स्त्री पीतरासमोर आणिल्याबरोबर तो शुद्धीवर आला. आणि त्याला वरें वाटलें. त्याला असें कांहीं झालें म्हणजे अथवा अतिशयित राग आला म्हणजे, त्याच्या निरसनार्थ जवळचे लोक तरुण सुंदर स्त्रीची योजना करीत. तो त्याजपार्शी एकांतीं कांहीं वेळ असली म्हणजे, तो चांगला हुशार होई. ही गोष्ट स्वरोवर चमत्कारिक आहे. मानवस्वभावसमुद्राच्या पोर्ती काय आहे आणि काय नाही, त्याचा अंत लागावयाचा नाही. !!

पीतर हा गलबतें बांधण्याच्या कारखान्यांत इतर रोजकरी लोकांप्रमाणें काम करी, आणि त्यांत त्याला मोठें भूषण वाटे. त्यास त्या स्थितीमध्ये पाहवें म्हणून थूक अफमार्ल बरो हा थोर गृहस्थ एके दिवशीं तेथें आला. त्यास प्रथम झार ओळखला नाही; कारण त्याचा पोषाक इतर कामकरी लोकांप्रमाणेंच होता. तो गृहस्थ आला तेव्हां पीतर एके जागीं जरा विसांवा घेत बसला होता, आणि कांहीं लोकां एक मोठी तुळई एके जागेवरून दुसरे जागीं नेत होते. तेव्हा कारखान्याच्या मालकानें पीतरास म्हटलें, “अहो, बसून पाहतां काय. ? त्यांना हात लावा.” हें ऐकतांच पीतरानें चटकन उठून त्या तुळईच्या खालीं आपला खांदा दिला, आणि ती

न्यावयाची होती तेथें नेऊन पोहोचविली. तसेंच, पूर्वी आर्के-  
जल येथून परत आल्यावर, तो इस्तिया येथें म्यूलर नांवाच्या  
एका गृहस्थाच्या कारखान्यांत कांहीं दिवस राहिला होता; ते-  
थें त्यानें स्वतः कितीएक पाहरा तयार केल्या, आणि खुणेक-  
रितां त्यांजवर आपलें नांव घातलें. त्या कामाबद्दल त्यानें म्यू-  
लर ह्याजपार्शी इतर नौकरांप्रमाणें मजुरीही मागितली. ती  
त्यानें दिली. ती हातीं घेऊन तो म्हणाला, “हा हा, बरें झालें;  
ह्या पैशांचा एक जोडा चांगला येईल; हा माझ्या पायांतला जो-  
डा अगदीं जुना झाला आहे; त्याला तळ दुसरा घातला होता, तो  
देखील गेला. !” ते पैसे घेऊन लगलाच तो जवळच्या दुकानांत  
गेला, आणि त्यानें एक जोडा विकत घेऊन पायांत घातला.  
त्याचें त्याला एवढें भूषण वाटलें कीं, त्याचें वर्णन सुद्धां करवत  
नाहीं. तो, तो जोडा ज्याला त्याला दाखवी, आणि मोठ्या  
हौसेनें असें सांगे कीं, “मी हा आपल्या निढळच्या घामानें  
मिळविला आहे.” खचित. ! निढळच्या माघानं मिळविलेली  
वस्तु वापरण्यांत एक प्रकारचा विलक्षण आनंद आहे. त्याची  
खरी योग्यता कळण्यास मनुष्याचें मन पीतराच्या मनासारखें  
असलें पाहिजे. ह्या जगांत मनुष्यास ज्या वस्तु प्राप्त होतात,  
त्यां पैकीं कांहीं त्याच्या स्वकर्तार्जित असतात, आणि कांहीं  
अन्यसंबंधानें सहजगत्या प्राप्त झालेल्या असतात. त्यांत ह्या  
कोणत्या आणि त्या कोणत्या, हे कळण्यास बराच समंजसपणा  
पाहिजे. जे लोक दुसऱ्यांच्या माना पिळून मिळविलेल्या संप-  
त्तीवर जगांत वैभव मिरवितात, त्यांनीं ही पीतराची गोष्ट ऐ-  
कून, खरोखर माना खाली घालाव्या.

पुढें कांहीं दिवसांनीं ती वकिलात मोठ्या डाम डौलानें  
आमस्तर्दाम शहरीं आली. त्यावेळीं त्या स्वारींत, साधा पो-  
षाक करून, पीतरही मागच्या एका साधारण गाडींत बसून  
चालला होता. तीन वकीलांच्या गाड्या पुढें होत्या, आणि

त्यांचें वैभव मोठें होतें, त्यामुळें त्यांजकडे सर्व लोकांचे डोळे लागून राहिले, आणि पीतराकडे फारसें कोणी पाहिले नाहीं. ही गोष्ट पीतरास फार आवडली.

त्याच सुमारास इंग्लंडचा राजा तिसरा विलियम अलत्रेच येथें आला होता. त्याची पीतरानें भेट घेतली. त्यावेळीं पीतरानें त्याजपार्शी जें भाषण केले, त्याचा आरंभ एके ठिकाणीं असा लिहिला आहे:— “कीर्तिमान प्रभो, मी आपलें सिंहासन आणि विजयी सेना सोडून एकटा जो इतक्या दूरच्या देशांत आलों आहे, तो जर्मनीच्या राज्यांतलीं मोठमोठीं शहरें अथवा जगांतलीं प्रजासत्ताक राज्यें पाहण्याच्या उद्देशानें आलों नाहीं; तर, आपणांसारख्या शूरांचीं दर्शन घ्यावीं, हा ही माझा बाहेर पडण्याचा एक मुख्य उद्देश आहे.” पीतरास समयोचित भाषण करितां येत होतें, हें पुष्कळ गोष्टींवरून दिसून येतें.

जिज्ञासाही अज्ञानाची कन्या आणि ज्ञानाची मातुश्री होय, असं एका मोठ्या ग्रंथकारानें एका ठिकाणीं लिहिलें आहे, तें खरें आहे. ही जिज्ञासा पीतराचे ठायीं फार होती, म्हणूनच तो त्या जगांतल्या उत्तम राजमालेंत गणना पावला, असें म्हटलें पाहिजे. कांहीं नवी गोष्ट कानीं पडली म्हणजे तिजविषयीं जितकी माहिती मिळण्यासारखी असे, तितकी मिळविल्यावांचून तो कधीं राहिला नाहीं. त्यानें हालंदांतल्या मासेमार होड्या पाहिल्या; व्हेल नामक प्रचंड मासा ते कसा धरितात, त्यास कसे मारितात, त्याचीं हाडे कशीं कांठितात, त्याचें तेल कसे गाळितात, त्याविषयीं त्यानें माहिती करून घेतली. पवनचक्या, अरेकशी कारखाने, पाणी काढण्याचे कारखाने, कागद करण्याचे कारखाने, हीं सर्व त्यानें नुसतीं पाहिलीं नाहींत, तर त्यांचीं यंत्रें कोणत्या मूलतत्वांवर चालतात, हेही समजून घेतलें. आपली जिज्ञासा तृप्त करण्याच्या कामीं तो आपल्या जोवाकडे सुद्धां पाहात नसे. तो एके दिवशीं कां-

हीं यंत्रें पाहण्याकरितां एके उंच स्थळीं चढला होता, तेथून पाहून सरून जो खालीं पडला, तो त्याचा एक पायच दुखावला. वा-  
दशाहा असून ज्ञानसंपादनाची एवढी इच्छा पीतराचे ठायीं होती, त्याचें खरोखरच नवल वाटतें.

गलबतें बांधण्याच्याच कार्मीं त्याचा शोध फार होता असें नाहीं; तर, त्याला इतर विद्यांचाही फार नाद असे. मनुष्य मेलें म्हणजे शरीररचना पाहण्याकरितां व रोगाची परीक्षा करण्याकरितां प्रेतें फाडितात, तें काम, वास्तविक पाहिलें असतां अतिशयित किळस येण्यासारखें आहे; तें देखील पीतर शिकला होता. एकाद्या ठिकाणच्या दुःखाचें रक्त काढणें हेंही त्याला घेत असे. एका दच गृहस्थाच्या बायकोला जलोदर झालें होतें, तिला बरें करण्याकरितां कांहीं शस्त्रप्रयोग तिच्या शरीरावर पीतर करीत असतां, तिची प्रकृति अधिक होऊन ती मृत्यु पावली. तेव्हां पीतराला फार वाईट वाटलें. तो, तिच्या नवऱ्याच्या सांत्वनार्थ, तिच्या प्रेतसंस्कारास गेला होता.

आपणास जी शस्त्रविद्या आणि वैद्यकी घेत आहे, तिच्या द्वारे आपण नेहमीं लोकांच्या उपयोगीं पडावें, अशी पीतराची इच्छा असे; आणि ह्याकरितांच आपणापार्शीं तो निरंतर एक शस्त्रांची पटी आणि एक औषधांचीं पटी बाळगीत असे. एके वेळीं त्याचे हातून एक चमत्कारिक गोष्ट घडली, ती अशी. बाल बोयराफ म्हणून एक त्याचा हुजऱ्या होता. तो एके दिवशीं वाईट तोंड करून चिंताक्रांत बसलेला त्याच्या दृष्टीस पडला. त्यास पीतरानें विचारिलें, “कांरे, असा कां बसलास. ?” त्यानें उत्तर दिलें, “नाहीं महाराज कांहीं नाहीं; माझ्या बायकोची एक दाढ फार दुखत आहे, त्यामुळें ती फार रडत असते, आणि वैद्याला हात सुद्धां लावूं देत नाहीं महाराज. ! काय करावें. ?” झार म्हणाला, “असें काय. ? कांहीं काळजी करूं नको; मी तिला बरी करितों.” असें बोलून, पीतर त्याबरोबर त्याच्या

- धरिं गेला, आणि त्याच्या बायकोची प्रकृति पाहू लागला. तेव्हां ती घाबरून म्हणाली, “अहो महाराज, माझे कांहीं एक दुखत नाही; अहो मी खरोखर सांगते ऐका, मला कांहीं एक आजार नाही. कृपा करून मला उगाच त्रास देऊ नका.” ते ऐकून नवरा पीतराकडे वळून म्हणाला, “पाहिले महाराज; वैद्य पाहिला म्हणजे ही अशी ओरडत बसते, आणि तो गेला की रडण्याकण्ठ्याला आरंभ.” पीतर बोलला, “बरे कांहीं चिंता नाही. मी हिला आतां बरी करितों. जरा तुम्ही हिला अमळ धरा मात्र.” त्याने तिचे हात धरिले; आणि अमुक दांत दुखत असावा असें अजमासाने पाहून, पीतराने तो चिमट्याने धरून सटकर उपटून काढिला. त्या गोटीस बरेच दिवस लोटल्यावर पीतरास अस समजले की, आपली बायको व्यभिचारिणी आहे असें समजून, तिला शासन करण्याकरितां तिच्या नवऱ्याने ही कपटयुक्ति योजिली होती; वास्तविक म्हटले असतां तिचा दांतवीत कांहीं दुखत नव्हता. हे कळतांच पीतराने त्या हुजऱ्यास बोलावून आणून त्याला स्वतः हाताने खूब मार दिला. !

पीतर त्यास नजर देण्याकरितां स्तेत्सजनरलांच्या आज्ञेवरून, वितसेन त्याच्या मार्फत एक जाहाज झांदाम येथे तयार करविले होते. त्याचा त्याने आदरपूर्वक स्वीकार केला, आणि त्यास आमस्तर्दाम असें नांव ठेविले. त्याजवरील मुख्य अधिकाऱ्याचे काम त्याने मस्क ह्या नांवाच्या मनुष्यास दिले. हा मनुष्य आर्केजल येथे मरण पावलेल्या मस्काचा मुलगा होय. ज्यांस एकदा आपले म्हटले, त्यांचे निरंतर कल्याण करण्याविषयी पीतराची बुद्धि फार चांगली असे. राजांचीं मने अशीं असलीं म्हणजे गरीबगुरीवांचे बरे चालते.

इव्हान व्हासिलो व्हिट्झ म्हणून जो रूसदेशांत एक झार होऊन गेला, त्याच्या वेळेपासून यःहुदी लोकांस रूसच्या राज्यां-

\* हालंदामध्ये कायदे करणारी जी सभा होती, तिचे नांव.

त बिलकुल राहूं देत नसत. त्यास्तव त्यांनीं वितसेनच्या मार्फ-  
त पीतरास असा अर्ज केला कीं, रूसच्या राज्यामध्ये वास क-  
रण्यास आम्हांस परवानगी असावी. आणि त्याबद्दल नजराणा  
म्हणून त्यांनीं त्याजकडे बराच पैसाही पाठविला. त्यांच्या व-  
तीनें वितसेन जितकें बोलला, तितकें सर्व शांतपणें ऐकून घेऊन  
पीतर म्हणाला, “अहो याहुदी लोक कसे आहेत, व त्यांजवि-  
षयीं आमच्या देशच्या लोकांचे अभिप्राय कसे आहेत, हें म्ह-  
णजे तुम्हांस माहीत नाहीं असें नाहीं, विदितच आहे. आणि  
नें मीही जाणतो. आमचे लोक ज्या दृष्टीनें सांप्रत काळीं या-  
हुदी लोकांकडे पाहतात, तिचा विचार केला असतां, त्यांनीं  
म्हणजे आमच्या मुलुखांत येऊन राहावें, हें मला नीट दिसत  
नाहीं. तथापि, त्यांस माझा असा निरोप कळवा कीं, तुम्हीं  
जो नजराणा मला दिला, त्याबद्दल मी तुमचे फार आभार मा-  
नितां; आणि जर तुम्ही रूस देशांत येऊन राहाल, तर माझी  
तुम्हांवर मेहेरबानी राहिल. आणखी त्यांस स्पष्ट असें सांगा  
कीं, सर्व दुनयेस कसें फसवावें, हें तुम्ही समजतां, तरी, आम-  
च्या देशांतले लोक तुम्हांला दोषी घालतील, हें खचित लक्षांत  
ठेवा.”

पीतर त्यानें हालंदांतील विद्वान लोकांचाही स्नेह संपादिला.  
तो, प्रख्यात गृह रच ह्याच्या वैद्यक व्याख्यानांस जात असे;  
आणि तेथें शरीरविदारण करून जे जे चमत्कार तो दाखवी,  
ते ते तो फार लक्ष लावून पाहात असे. तेथें देखील तो अगदीं  
खालच्या बांकावर बसे; म्हणजे, त्याला आपलें मोठेपण मिरवि-  
ण्याचो अगदीं इच्छा नव्हती. आमस्तर्दाम शहरांतील पदार्थ-  
संग्रहालयें, दवाखाने, जुनीं नागीं, आणि कलाकौशल्याचे चम-  
त्कारिक पदार्थ, हीं सर्व त्यानें पाहिलीं. लीऊव्हेनहूकी ह्या नां  
वाचा एक मोठा यंत्रविद्याभिज्ञ गृहस्थ सूक्ष्मदर्शक यंत्रें करीत  
असे, त्याचेही भेटीस पीतर गेला, आणि त्याचीं चमत्कारिक यंत्रें



पाहून, त्याने त्याची फार वाहवा केली. बिकर्सहूक म्हणून एव त्या वेळी फार नामांकित अर्थशास्त्रवेत्ता होता, त्याजकडे जाऊन त्याने त्यास आपले दरवारी यऊन स्वस्थ राहण्याविषयी सुचविले. ते त्याने मान्य केले किंवा नाही हे काठे लिहिले नाही. हेग मुकामी कोइहार्न नामक मोठ्या चतुर कारागिराची आणि त्याची गांठ पडली. तेणेकरून पीतरास बहुत संतोष झाला. त्या देशामध्ये महान अपराधी मनुष्याची चौकशी कशी होते, आणि त्यास शिक्षा कशी करितात, हे त्याचे मनांत पाहायाचे होते. ह्यास्तव तो न्यायाधीशांच्या कचेरींत जाऊन बसला, आणि तशा प्रकारचे दोन खटले त्याने पाहिले. त्यांतील दोघां ही आरापितांवर अपराध शाबीद होऊन त्यांस न्यायाधीशांनी देहान्त शासन ठरविले. हा कर्षी अमलांत आणिले हेही पीतराने पाहिले. त्यांत त्याला एवढेच अधिक वाटले की, चौकशीला इतका उशीर लागतो हे बरोबर नाही. खरोखर, गुन्हा वडल्यापासून चौकशीचा निकाल होईपर्यंत, आरोपितास तसेच कारागृहांत कुचंबत ठेवणे हे कांहीं चांगल्या राज्यवस्थेचे चिन्ह नव्हे. ह्याविषयी सांप्रत काळच्या सुधारलेल्या राजांनी देखील चांगला विचार केला पाहिजे.

झाराची खासी हालंडांत होती तीच असे वर्तमान आले की, क्रिमियाच्या जवळ, त्याच्या सैन्याने मोठी लढाई मारून तक आणि तार्तार ह्या लोकांचा अगदी पराभव करून टाकिला. हे वर्तमान कानी पडले तेव्हां पीतरास मोठा आनंद झाला. त्याने, त्या प्रीत्यर्थ, आमस्तर्दामच्या सव लोकांस मोठी थाटदार मेजवानी दिली. तीस मोठमोठे बडेलोक आपल्या कुटुंबांसह वर्तमान आले होते. तो माठा उत्सव झाला. सर्व लोकांस फार आनंद वाटला. इतका दूरचा बादशाहा ह्या आपल्या देशांत केवळ ज्ञानसंपादनार्थ येऊन, आपणांवर इतकी प्रीति करितो व

आपणांत इतका मिसळतो हें पाहून तर ते त्याची फार फार वाहवा करीत.

त्या प्रकारेंकरून सुमारे नऊ महिने हालंदांत पीतरानें घालविले. नंतर, आतां आपण दुसऱ्या देशांत जावें, असें त्याच्या मनांत आलें. तेव्हां पुनः एकदा झांदाम येथें जाऊन त्यां आपल्या ओळखीच्या सर्व कामदारांचा निरोप घेतला. पुढें तो हेग येथें गेला, तेव्हां त्याबरोबर लीफोर्ट हा होता. त्या ठिकाणीं इंग्लंड देशचा राजा तिसरा विलियम त्याची त्यानें गांठ घेतली. त्या प्रसंगी उभयतांच्या इकडच्या तिकडच्या गोष्टी झाल्यावर असें ठरलें कीं, झार साहेबांची स्वारी आपल्या लवाजम्यासह इंग्लंडास यावयाची आहे, त्याजकरितां त्यांस नेण्यास, तीन लढाऊ जाहाजे आणि एक खासास्वारीचें जाहाज, अशीं चार जाहाजे विलियम राजानें हेल्लू तस्लो इस येथें पाठवावीं. त्याप्रमाणें तीं जाहाजे नेमल्या वेळीं तेथें आलीं. आणि झार त्याची स्वारी आपल्या मंडळीसहवर्तमान त्यांत बसून इ० स० १६९८ च्या जानेवारी महिन्यांत इंग्लंडास प्राप्त झाली.

झार महाराजांची स्वारी, तारीख २१ रोजी, लंडन शहरां गलबतांतून उतरली. तेथें गुप्त रूपेंकरून राहावें, असें त्याच्या मनांत नव्हतें. तरी, आपणास एकाद्या सभ्य गृहस्थाप्रमाणें मानावें, त्याहून अधिक मानपान करूंनये, असें त्यानें विलियम राजास सांगून ठेविलें होतें. त्याप्रमाणें त्याची सर्व व्यवस्था राहिली. म्हणजे, त्यास त्याच्या लोकांसह राहण्यास पुरे, असा एक मोठा वाडा दिला, आणि त्यांस जें कांहीं लागेलसंवेरेल, तें ताबडतोब मिळण्याविषयी तजवीज ठेवविली. त्या वाड्यांत पीतर राहिला असतां, त्यास पाहण्यास पुष्कळ लोक येत; परंतु त्या गोष्टीची त्याला फार चीड असे, म्हणून तो त्यांच्या नजरेस पडत नसे. तरी, खटपटी उद्योगी लोक, नानाप्रकारच्या युक्ति योजून त्यास पाहण्याची संधी साधीत.

तो लंदन शहरीं नाटकास एकदोनदा गेला होता; व तथा प्रकारच्या ज्या दुसऱ्या मांजा असत, त्या पाहण्याची संधी तो फुकट जाऊं देत नसे. अशा प्रकारें तेथें त्याला बरीच करमणूक होई. तरी त्या शहरांत राहणें त्यास आवडलें नाहीं. त्याचें एक कारण असं कीं, तां विशेषेंकरून नौकानयनसंबंधी व इतर उपयुक्त विषयसंबंधी ज्ञान संपादण्याकरितां तेथें आला होना, तो त्याचा हेतु, त्याच्या इच्छेप्रमाणें सिद्धीस गेला नाहीं; आणि दुसरें कारण असं कीं, त्याला पाहण्याकरितां लोकांचे थव्यांचे थवे येत, तेणेंकरून त्यास अतिशयित त्रास होई. आणि इंग्लंडच्या लोकांच्या रीतीही त्याला फार चमत्कारिक वाटत. तो एके दिवशीं, इंग्लंडच्या एका मानकरी मनुष्याबरोबर रस्त्यांतून जात असतां, एक हमाल डोक्यावर मोठें ओझें घेऊन चालला होता, त्यान पीतरास धक्का देऊन नात्यांत ढकलिलें. हें पाहून, तो मानकरी गृहस्थ त्यास म्हणाला, “अरे, हे झार महाराज आहेत, हें तुला ठाऊक नाहीं काय. ?” त्यावर त्या हमालानें दांत विचकून उत्तर दिलें, “अं: ! कोण. ? झार. ! येथें सगळेच झार आहेत. !” ह्यापेक्षां इंग्लिश लोकांच्या फाजीलपणाचा त्यास फार राग येत असे. तो भोजनास बसला म्हणजे ते लोक, कांहीं तरी निमित्त काढून त्याच्या खोलींत जात. त्या वेळीं त्यास इतका संताप येई कीं, तो कधीं कधीं अर्ध्या जेवणावरून देखील उठून जात असे. असें एक दोन वेळां घडल्यावर, उगाच त्रास होऊं नये म्हणून, त्यानें आपल्या जवळच्या माणसांस अशी सक्त ताकीद देऊन ठेविली कीं, मनुष्य कोणत्याही योग्यतेचा असो, व तो कोणतीही सबब सांगो, आम्हीं भोजनास बसल्यावर आंत कोणालाही येऊं देऊं नये.

पीतर ह्याच्या इंग्लंडांतल्या कालक्रमणेची हकीकत तपशीलवार लिहिलेली कोठें सांपडत नाहीं. तथापि स्तोरी नामक ग्रंथकारानें त्याच्या कांहीं गोष्टी टिपून ठेविल्या आहेत, त्यां

न कितीएक फार चमत्कारिक आहेत. त्यांमध्ये तो एक असा प्रकार सांगतो कीं, पीतर हा आपल्या जवळच्या आपल्या हाताखालच्या लोकांशीं फारच सलगीनें वागत असे; तो इतका कीं, मला मोठ्या बहुमानाच्या नांवानें हाक मारूं नका, नुसतें पीतर म्हणा म्हणजे झालें, असें त्यानें त्यांस सांगितलें होतें; आणि त्याला त्यांनीं तशी हाक मारिली म्हणजे त्याला मोठी खुषी होई. आणखी पीतर ह्याचा समज असा होता कीं, आपल्या ताब्यांतल्या मनुष्यांची मालमत्ता व जीव हीं आपलीं आहेत; त्यांचें आपण पाहिजे तें करूं; ह्याविषयीं त्याची एक गोष्ट पुस्तकांतरीं लिहिली आहे, ती अशी:— एके दिवशीं बाजारामध्यें, तो, आपल्या कांहीं मुत्सद्दी लोकांसह उभा राहिला होता. इतक्यांत पाऊस पडूं लागला. तेव्हां पीतरानें, त्या मुत्सद्द्यांपैकीं एकाच्या डोक्यास केंसांची मोठी टोपी होती, ती चढकर उचलून घेऊन आपल्या डोक्यास घातली, आणि त्या बिचाऱ्या मुत्सद्द्यास तसेंच भिजत उभें ठेविलें. !

एक महिना इकडच्या तिकडच्या वस्तु पाहिल्यावर, लंडनांतील गोदीची माहिती करून घ्यावी, असें पीतराच्या मनांत आलें. म्हणून त्यानें राजाच्या परवानगीनें गोदीच्या शेजारींच एक वाडा राहावयास घेतला, आणि त्यांतून त्या कारखान्यांत सहज जातां यावें, अशी एक नवी वाट केली. त्या कारखान्यांत पीतर हमेषा जात असे खरा; तरी त्यानें, हालंदांतल्या प्रमाणें, स्वतः असें एक देखील काम तेथें केलें नाहीं. तो काम कसें चाललें आहे तें पाही, आणि त्या विषयीं माहिती करून घेई. आणखी त्यास, तेसनदीमध्यें फिरविण्याकरितां पांचचार उत्तम गलबतें त्याचे तैनातीस दिलीं होती; त्यांत बसून पीतर वारंवार त्या नदींत इकडून तिकडे हिंडत असे. इंग्लंडच्या आरमाराचा मुख्य अधिकारी ह्याचा व पीतराचा बराच परिचय पडला होता. त्यापासून त्यानें आरमाराच्या व्यवस्थे-

विपर्या व जाहाजांविपर्या पुष्कळ माहिती करून घेतली. ती त्याला स्वदेशाच्या आरमाराची सुधारणा करण्याचे कार्नी फार उद्योगी पडली. एके समर्था विलियम राजाच्या आज्ञेवरून इंग्लंडच्या सर्व आरमारांची क्वार्टर पीतर ह्यास दाखविली. ती पाहून तो इतका खुप झाला की, “ रूस देशच्या झारापेक्षां इंग्लंडच्या आरमारांच्या मुख्य अधिकारी स्वचीत थोर आहे ” असें सर्वांसमक्ष त्यानें बोलून दाखविलें. ! हें अतिशयित मोकळ्या मनाचें लक्षण होय. आपल्या आणि दुसऱ्याच्या स्थितींमध्ये अंतर काय आहे, हें म्हणजे कोणास कळा नाहीं, असें नव्हे; परंतु, तें स्पष्ट सांगणारा असा मनुष्य विरळा. !

इंग्लंडांत असतांना पीतर पुष्कळ मद्यपान करीत असे, असें तेव्हांच्या एका वर्तमानपत्रांत लिहिलें आहे. ही त्याजमध्ये फार वाईट खोड होती, व ती त्याला लहानपणासून लागली होती असें म्हणतात. तो दोनतीनदा नाटकासही गेला होता, तेथे क्रॉस नामक एका नर्तकी स्त्रीनें त्याचें चित्त वेधिलें होतें, व तिची त्याची पुढें गांठही पडली होती, असें सांगतात. मग त्यांत खर कित्ती आहे, कोणजाणे. मनुष्य कित्तीही सुज्ञ आणि विचारी असला, तरी विपर्यापुढें त्याचा उपाय चालत नाहीं.

तो तेथें असतां एका राजकन्येच्या वाढदिवसाचा उत्सव झाला. त्यास, राजाच्या आमंत्रणावरून, पीतर आला होता; परंतु, तो अशा ठिकाणीं बसला होता कीं, तेथून तो कोणालाही दिसून ये, पण मेजवान लोक त्याच्या सर्वां दृष्टीस पडावे. इतकी त्याला मंडळीची भीति वाटे. तसेंच, त्याचे मनांत एकदा, हौस अफ कामन्स सभेंतील वादप्रतिवाद ऐकावे असें आलें. त्याकरितां तो, त्या सभामंडपाच्या कडीपाटास जी एक बारीकशी भेग आहे, तिला कान लावून हळूच बसला होता. ह्या सभेंतले वादप्रतिवाद स्त्रियांनीं ऐकूनयेत असा प्रतिबंध आहे; म्हणून, ज्या बायकांना राज्यव्यवस्थेमध्ये लुडबुडेपणा करण्याची

चट असते, त्या ह्या द्वारशीं चोरून येऊन बसतात, आणि कोण काय काय बोलतात, तें ऐकतात. ह्या जागेंतली हवा अगदीं कोंडलेली असते, तरी, जनसमाजभयास्तव रूसचा बादशाहा तेथें बसला होता. त्याप्रमाणेंच लार्दीच्या सभेंत राजाचें दरवार कसें भरतें तें पाहावें, अशी त्याची फार इच्छा होती. ती पुरविण्यास्तव त्याला जवळच्या एका वाड्याच्या गच्चीवरच्या पनळांत बसविलें होतें. तेथून ती सभा पाहण्याकरितां पीतरानें खिडकींतून तोंड जेव्हां बाहेर काढिलें, तेव्हां तें इतकें विचित्र दिसलें कीं, तेणेंकरून राजा आणि सभासद ह्यांचीं हंसतां हंसतां पोटे डुरवूं लागलीं. ! तें पाहून पीतर पटककर मागे सरला.

ह्या नंतर पुनः एकदा पीतरास संकोचास मोठें कारण घडलें, तें असें. एके दिवशीं विलियम राजा त्यास भेटावयाकरितां त्याच्या बिन्हाडीं आला होता. त्याचा त्यानें प्रेमपूर्वक स्वीकार केला. सर्व मंडळी बसली. झाराचें एक बाळगलेलें लाडकें माकड होतें, तें त्याच्या खुर्चीच्या पाठीवर बसलें होतें. तेथें इकडच्या तिकडच्या गोष्टी चालल्या असतां, मध्येंच, तें माकड रागावल्या सारखें होऊन, पटककर राजाच्या आंगावर उडी मारून बसलें. तेव्हां तो दचकून भ्याला, आणि तेथें सर्वांचीं तोंडे उतरून गेलीं. तें माकड झारानें लागलेच उडवून लाविलें खरें. तरी राजा तेथें होता तो पर्यंत त्याची क्षमा मागतां मागतां त्यास पुरेपुरेसें झालें. ! पहा, अपराध कोणाचा आणि क्षमा मागतो कोण. ? झारानें माकड बाळगलें होतें, हा मोठा दोष झाला काय. ? खरें, राजास माकडाचें भय वाटलें ह्यांत राजाचा तरी कांहीं दोष आहे काय. ? परंतु, मानवस्थितीची रीती अशी आहे. !

लंदन शहरांतलीं सगळीं भजनालयें पाहार्वीं, आणि त्यांविषयींची माहिती करून घ्यावी, असें पीतराच्या मनांत होतें. ही त्याची जिज्ञासा पुरविण्याकरितां राजानें बिशपबर्नेत ह्यास

त्याजकडे पाठविले. त्याने त्यास धर्मसंबंधी आणि भजनालया-  
संबंधी जे जे पाहिजे होते, ते ते सर्व सांगितले.

त्याच वेळी लंदनच्या कितीक व्यापाऱ्यांनी, मॅझिकाफ-  
आणि गोलोवियन ह्यांच्या द्वारे पीतरास अशी विनंती केली की,  
ह्या देशांतला तमाखू व्यापाराकरितां रूस देशांत नेऊं लागले अ-  
सतां जी मनस्वी जकात पडते, तिची माफी असावी. ही वि-  
नंती पंधरा हजार पौंद नजराणा घेऊन, पीतर ह्याने मान्य केली.  
त्या प्रसंगी त्या व्यापाऱ्यांच्या मुख्याने झार ह्यास इतकेच सुच-  
विले की, तमाखू खाणे किंवा ओढणे हे महत्पाप आहे, म्हणजे  
केवळ नरकाचे साधन आहे, असे तुमचे मर्धाव्यसने हेमी लो-  
कांच्या कार्नी कपाळी ओरडत असतात, ह्यामुळे आमच्या व्या-  
पारास किंचित कमतरता येईल, इकडे आपले लक्ष असावे. त्या-  
वर पीतराने उत्तर दिले की, “कांहीं चिंता नाही; धर्मापदेशक  
काय काय बडबडतात, ते सर्व पाहून घेईन; मी त्यांस माझ्या इ-  
च्छेप्रमाणे उपदेश करावयास न लावीन, तर माझे नांव दुसरें !”  
एवढे म्हणूनच तो स्वस्थ राहिला नाही. त्याने त्याप्रमाणे पुढे  
करून दाखविले.

पीतर देतफोर्ड येथे ही गेला होता. तेथे गोदी होती, तीत  
त्याने कांहीं वेळ स्वतःही काम केले. ह्याठिकाणीं दाक्टर  
हाली ह्यास तो भेटला. ह्या महाविद्वान गृहस्थाचे भाषण ऐकून  
पीतरास अत्यंत संतोष झाला. त्याने आपल्या प्रवासाचा मुख्य  
हेतु त्यास कळविला, आणि आपल्या प्रजेची सुधारणा कशी  
करावी, ह्याविषयीचे अनेक उपाय त्यास विचारून घेतले. ह्या  
विद्वान पुरुषाबरोबर जाऊन पीतराने ग्रीनविच मैदानांतील वेध-  
शाळा पाहिली.

आमस्तर्दाम शहरांत असतांना जशा तेथील सर्व दर्शनीय  
वस्तु पीतराने पाहिल्या, तशा लंदनांतल्याही पाहिल्या. चम-  
त्कारिक आणि उपयोगी असे त्याच्या दृष्टीस कांहीं पडले, म्ह

णजे लागलेच तो त्याविषयी संगळे विचारून घेत असे. त्याने तेथे पुष्कळ चमत्कारिक वस्तु खरीद केल्या. त्यांत एक मोठे घड्याळ घेतले. त्यांत कोणत्या देशी कोणत्या वेळी किती वाजले, हें कळे; कोठें रात्र आहे व कोठें दिवस आहे, हें समजे; शिवाय राशिचक्र दाखविलेले होते. घड्याळाची कृति पीतरास फारच चमत्कारिक आणि मनोरंजक वाटली, म्हणून त्याने ती सर्व समजून घेतली. ती त्याला इतकी चांगली समजली की, पाहिजे ते घड्याळ तो अगदी उखळून पुनः जडवून तयार करीत असे. ज्यांस घड्याळे माहित आहेत, असे लोक आज लक्षावधि आहेत; त्यांत, आंतली सर्व युक्ति जाणणारे असे शेकडा पांच असोत, पण दोन सुद्धां निघावयाचे नाहीत. ही गोष्ट, विचार करून पाहिला असतां, सर्वांच्या लक्षांत येण्यासारखी आहे. त्यावरून, पीतर आणि इतर लोक त्यांच्या बुद्धीमध्ये काय अंतर होते ते पहा. !

पीतर बादशाहास कलाकौशल्याचा इतका शौक आहे असे पाहून, त्यास विलियम राजाने सांगितले की, आपणांस जे कारागीर स्वदेशी न्यावयाचे असतील, ते खुशाल न्यावे; आमची कांहीं हरकत नाही. त्याप्रमाणे त्याने सुमारे दोनशे कसवी लोक, रूसदेशास नेण्याकरितां निवडून काढिले, आणि त्यांस पगार ठरवून दिले. त्या लोकांमध्ये फरग्यूसन हा एक मोठा गणिती पुरुष होता, व पोरी म्हणून दुसरा एक यंत्रशास्त्री होता. हे लोक, पीतराची आस्था पाहून, त्याबरोबर रूस देशांमध्ये आले खरे; परंतु, तेथील लोकांच्या दुष्ट स्वभावामुळे त्यांचे काम जसे व्हावे तसे झाले नाही, असे सांगतात. असो.

विलियम राजाने पीतरास स्वदेशी जाण्याकरितां जाहाजे तयार केली. त्यांत बसून पीतर पुनः हालंदांत आला. तेथे तो कांहीं दिवस राहिला. तेथून निघून तो विएना येथे प्राप्त झाला. तेथच्या लिओपालद बादशाहाने त्याचा मोठा सत्कार केला; व



त्यास त्याच्या मंडळीसह मोठी एक मेजवानी दिली. परंतु, हा प्रकार पीतरास फारसा आवडला नाही. कारण, त्या बादशाहाच्या लष्कराची टापटीप, व्यवस्था, क्वार्टर इत्यादि गोष्टी कशा आहेत, त्या पाहाव्या, आणि ज्या उत्तम वाटतील त्या आपल्या लष्करांत सुरू कराव्या, एवढ्याच उद्देशाने तो तेथे आला होता.

विना येथून निघून इताली देशांत जावें, असा पीतराचा विचार होता; आणि त्याकरितां त्यानें बहुतेक तयारी सुद्धां केली होती. इतक्यांत मास्को येथून पत्रिके गार्दन ह्याजकडून त्यास असा निरोप आला कीं, इकडे स्त्रेलैट्झ लोकांनीं बंड करून मोठी गडबड मांडिली आहे, ह्यास्तव आपण ताबडतोब निघून यावें. म्हणून पीतराने लागलोच तिकडची वाट धरिली. गार्दन ह्यानें पीतरास असा निरोप पाठविला खरा, पण त्या बंडाचा बंदोबस्त करण्यास त्यानें त्याची वाट पाहिली नाही. हा नवा झार परदेशांत जातो आणि नव्यां गोष्टी चालू करितो, हें अशास्त्र आहे, मूर्खपण आहे, अथवा महत्पाप आहे असें मनांत आणून, त्याच्या शासनार्थ, सोफ्याच्या पक्षाच्या लोकांनीं ही धामधूम चालविली होती. परंतु, गार्दन ह्यानें त्यांचें कांहीं एक चालू दिलें नाही. त्यानें त्यांजवर सैन्य पाठवून त्यांचा पराभव केला, त्यांच्यांतले पुष्कळ लोक रणांगणीं मारून टाकिले, आणि बाकीचे धरून प्रतिबंधांत ठेविले. इतक्यांत झार साहेबांची स्वारी घेऊन दाखल झाली. ह्या प्रसंगां गार्दन जर मास्को शहरांत नसता, तर बंडखोरांनीं राज्याची अगदीं धूळधाणी करून टाकिली असती.

पीतराने, राजधानीस आल्याबरोबर, बंडखोर गुन्हे गारांच्या चौकशीस आरंभ केला. ह्या वेळीं अत्यंत कडक स्वभाव त्यानें धरिला होता. त्यानें ज्या शिक्षा दिल्या व अमलांत आणिल्या, त्यांचें वर्णन अनेक ग्रंथकारांनीं अनेक प्रकारीं केले आहे. कितीएकांचें म्हणणें असें आहे कीं, त्यानें ह्या प्रकरणांत अं-

निशचित क्रूरपणा केला. त्यावर कोणाचें उत्तर असें आहे कीं. तो क्रूरपणा नव्हे, तर तें दयेचें एक दुसरें स्वरूप होय; म्हणजे, आपल्या प्रजेच्या जीवांची दया मनांत आणून त्यानें त्या अपराध्यांस शिक्षा केल्या. आणि हेंच मत आम्हांसही मान्य आहे. जीं मनुष्यें सर्पांस मारितात, त्यांस निर्दय म्हणावें काय ? त्या वेळच्या इतिहासावरून स्पष्ट दिसून येतें कीं, पीतर जर त्या प्रसंगीं इतका सक्त न होता, तर, राज्यांतील गडबड करणारांवर त्याचा दाब कधींही नवसता. झार ह्यानें किती एक अपराध्यांच्या झिजा एका मुत्सद्याकडून धरवून, आपण स्वतः तरवार घेऊन त्यांचीं डोकें उडविलीं, असें एका ग्रंथकारानें लिहिलें आहे. तसेंच दोनशें असामी तर, लांकडाच्या गंजीवर जीवंत उभे करून जाळिले, असें सांगतात. ! ह्या कामास मदत करण्याविषयीं पीतरानें लीफोर्न ह्याला सुद्धां एक दोनदां म्हटलें. परंतु, हें आमच्या देशरीतिविरुद्ध आहे, असें सांगून त्यानें तें टाळिलें. तेव्हां त्यास पीतर म्हणाला, “अहो अपराध्यांच्या रक्तापेक्षां दुसरा कोणताच बळी ईश्वरास अधिक प्रिय नाहीं.”

दुसऱ्या एका गृहस्थानें ह्याविषयीं असें लिहून ठेविलें आहे कीं, झार ह्यानें एकदा मोठ्या मेजवानीचा थाट करून, त्यामध्ये सर्व लोकांसमक्ष, एका हार्तीं दारू पिण्याची कांचेची पंचपात्री आणि दुसऱ्या हार्तीं कुन्हाड घेऊन, एक पंचपात्रीभर दारू प्यावी आणि एकाचें डोकें त्या कुन्हाडीनें तोडावें, असे वीस असामी ठार मारिले. ! आणि त्या प्रेतांचीं धडें आणि शिरें, लोकांस चांगली दहशत बसण्याकरितां, शहरांतल्या मोठमोठ्या रस्त्यांच्या बाजूंस कितीएक दिवसपर्यंत ठेविलीं होती. तसेंच, मठाच्या खोलींत सोफ्या राहात असे, त्या खोलीच्या खिडक्यांसमोर, अशा अपराध्यांची एक माळचीमाळ फांशी दिली होती. अशा प्रकारेंकरून पीतरानें त्या बंडखोर लोकांचा निकाल केला.

ह्या बंडखोरांस पीतरानें सक्त शिक्षा दिल्या, ही गोष्ट खरी

आहे; तथापि, त्याने, वर सांगितला इतका कूरपणा केला नमा-  
वा, असें पुष्कळ सुज्ञ ग्रंथकारांचें मत आहे. अपराध्यांस  
शिक्षा करण्याचे मुख्य हेतु दोन असतात; पापकर्मांचें प्रतिफल  
ज्याचें त्यास मिळावें हा एक; आणि, तें पाहून त्या कर्मापासून  
इतर लोकांनीं दूर राहण्याविषयीं जपार्वे, हा दुसरा. हे दोन  
हेतु मनांत धरूनच, झार त्यानें ह्या प्रकरणीं असें आचरण केलें  
असावें असें वाटतें.

हें बंडाचें काम आटपून जिकडे तिकडे शांतता झाल्यावर,  
पीतर आपल्या लोकांच्या सुधारणेविषयीं विचार करूं लागला.  
त्याचें लक्ष पहिल्यानें त्याच्या शिपायांच्या स्वरूपाकडे गेलें.  
त्याच्या लष्करांतल्या शिपायांचीं डगर्ली खोंटांपर्यंत लोंबत असत;  
त्यांवर कंवरेभोंवता एक पट्टा असे; विजारी फार पोकळ अ-  
सत; डोक्याला एक उंचशी टोपी असे; आणि दाढ्यामिशा  
अशा मोठ्या ठेवीत कीं, त्यांच्या योगानें ते लोक मंद, घामट,  
आणि वेढगळ असे दिसत. आणि पीतरानें युरोपांतल्या इतर  
देशांतल्या पलटणी नुकत्याच पाहिल्या होत्या; त्यांच्या तुलनेनें,  
हे स्वतःचे शिपाई त्यास इतके वाईट वाटले कीं, अगोदर ह्यांची  
सुधारणा केल्याशिवाय दुसरे कामास हात घालणें व्यर्थ आहे,  
असा त्याच्या मनाचा निश्चय झाला. आणि ह्या कार्मीं आप-  
णास जुन्या समजुतीच्या लोकांचा फार त्रास सोसावा लागेल,  
हें तो जाणून होता. परंतु, 'निश्चयाचें बळ, तेंच उद्योगाचें फ-  
ळ,' ह्यावर त्याची पूर्ण निष्ठा होती. त्यानें आपल्या इष्ट कार्या-  
स एकदम आरंभ केला, तो असा.- त्यानें आपल्या लष्करा-  
लोकांसच केवळ नव्हे, तर साधारण सर्व लोकांस सुद्धां असा  
हुकूम फरमाविला कीं, अमुक मुदतीचे आंत तुम्हीं आपल्या  
डगल्यांचे झोल कापून काढावे, व दाढ्या काढून टाकाव्या, आ-  
णि ह्यांत जर तुम्हांकडून अंतर होईल, तर तुम्हांला शंभर शंभर  
रुबळ दंड द्यावा लागेल. ह्या कायद्यानें त्याच्या राज्याच्या

उत्पन्नास बरीच भर पडली. कारण, ज्या खुणांच्या योगाने आपण परक्या लोकांपासून ओळखले जातो, असे ते लोक समजत असत, त्या खुणा टाकण्यास त्यांस प्रथम फारच अवघड गेलें. परंतु, 'राय करी तर काय न होई. ?' पीतराच्या इच्छेप्रमाणें लोकांचे पोषाक झाले. त्या कामामध्ये दंड जमा करणारे सरकारी कामदार, दंड भरणान्यांस, पावती ऐवजी, एक तांब्याच्या पत्र्याचा तुकडा देत असत; त्याच्या एका बाजूस, नाक, तोंड, मिशा, आणि भली मोठी झुबकेदार दाढी, अशी ठशानें बठविलेली असत; आणि दुसरे बाजूस दंड दिल्याचें वर्ष छारलेलें असे. !

पीतरानें आपल्या लोकांची जी सुधारणा केली, तिची हकीकत त्यानें स्वतः देखील लिहून ठेविली आहे. ती अशी.—'मी छापखाने चालू केले; इमारती बांधणें, तोफखाना, यंत्रें आणि दुसऱ्या उपयुक्त कला ह्या विषयांच्या पुस्तकांची भाषांतरे करवून छापिलीं; त्याप्रमाणेंच इतिहासाचे ग्रंथ तयार करविले; नाविक विद्या व दुसऱ्या विद्या शिकविण्याच्या शाळा घातल्या; लातिन, जर्मन आणि अशा दुसऱ्या भाषा शिकविण्याच्या शाळा स्थापिल्या; पूर्वी, परदेशाशी व्यापार करील त्यास देहान्त शासन करीत असत तो कायदा रद्द करून, आपल्या लोकांस परदेशाशी व्यापार करण्याची परवानगी दिली, इतकेंच केवळ नव्हे, तर त्यांस तो व्यापार करण्यास उत्तेजन दिलें; आणि तह, जाहीरनामे, इत्यादिकांवर स्वतः सध्या करण्याचा पाठ चालू केला.' ह्या गोष्टी कांहीं थोड्या नाहींत; फार आहेत. ह्यांच्या योगानें त्याच्या देशच्या लोकांचें किती हित झालें असेल, हें सांगावयास नको.

परमेश्वरानें ही सृष्टि सप्तंबर महिन्यांत निर्माण केली, असा ख्रीस्तीधर्मी लोकांचा समज आहे; त्यावरून, रूस देशामध्ये नवीन वर्षाचा आरंभ त्या महिन्यापासून करीत असत. ही

गीत, ज्योतिष शास्त्राच्या मानानें, व युरोपांतील इतर देशांच्या गीतांच्या तुलनेनें, अगदीं बरोबर नाही, असें पीतराच्या मनांत आल्यावरून, त्यानें असा हुकूम केला कीं, चालू वर्षापासून म्हणजे इ० स० १७०० पासून वर्षाचा आरंभ, इतर युरोपियन राष्ट्रांप्रमाणें जानेवारीच्या पहिले तारखेपासून धरावा. ही गोष्ट लोकांस आवडली नाही; म्हणून कांहीं दिवस पर्यंत त्यांनीं पहिल्या रीतीप्रमाणेंच आपला व्यवहार चालविला होता. परंतु, सरकारी काम नवीन रीतीप्रमाणें धडका चाललें तेव्हां, जुन्या रीतीची त्यांची त्यांसच अडचण वाटून त्यांनीं नवी रीती घेतली.

पीतराच्या वेळेपर्यंत रूसच्या लोकांची चाल अशी होती कीं, जेवणाखाणांत अथवा बसण्याउठण्यांत, स्त्रिया पुरुषांत मिसळत नसत; म्हणजे, सर्व कृत्यांमध्ये पुरुष वेगळे आणि स्त्रिया वेगळ्या, असें असे. ही रीति स्त्रीपुरुषांच्या भावणादि सुखास चांगली सोईची नव्हते, असें पाहून ती त्यानें मोडून टाकिली. आणि हरएक प्रसंगीं स्त्रीपुरुषांनीं एकत्र व्हावें, आणि बोलून चालून सुखांत काळ घालवावा, असा त्यानें पाठ घातला. त्याप्रमाणेंच, बडे लोकांस लग्न करणें झाल्यास, शहराच्या सुंदर सुंदर तरुण मुली एके ठिकाणीं जमवाव्या, आणि त्यांमध्ये जी आवडेल ती करावी, अशी एक प्राचीन चाल होती, ती रद्द करून, सांप्रत काळीं युरोपियन लोकांत चाल आहे ती प्रमाणें प्रीतिविवाहाचा प्रघात चालू केला. त्या दोन गोष्टींच्या योगानें त्या देशांतील स्त्रियांचें दास्य आणि पराधीनपण हीं समूळ नाहीतर्शी झालीं, असें म्हटलें पाहिजे. अशा गोष्टींवरून आपल्या लोकांविषयींची पीतराची स्वरी आस्था दिसून येते.

लष्कराच्या सुधारणेचें काम जें पीतरानें बरेच दिवसांपूर्वीं हातीं घेतलें होतें, तें तसेंच पुढें चालविलें होतें. नवीन पद्धतीच्या पलटणींत त्यानें स्वतः आपलें नांव घालून एक लहानसा हुदा पतकरिला होता, त्यावरून हळू हळू, बडे लोकांचे मुलंग

हो आपोआप त्या पलटणीत आपली नावे घालू लागले. “क्रि-  
 येवीण वाचाळता व्यर्थ आहे” हें मनांत धरून पीतर सर्व का-  
 आंस स्यतः लागत असे. म्हणूनच त्यांत त्याला यश येत असे.  
 तसेंच, दान नदीवर आरमार तयार करण्याची तजवीज चालली  
 होती, तिकडे ही त्याचें लक्ष होतें. इंग्लंदांतून आणिलेले व  
 हालंदांतून पाठविलेले सर्व कारागीर लोक त्यांत गुंतले होते. दा-  
 न आणि वाल्गा ह्या दोन नद्या एकमेकींस मिळविण्याचें काम  
 पूर्वी ब्राकेल नामकं जर्मन गृहस्थावर पीतरानें सोंपिलें होतें; तें  
 त्याला करतां आलें नाहीं. म्हणून, त्या कामावर, इंग्लंदांतून  
 आणिलेल्या कामदारांपैकी पेरीनामक गृहस्थाची योजना केली.  
 तरी, त्याचें लक्ष आरमाराच्या तयारीकडे असलें पाहिजे, अ-  
 शी त्यास सक्त ताकीद होती.

इकडे इतकी व्यवस्था लाविल्यावर, व्होरोनिट्झ येथें गळ-  
 चतांचें काम चाललें होतें, तें पाहण्याकरितां पीतर तिकडे गेला.  
 तो तेथें फारवेळ राहिला नाहीं तोंच त्याला एक अति दुःखका-  
 रक वर्तमान कळलें; तें हेंचकीं लीफोर्त ह्यास देवाज्ञा झाली. !  
 हें कार्नी पडतांच पीतरास फार वाईट वाटलें. तो त्याचा जि-  
 वलग मित्र होता, हें तर खरेंच; पण आणखी असें होतें कीं,  
 आपण ज्या नवीन सुधारणेच्या गोष्टी आरंभिल्या आहेत, त्या  
 लीफोर्त ह्याच्या मसलतीनें खचीत शेवटास जातील, असा पी-  
 तरास मोठा भ्रंवसा होता; ती त्याची सर्व आशा फुकट गेली. !  
 इहलोकची वस्ती अशीच आहे. ह्या मृत्युलोकच्या मनुष्यां-  
 च्या सर्व आशा जर सफल होऊं लागल्या, तर ह्यामध्ये आणि  
 स्वर्गलोकामध्ये अंतर तें काय राहिलें. ? आणखी दुसरें असें  
 आहे कीं, सर्वांच्या आशा म्हणजे नेहमीं चांगल्या असतात अ-  
 सें नाहीं; दुष्ट मनुष्यांच्या आशा फार वाईट असतात; त्या सफ-  
 ल झाल्या तर जगांत दुःखांचे पर्वत कोसळावयाचे. ! ह्यास्तव,  
 परमेश्वरानें मनुष्यास जी स्थिति लावून दिली आहे, तीच त्यास

योग्य आहे. असो. लीफोर्ट ह्याच्या मरणाने केवळ पीतरासच वार्डट वाटले असे नव्हे, तर रूसदेशाच्या सर्व लोकांसही फार दुःख झाले. कारण, पीतराच्या हातून एकदा अन्याय होऊन गेला असता, तो मध्ये पडून न्याय करवीत असे, आणि तेणेकरून पुष्कळ लोकांचे जीव बचावले होते. परदेशचा मनुष्य म्हणजे रूस देशाच्या लोकांस रतीच्या कणासारखा डोळ्यांत खुपावयाचा; असे असता लीफोर्ट हा, परका गृहस्थ, त्यास स्वदेशबंधूपेक्षाही अधिक वाटत होता, ह्यावरून तो किती चांगला आणि किती थोर पुरुष असावा, ह्याचा विचार सुज्ञ वाचकांनी करावा. पीतर ह्याने मास्को शहरास परत येऊन, लीफोर्ट ह्याचा प्रेतसंस्कार मोठ्या समारंभाने केला. ह्याच्या स्मरणार्थ ह्याने एक मोठे थडगे बांधून, त्याजवर लातिन आणि दच ह्या भाषांमध्ये त्याच्या स्तुतीची वाक्ये खोदविली. कोणी पीतराचे चरित्र लिहू लागले असता त्यांत लीफोर्ट ह्याचे नांव आल्या खेरीज राहावयाचे नाही.

लीफोर्ट ह्याचा प्रेतविधी आटोपल्यावर, पीतर पुनः व्होरोनिट्झ येथे आपल्या कारखान्यावर गेला. तेथे इंग्लिश, दच, जर्मन, इतालियन असे अनेक देशचे कारागीर जमा झालेले होते; त्यांत तो मिसळून, त्यांच्या सारखा पोषाक वगैरे करून, त्यांचेइतके किंबहुना त्यांच्याहून अधिक सुद्धा काम करी. तो डच लोकांशी फार बोले, कारण, त्याला त्यांची भाषा चांगली येत असे. एकाद्या मजूरास त्याचे काम करतां न आले, कोणी थकला, अपघाताने कोणाला कांहीं इजा झाली, तर त्याचे साद्य करण्याविषयी तो नेहमी तत्पर असे.

तो कांहीं वेळानंतर परत मास्को शहरी आला. तेथे, त्याने नुकताच शिक्षांचा कडकपणा दाखविला होता, तेणेकरून लोक त्याला भीत असत. परंतु, ही गोष्ट त्याच्या ध्यानीं मनीं सुद्धा नव्हती. तो आपल्या लहानमोठ्या लोकांशी खुशाल

बोले, हंसे, खेळे, आणि मी तुमच्यांतलाच एक जण आहे, असें दाखवी. तो गरीब लोकांच्या घरी जाऊन त्यांचा समाचार घेई, आणि कोणी अडला गांजला आढळल्यास त्याला द्रव्यद्वारा साह्य करी. अशी त्याची परोपकारी वृत्ति असे. त्यानें बंड-खोरांस ज्या शिक्षा केल्या, त्यांवरून तो मोठा क्रूर असावा, असें एकाद्यास वाटेल; परंतु, तो क्रूर नव्हता; फार दयाळू होता. त्याविषयीं एक ग्रंथकार असें लिहितो कीं, तो स्वभावतः क्रूर नव्हता, तर, प्रसंगवशात्, राज्याच्या हितास्तव त्यास क्रूरपणा धरावा लागे. होय. हीच गोष्ट खरी दिसते. आणि ही पीतरास अत्यंत भूषणप्रद होय. कारण, इजवरून इतके स्पष्ट सिद्ध होतें कीं, तो रागाच्या स्वाधीन नव्हता, तर राग त्याचे स्वाधीन होता. हे तर उत्तम साधूच्या लक्षणांपैकीं एक लक्षण आहे. ।

लीब्रायन ह्यानें पीतर ह्यास मॅझिकाफ ह्याचे वाड्यांत कांहीं दारूचा चमत्कार करून दाखवितांना पाहिलें. तो आव-पल्यावर, झार ह्यानें त्यास म्हटलें, “अहो, तुम्हीं पुष्कळ फिरलां अहां. तुम्हीं तर पुष्कळ चमत्कार पाहिले असतील. परंतु, आतां आम्ही तुम्हांला एक मौज दाखवितों, बरेका.” असें बोलून त्यानें गरीब आणि अशक्त असा एक रूस देशचा मनुष्य आणून उभा केला. त्याच्या आंगांतले कपडे काढविले. तेव्हां त्याच्या बेंबीच्या जरा वरच्या आंगास एक आवाळूं दृष्टीस पडलें; तें वाहात होतें; त्यांतून, जें कांहीं तो खाईपिई तें अर्धवट पचलेलें असें होऊन बाहेर येई. हे पाहून लीब्रायन ह्यास फार बार्दव वाटलें. त्या मनुष्याविषयीं पीतराचें अंतःकरणही फार कळवळे, व तो त्याच्या बरेपणाकरितां पुष्कळ खटपट करी. परंतु तिचा कांहीं उपयोग झाला नाहीं. ती इजा त्या दुर्दैवी मनुष्यास तशी नऊ वर्षे भोगावी लागून, तो त्याच व्यथेनें मरण पावला. ! ईश्वराच्या अवकृपेपुढें मनुष्याचें काय चालणार, ? असो.



## भाग तिसरा.

परदेशाशी व्यापार उत्तम रीतीने चालव्याखेरीज आपण लोक सुधारणार नाहीत, व संपत्तिमान होणार नाहीत, अशी पीतराची पक्की समजूत झाली होती; आणि व्यापाराची भरभगत होण्यास, आपल्या देशांत पुष्कळ चांगली बंदरे असली पाहिजेत, व समुद्रावर आपला अमल चालला पाहिजे, हे तो पूर्णपणे जाणत होता. आणि त्याच हेतूने त्याने आरमारांची व गलबतांची एवढी सक्त तयारी चालविली होती. त्याने अझोफ काबीज केल्याची हकीकत मागच्या भागांत लिहिलीच आहे. अझोफ घेण्याचा त्याचा मुख्य हेतु हा होता की, तेथे आपला अधिकार चांगल्या रीतीने चालू लागला म्हणजे काळा समुद्र सहज आपल्या ताब्यांत येईल. त्याच्या मनांत असे येऊन चुकले होते की, बाल्तिक समुद्राच्या पलीकडचा किनारा, म्हणजे फिनलंडचे अखात येथे आपला व्यापार मोकळेपणे सुरळीत चालू लागला म्हणजे, समुद्राच्या इतर प्रदेशां प्रवेश करण्यास अगदी जड पडणार नाही. परंतु, फिनलंडचे अखात स्वीदनच्या राजाच्या सत्तेखाली होते; शिवाय, निवा नदीच्या दोर्हाकडचा प्रदेश, तहत लादोगा सरोवरापर्यंत त्याजकडेसच होता तेव्हां पीतरास चोहोकडून कोडल्यासारखे वाटून मोठा विचार पडला. आणि त्याला असे पक्के माहित होते की, स्वीदनच्या राजाशी टक्कर देण्याचे आपले एकट्याचे सामर्थ्य नाही. तर, त्या कामास इतर कोणा राजांचे साह्य घेतले पाहिजे. आणि तेही साह्य लेंचे पेंचे उपयोगी नाही. असा विचार करीत होता, तोंच त्याला असे कळले की, पोलंड व देन्मार्क येथील राजेही स्वीदनच्या राजावर चाल करण्याच्या वेतांत आहेत तेव्हां त्याने त्यांस लागलेच अनुकूल करून घेतले. ते तिघे

\* युगेपाचा नकाशा पहा म्हणजे हे स्पष्ट कळेल.

एक झाले. मोहिमेची तयारी कढीकोट चालली. हें वर्तमान स्वीदनचा राजा वारावा चार्लस त्यास समजतांच तोही युद्धाची तयारी करूं लागला. तो ह्यावेळीं, म्हणजे इ० स० १७०० ह्या वर्षीं, सगळा अठरा वर्षांचा होता.

मनुष्याचें धैर्य अथवा शौर्य हें त्याच्या वयावर नसतें. हा प्रसंग चार्लस राजास जरी प्रथम फार भयंकर वाटला, तरी थोडा वेळ विचार केल्यावर त्याला युद्ध करण्याची मोठी उमेद आली. त्यानें आपली प्रधानमंडळी जमवून तींत असें स्पष्ट सांगितलें कीं, “अन्यायाचें युद्ध मी कधीं करणार नाहीं, आणि न्याय्य युद्धास एकदा आरंभ केल्यावर शत्रु धुळीस मिळविल्या वांचून तें मी कधीं सोडणार नाहीं. जो कोणी आधीं माझ्या वाटेस जाईल, त्याजवर मी प्रथम हट्टा करून त्याची खोड मोड्डीन, म्हणजे बाकीच्यांचे हातपाय सहजच मोडतील.” असें भाषण करून चार्लसानें आपले सर्व ऐपआराम एके बाजूस ठेवून, आपल्या आरमारासहवर्तमान प्रथमतः देन्मार्कच्या आरमारावर हट्टा करण्याचा घाट घातला; परंतु, तो कांहीं वनून आला नाहीं. त्याचे मनांत कोपेनहेगेन ह्या राजधानीस वेढा घालून देन्मार्कच्या राजाची व लोकांची पुरती दुर्दशा करावयाची होती. परंतु, त्या राजानें चार्लसास ४०००००० रिकसदालर देऊन तहाचें बोलणें लाविलें. तें त्यानें मान्य केलें. ह्या तहाच्या योगानें, हालस्तीन प्रांत ज्याचा त्यास मिळाला. हाच प्रांत मिळविण्याकरितां मुळीं त्या राजानें एवढी खटपट मांडिली होती; पण ती अशी फुकट गेली.

तिकडे पोलांदच्या राजाच्या सैन्यानें रिगा ह्या शहरास वेढा घातला; तें शहर तेव्हां लिव्होनिया प्रांताची राजधानी होती. त्या सैन्याच्या साहाय्येस झारही आपली सेना बरोबर घेऊन यावयास्तव निघाला. तें शहर घेण्याकरितां पोलांदच्या सैन्याचा

सरदार फ्लॉमिंग ह्याने पुष्कळ प्रयत्न केले. परंतु आंतला सरदार दीआलवर्ग ह्याने त्याचे कांहीं चालू दिले नाही. शेवटी, निराश होऊन, रिगामध्ये, जो इतका व्यापाराचा माल आहे तो दक्ष-लोकांचा आहे आणि ते आमचे दोस्त आहेत, ह्यास्तव आम्ही त्यांस इजा देऊं इच्छित नाही, अशी कांहीं तरी सबब लावून, पोलांदच्या राजानें तो वेढा उठविला. ह्याप्रमाणें त्या त्रिकूटापैकीं दोन राजांस चार्लसाच्या सैन्यानें हतवीर्य करून टाकिले. नंतर, बाकी राहिला एक, म्हणजे पीतर, त्याचा समाचार घेण्याकरितां चार्लसानें कंवर बांधिली.

पीतरानें आठ सहस्र सैन्य बरोबर घेऊन इंग्रिया प्रांत लुटून उद्वस्त करून टाकिला. आणि असें करण्याच्या कारणांबद्दल जो जाहीरनामा तेथें त्यानें प्रसिद्ध केला, त्यांत असें लिहिलें कीं, “रिगा येथें आमचा स्वतःचा एकदा मोठा अपमान झाला, व तेथें आमच्या दरबारच्या वकीलांस सामान सुमान अतिशयित महाग घेणें भाग पडलें, म्हणून आम्हांस अशा प्रकारास प्रवर्तविें लागलें.” पीतर हा थोर मनुष्य होता, असा जरी आमचा अभिप्राय आहे, तरी हीं हल्ल्याचीं कारणें अगदीं पोरकट आहेत, असें म्हटल्यावांचून आमच्यानें राहावत नाहीं.

असा इकडेतिकडे दंगा केल्यावर, पीतर ह्याच्या सैन्यानें, नारोवा नदीच्या कांठीं नाव्हानामक बरेच बळकट एक शहर आहे, त्यास वेढा घातला. तो सुमार दोन महिने होता. आंतले स्वीडनच्या राजाचे लोक बाहेरच्या रूसदेशच्या लोकांचे कांहीं एक चालू देईनात. शेवटीं, इ० स० १७०० च्या नोवेंबर महिन्याच्या १९ व्या तारखेस आंतल्या लोकांवर बाहेरच्या लोकांनीं असा जबर हल्ला केला कीं, त्यांनीं लागलींच आपलीं शस्त्रें खालीं ठेवून, लढाई तूर्त बंद ठेवण्याविषयीं विजयी लोकांस विनंती केली. तेव्हां अमळसें युद्ध थांबलें. परंतु, पुढें जो सपाटा उडाला, त्याच्या पुढें पीतराच्या लोकांच्यानें टिकाव धर-

वेना. ते पळू लागले, आणि शत्रूंनी त्यांची पगडोऱ्या घेतली. ही लढाई फार मोठी झाली. ती इतिहासांत फार प्रसिद्ध आहे. त्या प्रसंगी पीतराच्या पक्षाकडील एकंदर ऐंशी हजार सैन्य होते, त्याचा पराभव साडेआठ हजार स्वीद ( स्वीदनच्या ) लोकांनी केला. ! जसे शौर्य हे वयावर नाही, तसा सैन्याचा पराक्रम त्याच्या संख्येवर नाही, तर करामतीवर व शाहाणपणावर आहे. पीतराची एवढी मोठी फौज होती खरी; तरी, तिजपैकी बारा-हजार लोक खेरीज करून, बाकीच्यांस कवाईत घेत नव्हती, इतकेंच केवळ नव्हे, तर ते अगदी रानटी होते. म्हणजे असे की, त्यांतले कितीएक कातडी पांघरीत, आणि बंदूक कशाला म्हणतात हे त्यांस माहित सुद्धा नव्हते. त्या लढाईची हकीकत पीतराने स्वतः लिहून ठेविली आहे. तीत असे सांगितले आहे की, त्या युद्धांत रूस देशच्या सैन्यांतले सुमारे साहा हजार लोक पडले, आणि स्वीदनाकडचे सुमारे तीन हजार पतन पावले. हा अनर्थ घडला तेव्हां पीतर तेथे नव्हता; कारण, पोलांदच्या सैन्याची तिकडील अवस्था ऐकून, तो त्याचे आदले दिवशी तेथून निघून, पोलांदच्या राजास भेटण्याकरिता व पुढे कशी काय तजवीज करावयाची हे ठरविण्याकरिता त्याजकडे गेला होता. तो मागे हे असे जाले.

त्या अपजयाविषयी इतरांचे अभिप्राय कसकसे झाले होते, हे समजण्यांत कांहीं विशेष फायदा नाही. परंतु, त्याच्या योगाने पीतराच्या मनांत कोणकोणते विचार आले होते, हे समजण्याविषयी वाचकांस सहज इच्छा होईल. ती पुरविण्याकरिता आम्ही पीतराच्या स्वतः हातच्या लेखांचेच तात्पर्य घेणे दारखल करितो. ते असे. “आमच्या अशिक्षित सैन्याचा पराभव स्वीद सैन्याने केला, ही गोष्ट खरी आहे. त्या आमच्या सैन्यामध्ये, लीफोर्ट त्याने तयार केलेली एक पलटण होती, व दुसरे कांहीं शिपायी होते; त्यांनी अझोफच्या दोन लढायामात्र

मारिल्या होत्या; त्यांस दुसरा कांहीं अनुभव नव्हता; त्यांनीं कवाईत शिकलेल्या अशा सैन्यांहीं कधींच टकर दिली नव्हती. अशा अशिक्षित आणि अनुभवशून्य लोकांचा पराभव सुशिक्षित आणि चांगल्या अनुभव घेतलेल्या जुन्या लोकांनीं केला, ह्यांत मोठें नवल नाहीं. शत्रूस जो हा एवढा जय प्राप्त झाला, त्याच्या योगानें आम्हांस फार वाईट वाटलें, व पुढें यश प्राप्त होण्याविषयींची निराशा झाली, हेंही खरें आहे. आमच्या मनांत असें आलें कीं, आम्हांवर परमेश्वराची अवकृपा झाली आहे. तथापि, ह्या अवकृपेचा जो जो विचार करावा, तो तो तीत आमचें हित आहे, असें आम्हांस दिसे. तें कसें तें पहा.— आमच्या अशा अशिक्षित लोकांनीं चांगल्या सुशिक्षित शूर लोकांचा जर ह्या समयीं पराभव केला असता, तर आमच्या लोकांस खचीत गर्व झाला असता, आमचे हातून अधिक सुधारणा करण्याचा उद्योग झाला नसता, आणि अज्ञान व अभिमान वाढून आमची गति काय झाली असती, हें सांगवत सुद्धां नाहीं. !! ह्या जयाच्या योगानें स्वीद लोकांस जो गर्व चढला, त्याचीं फळें त्यांस पलूतव्हां येथील लढाईत भोगावीं लागलीं. हा पराभवाचा धक्का आम्हांस वसला हा आम्हांला मोठा गुणाकारी झाला. कारण, तेव्हांपासून आम्ही दुप्पट सावध झालों, आणि अनुभवाची वाण विशेष काळजीनें बुजवूं लागलों.” हा पीतराच्या लेखाचा सारांश आहे. ह्यावरून त्या पराजयाविषयीं त्याचे विचार कसे होते, हें सहज लक्षांत घेईल.

नाव्हां येथें सैन्याचा पराभव झाल्यावर, तिकडे सरहद्दीवर कांहीं फौज बंदोबस्तास ठेवून पीतर मास्को शहरास परत आला, आणि पुढच्या मोहिमीकरितां सैन्याची आणखी तयारी

\* ही लढाई पुढें इ० स० १७०७ त चार्ल्स आणि पीतर ह्यांच्या- मध्यें झाली. तींत स्वीद लोक केवळ पराभव पावले. त्यानंतरचा हा पीतराचा लेख आहे.

करूं लागला. त्या शहरामध्ये भजनालयांतून व मठांतून मोठ-  
मोठ्या पुष्कळ घांटा होत्या, त्यांतल्या कितीएक गाळून त्यानें  
त्यांच्या तोफा व बंदुका ओतविल्या. येणेंकरून तेथील धर्मो-  
पदेशकांस फार वाईट वाटले, आणि ते असें म्हणूं लागले कीं,  
पीतराच्या बुद्धीस असा विपर्यास झाला आहे, आणि तो अशीं  
अशास्त्र कर्म करितो, म्हणूनच त्यास अपेश येतें. तरी पीतर  
भ्याला नाहीं, व आपला क्रम त्यानें सोडिला नाहीं.

पुढें कांहीं वेळानें पीतर पीपस सरोवराकडे गेला; आणि  
तेथें इ० स० १७०१ ह्या वर्षाचे अखेरीचे आंत आरमारार्ची  
पन्नास गलबतें सर्व सामानासुद्धां सिद्ध व्हावीं, अशी तजवीज  
त्यानें चालविली होती, तें काम कोठपर्यंत आलें आहे, हें त्यानें  
स्वतः पाहिलें. ह्यांतील प्रत्येक गलबतावर पन्नास पन्नास लोक  
ठेविले होते. त्याप्रमाणेंच त्यानें, लादोगा सरोवरांतील गलबतां-  
वर ठेवण्याकरितां दाननर्दांतल्या जाहाजांतील लोक आणविले.  
ही लढाईची खटपट चालली होती तरी, मास्को शहरांत लोक-  
सुधारणेचें काम कसें चाललें आहे, हें पीतर वारंवार जाऊन  
पाहात असे. ह्याविषयीं व्हालतेर हा नामांकित ग्रंथकार असें  
लिहितो कीं, “ राज्यांत कोठें कांहीं गडबड नसली म्हणजे जे  
राजे लोकहिताच्या कामाकडे लक्ष देतात, त्यांची प्रशंसा पुस्त-  
कांतरीं केलेली असते, ती ठीकच आहे. परंतु, नाव्हा येथें  
नुकताच पराभव झालेला असतां, आणि पुढच्या लढाईची तया-  
री करीत असतां, काळा समुद्र, कास्पियन समुद्र, आणि बाल-  
टिक समुद्र हे एक मेकांशीं जोडण्याविषयीं पीतराचा प्रयत्न चा-  
लला होता, ही गोष्ट त्यास अत्यंत भूषणप्रद होय. हिच्या  
योगानें तो जितका स्तुतिपात्र झाला आहे, तितका मोठा जय  
मिळवून देखील झाला नसता.”

नाव्हा येथील युद्ध झाल्यावर, वास्तविक म्हटलें म्हणजे,  
चार्लसानें पीतराची पाठ घ्यावी; परंतु, त्यास तशी बुद्धि झाली

नाहीं. त्यानें पीतरांचा पाठलाग अगदीं सोडून देऊन, पोलंड-च्या राजाकडे सगळें लक्ष दिलें. तेणेंकरून झार ह्यास आपली फौज तयार करण्यास व आपल्या लोकांत सुधारणेचा प्रसार करण्यास पुष्कळ सवड सांपडली. ह्या संधीस त्यानें, साक्सनी येथील मेंढरें व मेंढके आपल्या देशीं आणविले; ह्याचा हेतु एवढाच कीं, कारखान्याकरितां लोकर जी बाहेरच्या देशांतून आणावी लागत असे, ती देशांतल्या देशांत उत्पन्न व्हावी. त्यानें तागाच्या कापडाचे व कागद करण्याचे कारखाने चालू केले. दवाखाने बांधिले. परदेशचे चांगले कसबी पितळकाम करणारे, लोहार, सुतार वगैरे लोक बोलावून आणिले. म्हणजे, जीं कामें इतर राजे अगदीं स्वस्थतेच्या वेळीं करितात, तीं ह्यानें अगदीं लढाईच्या गडबडीत केलीं. तेव्हां ह्याची शावास नव्हे काय. ? स्वीदनचा बारावा चार्लस म्हणजे पीतराचा शत्रु ह्याचें ह्याच्या उलट होतें. तें असें. त्याला सुधारणेची रुचि मुळींच नव्हती; व तो आपल्या प्रजेविषयीं तिळभर देखील काळजी वाहात नसे. आणखी तो कांहींसा नादी असे. त्यानें इ० स० १७०२ ह्यावर्षींतर पीतराचें नांव सुद्धां काढिलें नाहीं, आणि असा निश्चय केला कीं, त्याचा साह्यकारी पोलंडचा राजा जो आगस्तस ह्यास गादीवरून हांकून लाविल्याखेरीज राहावयाचें नाहीं. अशा त्याच्या वृत्तीमुळे झार ह्याचा पुष्कळ फायदा झाला. ह्या जगामध्ये एकाच्या आज्ञानामुळे दुसऱ्याचा लाग साधतो, असें जें म्हणतात, त्याचें हें एक उदाहरण आहे.

ह्या मुदतींत पीतराची सर्व सेना म्हणजे अगदीं स्वस्थ वसली होती, असें कोणीं समजूं नये. त्यांचा कवाईत आणि टापटीप ह्यांचा अभ्यास चाललेला असून, इंग्रिया व लिव्होनिया ह्या प्रदेशांतील स्वीद सैन्याशीं प्रसंगोपात्त लहानमोठ्या लढाया करून, आपण किती सुधारलां ह्याविषयीं ते आपली [स्वातरज-मा करून घेत होते. पीतर स्वतः तर एकसारखा चोर्हीकडे फि-

रत होता. ह्या आठवड्यांत प्लेस्को येथें पाहावा तों तो आहे-च, पुढच्या आठवड्यांत मास्को येथें हजर, तिसऱ्यांत आर्केजल येथें तो आपल्या कामाची देखरेख करीतच आहे, असें नेहमीं दृष्टीस पडे. आर्केजल ह्या ठिकाणावर हल्ला करून तें घ्यावें, असा स्वीदनच्या राजाच्या विचार त्यास कळला होता. ह्या-स्तव त्याच्या संरक्षणार्थ तेथें एक किल्ला बांधण्याचा निश्चय करून, त्याच्या पायाचा पहिला दगड त्यानें स्वतः आपल्या हातानें घातला, आणि त्या किल्ल्यास न्यूट्रॅना असें नांव ठेविलें. जनरल स्कीरमेताफ हा पीतराचा एक मोठा सरदार होता. तो बरोबर पुष्कळ सैन्य घेऊन नेहमीं शत्रूच्या फौजेच्या पाठीवर असे. तारीख १ माहे जानेवारी सन १७०२ रोजी, इरेस्फोर्ट ह्या नांवाच्या खेड्याजिक, त्यास स्वीदनच्या राजाच्या फौजेची मुख्य टोळी भेटली. तेव्हां त्यांची तेथें मोठी लढाई झाली. तींत स्वीद फौज अगदीं पराभव पावली. त्या लढाईविषयी स्वतः पीतराचा लेख असा आहे.— “आमचे लोक नवे होते, त्यांना लढाईचा अनुभव नव्हता, आणि आमचा तोफखाना त्यांस घेऊन मिळाला नव्हता, तेणेंकरून शत्रूच्या फौजेनें त्यांजवर चाल करून त्यांस घाबरवून प्रथम पळायस लाविलें, ही गोष्ट खरी आहे. परंतु, तोफखाना घेऊन दाखल होतांच आमच्या लोकांस नवी वीरश्री आली. त्यांनीं आपला सगळा वातवेत पुनः जमवून, मोठ्या निकरानें शत्रूच्या सैन्यावर हल्ला केला. तेव्हां एकसारखें प्रहर दाहा घटिका युद्ध करून, त्यांनीं शत्रूस मार्गें हटविलें, इतकेंच केवळ नव्हे; तर त्यांस आपला तोफखाना टाकून पळायस लाविलें. ह्या प्रसंगीं स्वीद लोकांचा फार नाश झाला असावा; कारण, नुसत्या समरांगणावरच त्यांचे तीन सहस्र लोक पतन पावले. ! आमच्या लोकांपैकीं सगळे एक हजार पडले.”

ह्या जयाचा पीतरास मोठा संतोष झाला. त्यानें स्कीरमे-



ताफ ह्यास एक मोठी मानाची पदवी दिली, आणि त्याचा बहुमान केला. मोठी सभा भरून त्याने सर्वासमक्ष परमेश्वराचे आभार मानिले, आणि त्या उत्सवाचीत्यर्थ त्या ठिकाणी पुष्कळ दारूकाम सोडिले. ह्याच वेळी पीतर उघडपणे असे बोलला की, “ह्या प्रसंगी आपले सैन्य शत्रूच्या दुष्पट होते, तेव्हां तर आपण जय मिळविला आहे. कांहीं चिंता नाही; कांहीं वेळानंतर, त्यांचे आपले लोक बरोबर असता आपण त्यांचा पराभव करू.”

स्कीरमेताफ ह्या शूर सरदाराने तारीख १७ जुलै रोजी ह्युमोलोवा येथे स्वदिनच्या सैन्याशी दुसरी एक लढाई केली. तिजविषयी पीतराने असे लिहिले आहे की, “परमेश्वराच्या कृपेकरून आमच्या सैन्याने शत्रूस रणांगणांतून पळायस लाविले; आणि, आमच्या ज्या तोफा व निशाणे त्यांनी पूर्वी आम्हांपासून घेतली होती, ती माघारी घेऊन, त्यांच्या तोफखान्याची इतकी दुर्दशा उडविली की, त्यापैकी फारच थोडे लोक आपल्या छावणीत परत गेले असतील, असे वाटते. आमच्या सरदाराने पायदळ मागे टाकून, घोडेसारांनिशी शत्रूवर चाल करून, त्यांच्या छावणीच्या शहराच्या आलीकडेसच त्यांची पुनः एकवार दाणादाण करून टाकिली; तेव्हां त्याने त्यांची १६ निशाणे आणि १५ तोफा त्याजपासून छिनावून घेतल्या. शिवाय पुष्कळ लोक पाडाव करून नेले ते वेगळेच. आमचे कडील दाहा अमलदार आणि चारशे शिपायी मरण पावले.”

ही दुसरी निकराची लढाई झाल्यावर तरी पीतराचा सरदार स्कीरमेताफ हा स्वस्थ राहिला नाही. स्वीद लोकांचे आज हे ठाणे घेतले, उद्यां ते घेतले, परवां दुसरें घेतले, असे करीत करीत तो मरीनबर्ग शहरा पर्यंत आला. त्या शहरावर त्याने हल्ला केला तेव्हां लागलेच आतील लोक आपली शस्त्रे खाली ठेवून शरण आले, आणि स्वसंरक्षणाविषयी चिंता करू लागले.

हैं चाललें आहे तों इतक्यांत, स्वीद लोकांचा एक शिपाई आपल्या बायकोस ओढीत ओढीत नेऊन दारू ठेवण्याचे खोलींत शिरला, आणि त्यानें त्या दारूस आग लाविली. तेव्हां ती इमारत पेटून जो भडका झाला, त्याच्या योगानें कितीएक स्वीद लोक व कितीएक रुशियन लोकही प्राणांस मुकले. ह्यामुळें त्या विजयी लोकांस फार राग येऊन, त्यांनीं, जे कोणी त्या शहरांत सांपडले, त्यांस सरसकट कैद केलें, आणि तें शहर धुळीस मिळविलें !

मरीनवर्ग येथें जीं स्वीद मनुष्ये कैद केलीं, त्यांमध्ये एक मनुष्य असें निपजलें कीं, ह्या लेखाचा आदि नायक जो पीतर, त्याचें आणि त्या मनुष्याचें फार प्रेम वाढावें, आणि मरणानें तूट पडेपर्यंत त्यानें पीतराच्या सर्व सुखदुःखांचें वांटेली व्हावें, असा ईश्वरी संकेत होता. तें मनुष्य कोण म्हणाल, तर मार्था ह्या नांवाची तरुण आणि परम रूपवती एक स्त्री होय; हिलाच पुढें क्याथेराइन असें नांव प्राप्त झालें; आणि इतिहासांत ती ह्याच नांवानें प्रसिद्ध आहे. मरीनवर्ग येथें जे लोक पाडाव केले होते, ते तपासून त्यांची व्यवस्था ठेवणें हें काम बाअर नामक एका मोठ्या लष्करी सरदाराकडे सोंपिलें होतें. तीं मनुष्ये एका मागून एक पाहतां पाहतां, मार्था हिला त्याजपुढें नेलें. त्यानें तिजकडे पाहिलें तेव्हां, तिच्या नेत्रांतून खळखळा अश्रुधारा वाहात आहेत, व ती अत्यंत शोकाकुल झाली आहे, असें त्याच्या दृष्टीस पडलें. आधींच लावण्याची खाण, त्यांत अगदीं तरुणपण, आणि तिची अशी दुःखितावस्था, ह्या गोष्टींनीं बाअर ह्याचें चित्त वेधिलें. आणि, त्यानें आपले लोकांस असा हुकूम केला कीं, हें काम आटोपल्यावर आम्ही रिकामे असूं तेव्हां ही स्त्री पुनः एकदा आम्हां समोर हजर करा; आणि तोंपर्यंत हिची सर्व तजवीज बरोबर ठेवा. त्याप्रमाणें तो प्रसंग प्राप्त झाला. तिचें शरीर फार तेजःपुंज होतें; आणि

तिची उठण्यावसण्याची व बोलण्याचालण्याची दब अत्यंत मनोरम होती; तेणेंकरून तिची मूळ पीठिका कशी आहे, ती विचारून घेण्याविषयीं बाहर त्यास इच्छा उत्पन्न झाली. तो तिजपार्शीं बोलूं लागला तेव्हां ती लजेनें खालीं मान घालून कां-हींशी भयभीत होत्साती स्तब्ध उभी राहिली. तेव्हां तिला त्यानें सांगितलें कीं, तूं कांहीं भिऊं नको, तुला आम्ही चांग-ल्या रीतीनें वागवूं. तें ऐकून, थोडेंसें धैर्य धरून, तिनें आपली सर्व हकीकत त्यास ऐकविली. ती अशी.- “लिव्होनियामध्ये दोर्त सरोवराच्या कांठीं रिंजेन म्हणून एक लहानसें खेडें आहे, तेथें मी जन्मलें. त्या खेड्याचा मालक कौन्त रोजेन म्हणून होता, त्याच्या आश्रयानें कांहीं कामधंदा करून, माझी गरीब आई आपला चरितार्थ चालवी. मी तीन वर्षांची होतें तेव्हां-च माझी मातुश्री आणि तिचा आश्रयदाता कौन्त रोजेन हीं मरण पावलीं. तेव्हां मला, अर्थात्तच, त्या तालुक्याच्या कारकु-नानें आपले ताब्यांत घेतलें, आणि मला थोडीबहुत विद्या शि-कवावी, असा त्यानें निश्चय केला. त्याप्रमाणें मी शिकूं लाग-लें. असें चाललें असतां एके दिवशीं, मरीनवर्ग तालुक्याचा धर्माधिकारी दाक्टर ग्लक तेथें आला; आणि त्यानें मला त्या अमलदारापासून मागून घेतलें. त्यानें मला आपले घरीं नेऊन, आपल्या मुलांप्रमाणें माझें पालनपोषण केलें. मला कळूं लाग-ल्यावर मी त्याच्या घरचें कामकाज करूं लागलें. मला कोणी काम सांगितलें आणि मीं नाहीं म्हटलें, असें कधीं झालें नाहीं. मला प्रथम लिव्होनियन भाषामात्र येत होती. परंतु, ग्लक ह्याचे घेथें आल्यावर मला जर्मन भाषा चांगली बोलतां येऊं लागली. मी उपवर झालें तेव्हां कितीएक गृहस्थांनीं मला आरणांशीं लग्न करण्याविषयीं नुसतें विचारिलेंच नव्हे, तर भीड ही घातली. त्यांत एका लष्करी मनुष्याचें मन मजवर फारच वसलें. मलाही त्याविषयीं प्रेम उत्पन्न झालें. तेव्हां

गलक बापास विचारून त्या गृहस्थाशी मी लग्न केलें:-- ही गोष्ट परवांचे दिवशीं घडली; आणि कस्य सांगावें महाराज, माझा भ्रतार त्या कालच्या लढाईत पडून मरण पावला. ! आतां काय करूं ?" ही हकीकत ऐकून बाअर त्यास फार वाईट वाटले. परंतु, त्याच्या अंतःकरणांत केवळ दयाच घोळत होती असें नव्हें; तर, तिजबरोबर मदनाची ही कुरकुर चाललीच होती. कांहीं वेळ लोटल्यावर, दया विचारी अबला, ती एकेबाजूस राहून, मदनाचें प्राबल्य झालें. त्यानें दयेच्या दयेनें आपलें काम साधून घेतलें. म्हणजे, ती अनाथ झाली म्हणून तिचें रक्षण करावयाचें, अशा डौलानें, त्यानें तिला आपल्या घरीं नेलें, आणि खाऊंपिऊं घालून खुशाल ठेविलें. त्याच्या येथच्या सर्व माणसांवर तिचा हुकूम चालूं लागला. त्यावरून, ती तेथें कोणत्या संबधानें राहात असे, त्याविषयीचा विचार सुज्ञ वाचकां-नीं करावा.

अशा प्रकारें ती बाअर त्याच्या येथें राहिली असतां, एके दिवशीं मॅझिकाफ त्याचे घरीं आला. तेव्हां ती त्याच्या दृष्टीस पडली. तोही मोठा विषयी होता. त्याचें मन तिजवर गेलें. ती कोणाची कोण व तेथें कशी आली, ही सर्व कथा त्यानें प्रथमतः बाअर त्यास विचारून घेतली. नंतर, "ही तुम्ही आम्हांस देतां काय. ?" असें त्यानें त्यास विचारिलें. ती बाअराच्या मनांत द्यावयाची नव्हती. परंतु, करतो काय विचारा. ! त्यास लष्करामध्ये ही जी मोठी जागा मिळाली होती, ती केवळ मॅझिकाफ त्याच्या कृपेच्या योगानें प्राप्त झाली होती. हें उपकाराचें ऋण त्याच्या डोक्यावर असल्यामुळें त्याच्यानें त्यास ना म्हणवेना. तथापि, तिची खुषी कशी काय आहे, ती दोघांस ही स्पष्टपणें कळावी, म्हणून त्यानें तिला जवळ बोलावून विचारिलें कीं, "तूं त्यांजकडे जायास रवूष आहेसना. ? आमच्या येथल्या पेक्षां त्यांचे घरीं तुझे पुष्कळ चांगलें होईल." हें भाषण

ऐकून ती सलज्ज होत्साती, कांहीं एक उत्तर न देतां, मोठ्या आदबीनें आणि नम्रतेनें तेथून निघून गेली. वाअर ह्याचें बोलणें तिच्या मनांत विवळें. आणि ती दुसरे दिवशीं मॅझिकाफ ह्याच्या वाढ्यांत जाऊन त्याच्या घरच्या माणसांत मिसळली. त्या विपयी पुरुषाच्या सेवेत ती बरेच दिवस राहिली. ती तेथें कोणत्या नात्यानें वागत होती, हें ग्रंथकारानें स्पष्ट सांगण्यापेक्षां रसिक सुज्ञ वाचकांनीं मनच्यामनांत समजावें हें बरें. पुढें, ती १७ वर्षांची असतां, इ० स० १७०४ ह्यावर्षीं पीतराच्या पाहण्यांत आली. तोही तिला पाहून उल्लू झाला. तेव्हां जशी ती मॅझिकाफ ह्यानें वाअर ह्याजपासून मागून घेतली म्हणून वर सांगितलें, तशी ती पीतरानें मॅझिकाफ ह्याजपासून मिळविली. त्यानें तिशीं प्रथम गंधर्वविवाह केला; आणि पुढें कांहीं दिवसांनीं तिला मोठ्या समारंभानें प्रसिद्धपणें वरिलें. ह्या प्रकारें करून, मरीनवर्गच्या वेढ्यांत पाडाव केलेली, यःकश्चित् एका स्वीड मनुष्याची पोरगी, कांहीं एक प्रयत्न नकरितां, केवळ आपल्या सौंदर्याच्या बलेंकरून, अर्ध्या पृथ्वीवर अमल चालविणारा महापराक्रमी रूसदेशचा बादशाहा जो पीतर त्याची पट्टराणी होऊन बसली. ! हिच्या चरित्रास लावण्यविजय असें नांव ठेवण्यास काय चिंता आहे. ? असो. ही वायको जशी रूपानें सुंदर होती, तशी विचारानें फार खोल आणि मोठी शाहणी होती. ह्याविषयींची उदाहरणें ह्या चरित्रांत पुष्कळ दिसून येतील. असो. /

आतां मूळ कथाभागाकडे लक्ष दिलें पाहिजे. इ० स० १७०२ ह्या वर्षींही इंग्रिया आणि लिब्होनिया ह्या प्रदेशांत पीतर ह्याच्या सैन्यास जय मिळाला. लादोगा सरोवराच्या पलीकडच्या किनाऱ्यास आपला अमल राहावा एतदर्थ तेथच्या स्वीड गलबतांस पीतराच्या गलबतांनीं हुसकून लाविलें. ह्याच सरोवराच्या खालच्या भागांतून नीव्हानदी निघून, प्रथम तिचे फांटे फांटे

होऊन, ती बालतिक समुद्रास मिळते. ज्या प्रदेशांतून हे फाटि वाहतात, त्याच प्रदेशावर सेंटपीतर्सबर्ग शहर वसविलें आहे, त्याचें तेव्हां कोणाला स्वप्नसुद्धां पडलें नव्हतें. ही नदी जेथें समुद्रास येऊन मिळते, तेथें रातीबर्ग म्हणून एक मजबूद शहर होतें, व तेथें एक चांगला किल्ला होता. आणि हीं दोन्ही स्वीडनच्या राजाच्या अमला खालीं होती; तीं त्याजपासून धर्वावीं असा पीतरानें बेत केला. आणि ह्या वेळ्याचें काम त्यानें स्कीरीमाताफ ह्या सरदारास सांगितलें. तारीख १८ सप्टेंबर रोजीं वेढा पडला, त्या लष्करांत आपापल्या हुद्यांचीं कामें बजाविण्याकरितां स्वतः पीतर, व मॅझिकाफ हे दोघे झटत होते. आक्तोवरच्या बाराव्या तारखेस, हल्ला करून, तें शहर, रूसदेशच्या सैन्यानें हस्तगत केलें. पुष्कळ सामानसुमान व युद्धसामग्री त्याचे हातीं लागली. ह्याविषयीं पीतरानें एके ठिकाणीं असें लिहिलें आहे कीं, “आमचे सेनापति आंत गेले, त्यांनीं जयसूचक तोफांची सरबत्ती केली, आणि ह्या यशाबद्दल परमेश्वराचे आभार मानिले. हें स्थल आमचे हातीं आलें, ही शत्रूच्या सर्व देशाची किल्लीच आम्हांस मिळाली असें आम्ही समजतो.”

रातीबर्ग शहर घेतल्यावर, विजयी लोकांनीं परत येऊन, मोठ्या थाटानें वाजत गाजत, आणि दारूकाम उडवीत मास्को शहरांत प्रवेश केला. ज्यांनीं, जीवाकडे नपाहतां आपलीं कामें बजाविलीं होती, त्यांस योग्य बक्षिसें दिलीं. कित्तीएकांचा पदव्या देऊन बहुमान केला. कित्तीएकांचे पगार वाढविले. स्वतः पीतरानें सुद्धां ह्या प्रसंगीं एक मोठें जीवावरचें काम बजाविलें होतें; परंतु, त्यानें स्वतः आपणास कांहीं बक्षीस घेतलें नाहीं, इतकेंच केवळ नव्हे, तर तिळभर मोठेपणसुद्धां मिरविलें नाहीं. ह्यालाच म्हणावें खरा थोरपणा. ! वास्तविक पाहिलें

असतां, अशा प्रकारच्या डामडौलाचा आणि समारंभाचा पीतरास मुळीच शौक नव्हता, येवढेच नव्हे, तर त्याला त्याची अरुचि होती असें म्हटलें तरी चालेल. परंतु, लोकांस उत्तेजन घावें, व आपण जें करितों तें खरोखर देशहिताचें करितों, असें जुन्या लोकांस वाटावें, एवढ्याकरितां त्यानें ही सगळी खटपट केली. दुसरें कांहीं नाहीं.

जसें ह्या देशांत पूर्वी हिंदु लोकांमध्ये शंकराचार्याचें महात्म्य असे, तसें पीतराच्या वेळेपर्यंत रूस लोकांत, त्यांचा धर्माध्यक्ष पात्रिआर्क ह्या पदवीचा होता, त्याचें महात्म्य असे. तो बोलेल तें खरें व करील तें प्रमाण, असें, बाकीचे लोक तर असोत, पण स्वतः झार देखील मानीत असत. पात्रिआर्काची स्यारी बाहेर पडली म्हणजे झारानें तिजबरोबर अनवाणी चालावें, आणि त्यानें दिलेली देहान्त शिक्षा तात्काळ अमलांत आणावी, अशी प्राचीन चाल होती. ती पीतरास अगदीं आवडत नसे. कोणत्या तरी उपायानें ती एकदा नाहींशी करावी, असें त्याच्या मनांत फार दिवस घोळत होतें. तें सिद्धीस नेण्याचा प्रसंग त्यास ह्या संधीस प्राप्त झाला. तो असा.— आद्रियन ह्या नांवाचा पात्रिआर्क होता, तो मरण पावला; तेव्हां ती जागा अर्जो कमी करावयाची असा पीतरानें निश्चय केला; आणि धर्मसंबंधीं सर्व व्यवस्था पाहण्यास त्यानें दुसरा एक मनुष्य नेमिला. तेणेंकरून सर्व धर्माधिकार्यांचें वजन अगदीं कमी झालें. त्यांस कोणी नुसतें पुसेना सुद्धां. तेव्हां त्यांनीं पीतराची निंदा आरंभिली. जो छापखाना झारानें त्या लोकांच्या सुधारणे करितां आणविला होता, त्याच्याच द्वारे त्यांनीं त्याजवर उपहासास्पद लेखांचा वर्षाव चालविला. कितीएकांनीं असें स्पष्ट सांगितलें कीं, पीतर हा ख्रिस्ती धर्मा नाहीं; तो भलभलत्याच नव्या गोष्टी प्रचारांत आणायस पाहतो, म्हणूनच त्याला संकटें प्राप्त होतात. ह्या पोकळ गप्पांकडे पीतर बिलकुल लक्ष देत नसे. तथापि

व्हालतेर ह्याने बाराव्या चार्लसाच्या इतिहासांत असें लिहिलें आहे कीं, अशा प्रकारच्या मोठ्या अपराध्यास पीतरानें फार शिक्षा दिली होती. एके समर्थी धर्माधिकार्यांनीं एकत्र जमून, पात्रि-आर्क नेमा, पात्रिआर्क नेमा, म्हणून एकच गर्दी उठवून दिली. तेव्हां तो अतिशयित संतापून, आपली वर्ची म्यानांतून काढून, ती मेजावर आपटून मोठ्याने म्हणाला, “काय. ? तुम्हांला पात्रिआर्क पाहिजे काय. ? बरें आहे. हा पाहा तुमचा पात्रिआर्क. ! !” हे शब्द कार्नी पडतांच लोकांची पांगपांग झाली.

हालंदांतून व इंग्लंदांतून प्रवास करून आल्यापासून, पीतराचा लाजाळूपणा पुष्कळ कमी झाला होता, व तो मंडळींत ही मिसळूं लागला होता. तो परदेशच्या व्यापार्यांकडे हरहमे-पा जाई, व्यापार वाढविण्याविषयीं आपले विचार त्यांस सांगे, आणि इतर विषयांवर त्यांजपार्शीं मोकळेपणें बोले. तो एके दिवशीं अशाच एका व्यापार्यास भेटावयास गेला होता; त्यानें त्यास तेथें भोजनास राहविलें. जेवायास बसल्यावर, त्या व्यापार्याच्या तरुण मुलीकडे पीतराची दृष्टि वळली. तिचें सौंदर्य पाहून त्यास तिजविषयीं काम उत्पन्न झाला. तो इतका कीं, हिला आमच्या वाड्यांत पाठवून द्या, असें त्यानें तिच्या बापाला एकदम स्पष्ट सांगितलें. ही गोष्ट त्या सद्गुणी रूपवती स्त्रीस केवळ शराप्रमाणें लागली; आणि तिनें तेव्हांच्या तेव्हां उत्तर दिलें कीं, हें कालत्रयीं घडावयाचें नाहीं. परंतु, आपला निश्चय ह्या स्वेच्छाचारी बादशाहापुढें सिद्धीस जाईल किंवा नाहीं, ह्या-विषयीं तिला मोठी शंका प्राप्त झाली. ठीकच आहे. अहो, दुसरा कोणी मारील तर प्रभूकडे दाद मागावयाची; पण जर प्रभूच मारावयास उठला, तर काय करावयाचें. ? पण, अशाही संकटांच्या निवारणाच्या युक्ति मनुष्यांनीं योजून ठेविल्या आहेत; त्यांपैकीं एकीचें अवलंबन ह्या प्रसंगीं त्या मुलीनें केलें. तें असें.- ती, त्याच रात्रीं, आपल्या आईबापांस काहींक न



सांगतां, थोडासा पैसा बरोबर घेऊन, मास्को शहरांतून बाहेर पडली, आणि पार्यांच हळूहळू जवळच्या एका खेड्यास गेली. तेथे तिची लहानपणची वाळगती दाई कसाबसा निर्वाह करून राहात असे, तिच्या येथे जाऊन ती उतरली. घरांत दाई, दाईचा नवरा, आणि त्यांची एक मुलगी अशी तीन ममुष्ये होती. त्यांस त्या सद्गुणी बाईने आपली सर्व हकीकत कळविली, आणि अशी विनंती केली की, माझ्या नेमाच्या भंगार्थ, म्हणजे आपल्या समाधानार्थ, आतां माझा पाठलाग तो वादशाहा खचीत करील, तर त्याचे हातीं म्यां न लागावें, अशा ठिकाणीं मला कोठें तरी दडवा. तेव्हां त्या खेड्याच्या शेजारीं एक मोठें थोरलें जंगल होतें, त्यांत एक लहानशी झोंपडी बांधून, तिजमध्ये त्यांनीं तिला नेऊन ठेविलें. तिचें अन्नपाणी दाईनें घरीं तयार करावें; तें त्या तिघांपैकीं कोणींतरी एकानें तिला नेऊन पांचवावें; आणि तिला भय न वाटावें म्हणून, रात्री, त्या दाईनें किंवा तिच्या मुलीनें त्या झोंपडींत जाऊन तिला सोवत निजावें; असा नित्यक्रम चालला. ह्याप्रकारें तिनें तेथे बारा महिने काढिले.

इकडे, ती स्त्री आपल्या आज्ञेप्रमाणें वाड्यांत आली नाहीं असें पाहून, पीतर दुसऱ्या दिवशीं सकाळीं त्या व्यापाऱ्याकडे आला; आणि त्यावर इतका क्रोधायमान झाला कीं, मी आतां ह्याला काय करूं आणि काय न करूं, असें त्याला झालें. तो व्यापारी आणि त्याची बायको हीं अत्यंत शोकाकुल होऊन, त्याच्या पायां पडून म्हणालीं, 'महाराज, कालपासून आमची मुलगी कोठें गेली आहे, व तिचें काय वर्तमान आहे, हें आम्हांस खरोखर माहीत नाहीं; आम्ही निरपराधी आहों; आम्हांवर अवकृपा नसावी.' कांहीं वेळानंतर त्याला त्यांचें बोलणें खरें वाटलें. नंतर त्यानें चोर्हीकडे असे जाहीरनामे लाविले कीं, अमुक स्त्री कोठें आहे, ह्याचा जर कोणी पत्ता लावून देईल, तर त्याला अमुक इनाम मिळेल. परंतु, त्यांचा कांहीं उपयोग झाला नाहीं

शेवटीं, ती कोठें तरी मेली, असें समजून, तिच्या मातापितरांनीं व इतर आप्त जनांनीं तिचें सुतक देखील धरिलें. !

अशी ती वनवासांत कालक्रमण करीत असतां, पीतराच्या लष्करांतला एक सरदार, एका मृगाच्या मार्गे लागून, एकाएकी त्या झोंपडीपार्शीं आला. आणि आंत पाहूं लागला तों, ती सुस्वरूप तरुण स्त्री, शेतकऱ्याच्या बायकोसारखा पोषाक केलेली अशी त्याच्या दृष्टीस पडली. परंतु, जें दिसत आहे, तें तिचें खरें स्वरूप नव्हे, ही कोणा थोर गृहस्थाची कन्या असावी, असें तिच्या आंगच्या तेजावरून तेव्हांच त्याच्या मनांत आलें. इतक्यांत त्याला असा संशय प्राप्त झाला कीं, ज्या स्त्रीविषयीं कांहीं दिवसांपूर्वीं इतके जाहीरनामे लागले होते, आणि इतका शोध चालला होता, तीतर ही नसेलना. ? ती गोष्ट त्यानें तोंडाबाहेर काढतांच, भयानें त्या मुलीची इतकी गाळण झाली कीं, तिच्यानें एक शब्द सुद्धां बोलवेना. ! ती अतिशयित घाबरून, घामाघूम होऊन, मान खाली घालून हात जोडून उभी राहिली, आणि त्यास म्हणाली, “महाराज, ही गोष्ट आतां फोडूं नये, एवढेंच माझे दीनाचें मागणें आहे, तें कृपाकरून द्यावे.” त्यानें तिला सांगितलें, “आतां तुला कांहीं भय नाहीं. आमच्या झारसाहेबांचें लक्ष सांप्रत काळीं दुसन्याच एका गोष्टीकडे लागलें आहे; तुला आतां उघडपणें येऊन आपल्या आईबापांस भेटण्यास कांहींएक चिंता नाहीं.” असें भाषण चाललें असतां, त्या एकांत वेळीं, परस्पर प्रेमभाव त्या उभयांचे ठायीं उत्तम रीतीनें उत्पन्न झाला असावा, हें सांगितलें पाहिजे असें नाहीं. त्या सरदारानें तिची सर्व हकीकत तिच्या आत्मांस कळविली; एवढेंच केवळ नव्हे, तर तें सर्व प्रकरण त्यानें कथाथेराइन हिच्या कानावर घातलें. दुसरे दिवशीं सकाळीं तिनें त्याची आणि पीतराची भेट करून दिली. तत्पूर्वींच तिनें त्याला त्या स्त्रीच्या वनवासार्ची सर्व दुःखें ऐकविलीं होती. त्यांच्या योगानें तिज-

विषयींची त्याची कामवासना नाहीशी होऊन, ती दीन अनाथ आहे, त्यास्तव तिचें साह्य करावें, असें त्याच्या मनांत आलें. तेव्हां क्याथेराइन हिनें त्याला असें सुचविलें कीं, जर आपली इच्छा तिचें स्वयं हित करण्याची असेल, तर तिला अन्नवस्त्राची निवृत्ता पडणार नाही, अशी वेतनाची तजवीज करून द्या, आणि तिचें लग्न त्याच सरदारार्शी लावा, म्हणजे झालें. पहा, मनुष्याच्या स्वभावाचें ज्ञान पीतरापेक्षां त्याच्या पट्टराणीस पुष्कळ अधिक होतें, हें उघड दिसून येतें. तिची सूचना पीतरानें मोठ्या आनंदानें मान्य केली; आणि तिच्या लग्नकार्याचा सव स्वयं आपले पदरचा करून, तिला चांगलें वेतन ठरवून दिलें. कपतानब्रूस साहेब असें लिहितो कीं, ही गोष्ट मी स्वतः त्या स्त्रीचे तोंडून ऐकिली आहे. !

पीतराच्या इषकाविषयीं दुसरी एक गोष्ट पुस्तकांतून लिहिली आहे. ती अशी.- पहिल्या वायकोचा घटस्फोट केल्यानंतर, तो मोननामक एका सुस्वरूप स्त्रीच्या नाहीं लागला होता. तो तिजवर अतिशयित फिदा असे, परंतु, ती म्हणजे केवळ त्यालाच धरून राहिली होती असें नाही. झारमहाराजांची स्वारी कोठें कांहीं कामाकरितां मुलखांत गेली असतां, मार्गें, मास्कोशहरीं मोन हिनें, इराणच्या बादशाहाचा वकील कीझरलिंग हा रूसच्या दरबारीं होता, त्याशीं लग्न लाविलें. पुढें कांहीं वेळानें पीतर परत आला; आणि पाहतो तो मोन ही कीझरलिंगाची पत्नी होऊन बसली आहे, असें त्याच्या दृष्टीस पडलें. मग काय विचारावें. ? त्याच्या आंगाचा केवळ कल्पान्त होऊन गेला. आणि त्यानें कीझरलिंगास तात्काळ बोलावून आणून, असें सांगितलें कीं, तुम्हीं त्या वेळेस आमच्या राज्यांतून निघून जावें. त्याप्रमाणें तो ताबडतोब निघून स्वदेशीं गेला. नंतर इराणच्या बादशाहानें दुसरा गृहस्थ त्याचे जागेवर पाठविला.

त्याच प्रकरणीं पीतराची आणखी एक चमत्कारिक गोष्ट

लिहिली आहे; ती येथें सांगतो.- त्याच्या लष्करामध्ये एका सं-  
 रदाराची मोएन्सनामक एक कन्या फार रूपवती होती, तिजवर  
 त्याचें मन गेलें. ती हार्ती लागण्यास त्याला फार खटपट करावी  
 लागली. शेवटीं त्यानें तिला घराबाहेर काढून वेश्येप्रमाणें आप-  
 णापार्शी ठेविलें. त्याची प्रीति तिजवर इतकी बसली होती कीं,  
 तिजवांचून त्याला एक दिवस देखील चैन पडलें नाहीं. अशीं  
 कितीएक वर्षे लोटलीं. तिच्या नित्याचरणावरून पीतरास अ-  
 सें वाटत असे कीं, हिचा सगळा जीव काय तो मजवर आहे.  
 परंतु, जितकें पिवळें दिसतें तितकें म्हणजे सर्व सोनें असतें अ-  
 सें नाहीं. परिणामीं एके दिवशीं तिच्या अंतःकरणाची खरी  
 स्थिति एका विलक्षण प्रकारेंकरून पीतरास समजली; तेव्हां जें  
 त्याचें आणि तिचें विटलें तें विटलेंच. तो प्रकार असा.- त्या-  
 नें समुद्रकांठीं कोठें जवळच एक किल्ला बांधिला होता, तो  
 पाहण्याकरितां तो एके वेळीं आपल्या दरबारच्या दिवाणमंड-  
 ढीस व वकीलमंडळीस बरोबर घेऊन गेला होता. किल्लावि-  
 ट्या पाहून परत येत असतां, पोलंद देशचा वकील एका हातपु-  
 लावरून पडून पाण्यांत बुडाला. तेव्हां मोठी त्वरा करून पीत-  
 रानें त्याच्या खिशांतले कागद तेवढे शाबूद काढविले. त्यांत  
 एक लहानशी तसवीर त्याच्या दृष्टीस पडली; ती जरा स्व-  
 स्थपणें पाहिल्याबरोबर, ती मोएन्स हिची आहे, अशी त्याची  
 खातरी झाली. तेव्हां ही तसवीर येथें त्याच्या खिशांत आली  
 असावी कशी, ह्याविषयीं तो विचार करूं लागला. परंतु, कां-  
 हीं केल्या त्याची कल्पना बसेना. तेव्हां आणखी कांहीं पत्ता  
 लागावा म्हणून त्यानें ते खिशांत सांपडलेले कागद वाचून पाहि-  
 ले. त्यांत मोएन्स हिजकडून त्या वकीलास आलेलीं पत्रें नि-  
 घालीं. तीं शृंगाररसानें केवळ परिपूर्ण होती. त्यांवरून त्या-  
 ला असें स्पष्ट दिसून आलें कीं, ह्याजवर तिचें प्रेम पराकाष्ठेचें  
 जडलें होतें. हें पाहून तो अत्यंत क्रोधायमान झाला, आणि

लागलाच मंडळींतून उठून आपल्या दासीपैकीं एकीचे घरीं गेला. तेथें त्यानें मोएन्स हीस बोलावून आणिलें, आणि तिला विचारिलें कीं, तुझा आणि त्या वकीलाचा संबंध असण्याचें कारण काय. ? तिनें मुळींच कानांवर हात ठेवून सर्व गोष्ट नाकबूल केली. तेव्हां तिचे हातचीं पत्रें जवळ होती तीं त्यानें तीस दाखविलीं, आणि ती तसवीरही तिजपुढें ठेविली. तरी ती आपली ननाची वाराखडी सोडीना. परंतु, तो वकील बुडून मरण पावला, असें जेव्हां त्याच्या तोंडांतून तिनें ऐकिलें, तेव्हां तिच्या काळजानें ठाव सोडिला. तिचें तोंड खरकन उतरलें, आणि तिच्या नेत्रांवाटे खळखळां अश्रुधारा चालल्या. तें पाहून पीतराच्या मनाची अवस्था काय झाली असेल, त्याविषयीं आमच्या रसिक वाचणाऱ्यांनीं कल्पना करावी. तो अतिशयित संतापला आणि आतां तो तिला तेथच्या तेथें मारून टाकितो कीं काय, असें जवळच्या माणसांस वाटलें. ! परंतु, काय चमत्कार झाला पाहा. ! तो एकाएकीं खळखळां अश्रु गाळून मोठा गळा काढून रडूं लागला; आणि तिजकडे वळून म्हणाला, “बरे; झालें तें झालें. मी तुला क्षमा करितों. कारण, जेथें तुझी वासना तुला नच आंवेरे, तेथें त्वांतरी काय करावें. ? असो. तूं मजपारीं फार इमानानें वागलीस. ! होय. तुला तरी काय बोल लावावा. ! मीच असें मूर्खपण करून तुझ्या नादीं लागलों नसतो, तर असा हा पश्चात्तापाचा प्रसंग मला कां प्राप्त होता. ? हें माझ्या मूर्खपणाचें फळ आहे; हें मला निमूटपणें भोगिलें पाहिजे. परंतु, आतां पुढें तुजशीं संबंध ठेवणें हें अगदीं बरोबर नाही. म्हणून तूं आतां येथून काळें करून लवकर निघून जा. मला तोंड दाखवूं नको. मी आपला क्रोध आंवरून धरितों. पण त्यापुढें तूं येथें राहूं नको. तुला माझी गरज नाही, आणि मी तुझें मुखावलोकन करणार नाही.” इतकें बोलणें झाल्यावर त्यांची तुटातूट झाली. तथापि आपलें पूर्वीं-

चै वचन शेवटास नेण्याकरितां त्यानें तिचें लग्न एका गृहस्थाशीं लावून देऊन त्यांस दूर एका खेड्यांत ठेविलें. त्यांस तेथे तो इव्यद्वारा पुष्कळ सात्व करीत असे. असे.

पीतर मास्को शहरामध्ये कांहीं लोकसुधारणेच्या कामांत गुंतला होता, तेव्हां स्वीदनच्या ईशान्ये कडचें त्याचें सैन्य चार्लसाच्या फौजेशीं लढत होतें. तेथें त्याची फार जरूर लागली. म्हणून लागलाच तो तिकडे गेला. लादोग सरोवराच्या कांठी, नीव्हा नदीच्या जवळच, स्वीद लोकांच्या ताब्यांत एक किल्ला होता, तो घेण्याकरितां पीतरानें त्यास वेढा घातला. आंतल्या लोकांचा कांहीं वचावाचा उपाय चालेना म्हणून ते स्कीरीमाताफ ह्या सरदारास शरण आले. ह्या प्रसंगीं पीतरानें ही मोठ्या धैर्यानें लढाई दिली. म्हणून त्यास लष्करी अमलदाराच्या नात्यानें एक मोठा किताब मिळाला. त्याप्रमाणेंच, ज्या ठिकाणीं सेंटपीतर्सबर्ग हें अप्रतिम दिव्य शहर आहे, तें ठिकाण त्या वेळीं अगदीं दलदलीचें असून स्वीद लोकांच्या अमला खालीं होतें, तें पीतरानें मोठ्या पराक्रमानें हस्तगत करून, तेथें तारीख १६ माहे मे स० १७०३ इसवी रोजीं नवीन किल्ला बांधण्याच्या मुहूर्ताचा पहिला दगड स्वतः हातानें जमिनीत घातला. हें ठिकाण नीव्हा नदीच्या अगदीं पात्रावर आहे, असें म्हटलें तरी चालेल. तें स्थल तेव्हां अगदीं थःकश्वित होतें; त्यास पीतरानें नांवारूपास आणिलें. तेथें किल्ला कसा बांधावयाचा, ह्याचा नमुना पीतरानें लांकडाचा करून दाखविला; आणि त्याप्रमाणें तो बांधण्याचें काम मेंझिकाफ ह्याजकडून सुरू करविलें. त्यावर पीतर ह्याची सक्त नजर असे. किल्ल्याचें काम अशा प्रकारें चालल्यावर, सेंटपीतर्सबर्ग शहर वसविण्याकडे लक्ष दिलें. तें शहर व तो किल्ला बांधण्यास पुष्कळ मनुष्ये लाविलीं होती; आणि तेथची जमीन अगदीं दलदलीत होती; तेणेंकरून सुमारें एक लक्ष मजूर-

दार लोक आजारी पडून मरण पावले, असें सांगतात. ! कि-  
छा पांचमहिन्यांत बांधिला, व शहर बारा महिन्यांत तयार झा-  
लें. तेव्हां त्यांत लहानमोठीं घरे सुमारे तीस हजार होती. !!

मनुष्यानें एकाद्या इष्ट कामाला एकदा आरंभ केला, म्हणजे  
तें केव्हां एकदा मनाप्रमाणें सिद्धीस जाईल, असें त्याला होत  
असतें. तसें ह्या वेळीं पीतरास सेंटपीतर्सबर्ग शहराविषयीं झा-  
लें होतें. कांहीं होवो, पण पीतर्सबर्गशहर एकदा उत्तम राज-  
धानी बनो, असें त्याला वाटे, आणि त्याकरितां तो हरप्रयत्न  
करी. धर्माधिकान्यांच्या ढोंगचा आणि फाजीलपणाचा त्याला  
फार राग येत असे. तरी धर्माची हेलसांड व्हावी, अशी त्याची  
मुळींच इच्छा नव्हती. पीतर्सबर्गशहरामध्ये ज्या इमारती त्या-  
नें मोठ्या आस्थेनें बांधिल्या, त्यांतच तेथील भजनालयाची  
गणना आहे. ते भजनालय तयार झाल्यावर, तेथें जाऊन रा-  
हण्याविषयीं व उपदेश करण्याविषयीं पीतरानें मास्को येथील  
धर्माधिकान्यांस सांगितलें. परंतु, पीतर जितकें नवें करितो  
तितकें वाईट, असा त्यांचा ग्रह झालेला असल्यामुळें, व त्या  
नव्या शहरची जमीन ओलसर असल्या कारणानें आपण आ-  
जारी पडून मरूं अशी त्यांस भीति असल्यामुळें, त्यांनीं त्याचें  
म्हणणें कबूल केलें नाहीं. तसेंच कितीएक व्यापान्यांना तेथें  
दुकानें घालण्याविषयीं त्यानें ताकीद दिली, आणि त्यांच्या उत्-  
रणाच्या वगैरे सोईकरितां धर्मशाळा वगैरे बांधिल्या. तरी सु-  
द्धां तेथें जाण्यास लोक तकरारी करूं लागले. तेव्हां त्यास  
थोडी सक्ती करणें भाग पडलें.

ही सक्ती चालली तेव्हां लोकांत मोठा गवगवा झाला. जो  
तो जुलूमजुलूम म्हणून ओरडूं लागला. आणि त्यांत धर्माधि-  
कारी पुढारी. त्या सर्वांनीं तर असें सिद्ध केलें कीं, पीतराच्या  
ह्या सक्तीमुळें सगळी प्रजा त्रासून गेली आहे; ती इतकी कीं,  
त्यांची विपत्ति पाहून शहरची देवता देखील दळदळीं रडते. आ-

णि तिच्या नेत्रांवाटे खरोखरच कांहीं प्रवाही पदार्थ बाहेर येतांना लोकांच्या दृष्टीस पडे. तेणेंकरून त्यांस कुरकुर करण्यास अधिक बळ येई. असा प्रकार मास्कोमध्ये चालला होता, तेव्हां पीतर हा कांहीं कामाची देखरेख करण्याकरितां लादोगा सरोवराकडे गेला होता. तेथें त्याला हें वर्तमान समजलें. तेव्हां तो लागलाच मास्को येथें परत आला, आणि देवीचा साक्षात्कार पाहण्याकरितां व लोकांचीं गाऱ्याणीं ऐकण्याकरितां त्यानें एके दिवशीं मोठी सभा भरविली. त्या प्रसंगीं देवीच्या डोळ्यांतून पाण्यासारखें कांहीं गळतांना त्याच्या दृष्टीस पडलें. त्याचा त्याला चमत्कार वाटला नाहीं; तर, त्यांत कांहीं कपट आहे, असें त्यांच्या मनांत येऊन, त्यानें ती मूर्ति एका धर्माधिकार्याकडून उचलवून जवळ आणविली, आणि आपले हातांत घेऊन त्यानें तिजवरचें सगळें आच्छादन काढिलें; तेव्हां तिच्या डोळ्यांच्या भोंकांमार्गे एक एक लहान तेलाचा बोळा बसविला होता, आणि त्यांचें थेंबथेंब तेल तिच्या नेत्रद्वारांतून निघे, ही गोष्ट त्यानें सर्व लोकांस उघड करून दाखविली; आणि हें सगळें ढोंग धर्माधिकार्यांचें आहे, असें त्यानें त्यांस स्पष्ट सांगितलें. ती मूर्ति त्यानें आपले पदार्थसंग्रहालयांत नेऊन ठेविली. !! ह्या कृत्यांत पीतरानें जें धैर्य प्रकट केलें, तें अत्यंत स्तुत्य होय. मूर्ति हातांत घेतल्यावर जो प्रकार त्यानें केला, तो इतर दुसऱ्या कोणत्याही साधारण माणसानें केला असता; परंतु, तींत कांहीं कपट आहे असें पक्कें समजून तें दाखविण्याच्या निश्चयानें तिला जागेवरून उचलून हातांत घेणें, हें कांहीं सामान्य नव्हे. ! पीतर हा असामान्य पुरुष होता. तेव्हां त्याचे हातून असामान्य कृत्ये घडवीं, हें साहजिकच आहे. !

मास्को शहर सोडून नवी राजधानी पीतरसर्वर्ग येथें जाण्यास लोकांनीं पुष्कळ आढेवेढे घेतले. परंतु, पीतरानें आपला आग्रह सोडिला नाहीं. त्यानें थोडक्याच दिवसांत तें शहर सर्व



प्रकारच्या लोकांनी व सर्व प्रकारच्या कारखान्यांनी सजविले. एक सुन्न ग्रंथकार असे म्हणतो की, “पीतर हा जर स्वेच्छाचारी बादशाहा नसता, तर त्याला पीतर्सवर्ग हें शहर इतकें जलद वसवितां आलें नसतें.” होय. ही गोष्ट खरी आहे. तथापि, अशा प्रकारच्या कामांस राजाचा स्वतंत्र अधिकारच बस होत नसतो; तर त्याला थोडें शाहाणपणही लागतें. हिंदुस्थानच्या एका बादशाहानें असाच कांहीं विचार मनांत आणिला होता; परंतु तो सिद्धीस गेला नाहीं. पीतर्सवर्ग शहरां जाऊन राहण्याविषयीं त्यानें केवळ लोकांसच आग्रह केला असें नाहीं; “क्रियेविण वाचाळता व्यर्थ आहे ” हें समजून तो स्वतः आपण तेथें जाऊन राहिला. तेव्हां अर्थातच त्याची प्रधानमंडळी त्याजबरोबर तेथें आली. दरवारें भरूं लागलीं; कामकाज चालूं लागलें; श्रीमंत लोक तेथें स्थायीक झाल्यामुळें सर्व प्रकारचा माल तेथें खपूं लागला; त्यामुळें व्यापार वाढला; कारखाने सुरू झाले; मोठ्या भव्य व सुंदर इमारती पुष्कळ बांधिल्या; अशा प्रकारें तें शहर तेव्हांपासून सुधारायास लागून, सांप्रत काळीं सर्व सुधारलेल्या शहरांमध्ये अग्रगण्य होऊन बसलें आहे. !

असें हें शहर तयार होऊन पुरते पांच महिने झाले नाहींत तोच एक मोठें दच लोकांचें गलबत व्यापाराकरितां त्या नदीत नांगरलें. तें पाहून पीतरास जें समाधान झालें, त्याचें वर्णन देखील करवत नाहीं. आपल्या नव्या राजधानीशीं बालतिक समुद्राच्या द्वारें परकीय राष्ट्रांनीं व्यापार करावा, हा त्याचा मोठा हेतु होता; आणि त्याकरितांच त्यानें एवढी खटपट केली होती. तो हेतु सफल होण्यास आरंभ झाला, हें पाहून त्याला, आपण कृतकृत्य झालों, असें कां वाटणार नाहीं बरें ! माझे आरमार तयार होईल केव्हां आणि तें चालसाच्या आरमारास मागे हटविले केव्हां असा त्याला मोठा घोष लागला होता. त्याला ध्या-

नीमनी त्याशिवाय दुसरें कांहीं दिसेना. तो व्होरोनित्झ येथें आपल्या गलबतांची कडीकोट तयारी करण्यांत अगदीं गुंतला असतां, त्यास पालीक गार्डन त्यानें असें विचारिलें कीं, “ म-हाराज, आपल्या ताव्यांत बंदरें कोठें दिसत नाहींत. ! आपण ह्या इतक्या गलबतांचें करणार तरी काय ? ” त्यावर त्यानें उत्तर दिलें कीं, “ अहो, कांहीं चिंता नाहीं. माझीं जाहाजे आपल्याला बंदरें करून घेतील बरें ! लक्षांत ठेवा. ! ” ईश्वर-कृपेनें कांहीं काळानंतर त्याप्रमाणें घडून आलें. !

ज्या दच जाहाजाविषयीं वर सांगितलें आहे, त्यांतला बहुतेक माल पीतर आणि मॅझिकाफ ह्यांनीं विकत घेतला. शिवाय त्या गलबतावरच्या मुरव्यास बक्षिसें दिलीं तीं वेगळीं-च. आणखी असें ठरविलें कीं, असा परदेशांतून जो माल प्रथमतःच येईल, त्यावर जकात बिलकुल घेऊं नये. तेणेंकरून, तेथें व्यापारास येण्याविषयीं परदेशीय लोकांस विशेष उत्तेजन आलें. ते हमेषा नानाप्रकारचा माल आणूं लागले. तो पीतर्सबर्ग शहरच्या लोकांस बराच सस्ता मिळूं लागला; तेणेंकरून त्यांस संतोष झाला. अशा प्रकारें पीतर्सबर्ग येथील व्यापार वाढत चालला. हें त्या शहराच्या भरभराटीचें वर्तमान एके दिवशीं कोणीं एकानें, स्वीदनचा राजा बारावा चार्लस ह्यास सांगितलें. तेव्हां तो मोठ्या गर्वानें म्हणाला, “ कांहीं चिंता नाहीं; पीतराला शहरें बांधून खुशाल मजा मारूं द्या; मी त्याची राजधानी घेऊन तेथलीं सगळीं घरे जाळून टाकीन. ! ” केवढी थोर बुद्धि. !

ह्या संधीस आणखी एक मोठी गोष्ट झाली, ती येथें सांगितली पाहिजे. ती ही कीं, पीतराचा परम मित्र, पोलंड देश-चा राजा आगस्तस ह्यास त्याच्या प्रजेनें गादीवरून काढून टाकून, स्तानिलस लेसझिन्स्की ह्या नांवाच्या एका सरदारास त्याचे

जागीं बसविलें. ह्याविषयीं पीतरास फार वाईट वाटलें. म्हणून त्यानें त्यास साह्य करण्याकरितां आपले क्वार्ट शिकलेले बारा-हजार लोक पाठविले. असो.

इ० स० १७०४ ह्या वर्षाच्या वसंत ऋतूमध्ये पीतर पुनः युद्धाचे तयारीस लागला. त्यानें आपल्या सैन्याचे दोन भाग केले; आणि त्यांतला एक स्कीरीमाताफ ह्या सरदाराचे हाताखालीं देऊन त्यास दोर्त शहरास वेढा घालावयास सांगितलें; व दुसऱ्या भागाचें स्वामित्व स्वतः आपणाकडे घेऊन, ज्या ठिकाणीं पूर्वी पराभव झाला होता, त्या नाव्हानामक स्थळावर चाल करण्याचा विचार ठरविला. ह्या प्रसंगीं त्याची सर्व तयारी यथास्थित होती; तोफखाना चांगला होता; बंदुका चांगल्या होत्या; आणि लोकांस क्वार्ट चांगली येत होती; तेणेंकरून त्यास यश येण्यास अगदीं देखील आयास पडले नाहींत. ह्या शहरास वेढा घातल्यावर, आंतल्या स्वीड सरदारानें कांहीं वेळपर्यंत चांगला टिकाव धरिला; परंतु तो शेवटीं रूसच्या बादशाहास शरण आला; आणि प्राणरक्षणाचें वचन घेऊन तें शहर त्याचे ह्वालें करिता झाला. रूस लोक आंत शिरतांक्षणींच त्यांनीं कापाकापीचा सपाटा चालविला. तेथें जो प्रळय त्यांनीं केला, त्याचें वर्णन सुद्धां करितां येत नाहीं. स्त्रियांचें पातिव्रत्य आणि पुरुषांचे प्राण ह्यांच्या नाशार्थ त्यांनीं जसा कांहीं अवतार घेतला आहे कीं काय, असें त्या वेळीं वाटलें. हें पीतरास अगदीं आवडलें नाहीं. तो अशा आपल्या जुलुमी लोकांस विचाराच्या गोष्टी सांगून व भय घालून त्यांचा बंदोबस्त करी. आणि त्यांत जे कोणी त्याचें ऐकेनात, त्यांचा तो शिरच्छेद करी. ह्याप्रमाणें जिकडे तिकडे स्वस्थता करून, तो, आपली रक्तानें माखलेली तरवार घेऊन, एका मोठ्या सरकारवाड्यांत गेला. आणि तेथें ती एका मेजावर ठेवून, तो तेथच्या लोकांकडे पाहून म्हणाला, “अहो, माझी तरवार ह्या शहरच्या लोकां-

च्या रक्तानें विटाळली नाहीं; तर ज्यांनीं तुमच्या लोकांचे प्राण घेण्याचा प्रयत्न चालविला होता, त्या माझ्या स्वतःच्या लोकांस मी ठार मारिलें बरें. ! आणि त्यांच्या रक्तानें ही तरवार भरली आहे. ! ”

ह्या प्रकारें करून पीतर ह्यानें नाव्हा घेतलें, तसेंच, तिकडे स्कीरीमाताफ ह्यानें दार्त काबीज केलें. तेव्हां सगळा इंग्रिया-प्रांत त्याच्या सत्तेखालीं आला, हें उघड आहे. ह्या नवीन मिळालेल्या मुलुखावर त्यानें मॅझिकाफ ह्यास सुभेदार नेमिलें, आणि त्यास मोठी एक बहुमानाची पदवी दिली. मॅझिकाफ हा एका आचान्याचा मुलगा होता; त्यास पीतरानें एवढा अधिकार दिल्याचें त्याच्या लोकांस तिळभर देखील वाईट वाटलें नाहीं. कारण, संपत्ति, कुलश्रेष्ठत्व, इत्यादि गोष्टींकडे लक्ष न देतां केवळ आंगच्या सद्गुणांवरून मनुष्यास महत्पद प्राप्त झाल्याची उदाहरणें पाहण्याची त्यानें त्यांस सवय लाविली होती.

इ० स० १७०५ ह्या वर्षीं कितिननामक बेटावर बावीस स्वीद जाहाजांचा हल्ला आला. तेथें पुष्कळ स्वीद लोक उतरल्यावर त्यांचें व रूस देशच्या सैन्याचें युद्ध झालें. त्या प्रसंगीं स्वीद लोक केवळ पराभव पावले. त्यांचा त्या वेळीं इतका घोंटाळा होऊन गेला कीं, जाहाजांवर पळून जातेसमयीं त्यांस आपले जखमी झालेले व मेलेले लोक बरोबर घेऊन जाण्याचें भान सुद्धां राहिलें नाहीं. ! त्यांचे तीन हजार लोक रूस लोकांनीं पाडाव केले. !

ह्याप्रमाणें इकडची काळजी दूर झाल्यावर, चार्लस पोलंडामध्यें काय गडबड करीत आहे, ह्या विचाराकडे पीतराचें लक्ष लागलें. त्यानें, तेथील पदभ्रष्ट राजा आगस्तस ह्यास मदत करण्याकरितां आणखी साहाज्यार पायदळ आणि साहाज्यार स्वार इतकें सैन्य रेपनिननामक सरदाराबरोबर रवाना केलें, आणि आपण स्वतः पोलंडाकडे जावयास निघाला. ह्या प्र-

कार्येकरून इ० स० १७०५ च्या युद्धास आरंभ झाला. उ-  
भय पक्षांची मोठी लढाई कोर्लीदाचे मुख्य शहर जिमाएस येथे  
झाली. तेव्हां स्वीद लोकांचा मुख्य सरदार लिवेनहास त्यानें  
आपल्या राजास असें लिहून पाठविलें कीं, “ह्या प्रसंगीं रूस  
देशाचे शिपायी जिवावर उदार होऊन लढले.” पीतराच्या सैन्या-  
चा ह्या वेळीं जरी असा मोड झाला, तरी त्या धैर्यशाली पुरुषाची  
हिंमत खचली नाहीं. त्यानें कोर्लीदामध्ये आणखी फौज पा-  
ठवून तेथील एक मोठा किल्ला घेतला. त्याचें नांव गिता.

पीतर मास्को शहरामध्ये सुधारणेच्या कामाची देखरेख क-  
रीत असतां, इ० स० १७०६ च्या आरंभीच, त्यास असें वर्त-  
मान समजलें कीं, चार्लस राजा मोठ्या सैन्या सहवर्तमान ग्राद-  
नो शहराकडे रोंख धरून निघाला आहे, आणि तेणेंकरून आं-  
गस्तस ह्यास एकाएकीं साक्सनी प्रांताकडे पळून जाणें भाग पड-  
लें आहे. तेव्हां तो धैर्यशाली झार, एका पलाचाही विलंब न  
करितां आगस्तस ह्याचें साह्य करण्याकरितां बरोबर मोठी फौज  
घेऊन निघाला. त्याची आणि स्वीदनच्या राजाचा सरदार  
रेन्सचिल्द ह्याची गांठ नेनस्तालत नामक शहरा जवळ पडली.  
तेथें मोठें युद्ध झालें. त्यांत पीतराचें सैन्य पराभव पावले. त्या-  
विषयीं स्वतः पीतरानें असें लिहिलें आहे कीं, “युद्ध आटोप-  
ल्यावर तीन दिवसांनीं शत्रूंनीं आमचे लोक असावधपणें पड-  
लेले असतां त्यांस एकाएकीं कापून टाकिलें.”

ह्या सुमारास आगस्तस ह्याजपारशीं सुमारें वीस हजार  
फौज जमली होती. आणि त्याजबरोबर पीतराकडचा पातक-  
ल नामा एक वकील होता. त्यानें आगस्तस ह्यास असा आग्र-  
ह केला कीं, तुम्हीं आपल्या फौजेसहवर्तमान पोलांदांत जाऊन,  
तेथें झार ह्याची स्वारी आली आहे, तीस मिळावें. ही गोष्ट  
त्यानें मान्य केली. त्याप्रमाणें त्या दोन्ही राजांचा संगम ग्रादनो  
येथें झाला. तेथें त्यांनीं एकमेकांचा मोठा आदर सत्कार के-

ला. आणखी तेथे एक सांगण्यासारखा प्रकार घडला, तो असा. आगस्तसाने एका मोठ्या पदवीची वस्त्रे पीतरास दिली, आणि पीतराने त्यांचा स्वीकार केला. ! देव नाही देव्हान्यांत, आणि उत्सवाची गडबड, असा प्रकार येथे दृष्टीस पडला. आपण स्वतः पदभ्रष्ट असून दुसऱ्या मोठ्या बादशाहास पदवी देण्यास आगस्तस ह्यास कांहीं वाटले नाही. असो. मनुष्याच्या स्वभावाचा अंत लागत नाही, ही गोष्ट खरी आहे.

हे समारंभ चालले होते तोंच, आस्त्रारवान येथे बंड झाल्याचे वर्तमान पीतरास कळले. तेव्हां सगळ्या म्हणजे वीस हजार सैन्याचे स्वामित्व मॅझिकाफ ह्याजकडे देऊन तो ताबडतोब तिकडे निघून गेला. इकडे मॅझिकाफ ह्याने चांगला बंदोबस्त ठेविला होता; तरी बारावा चार्लस हा आगस्तासाच्या मूळच्या मुलुखांत म्हणजे साक्सनी प्रांतांत खूब धुमाकूळ करीत चालला होता. त्याला भिऊन म्हणा अथवा दुसऱ्या कोणत्या कारणामुळे म्हणा आगस्तस ह्याच्या काळजाने ठाव सोडिला. त्याला असे झाले की, बाराव्या चार्लस राजाशी नम्रतेने तह करीन केव्हां आणि त्याचे अभय संपादीन केव्हां. ह्या कामाकरिता त्याने इमहाफ आणि फिंगस्तेन असे आपले दोन वकील, बरोबर मोठ्या नम्रतेची विनंतीपत्रे देऊन, ताबडतोब चार्लसाकडे रवना केले. आणि देसदन येथे झार ह्याचा वकील पातकल हा होता, त्यास एकदम कैद करण्याविषयी हुकूम पाठविला. ! ह्या वेळी बाराव्या चार्लसाची स्वारी अलत्रानस्तात येथे होती. त्याच्या लष्करामध्ये ते दोघे वकील रात्री गेले, आणि त्यांनी आगस्तसाने दिलेली पत्रे राजास प्रविष्ट केली. ती वाचून पाहिल्यावर तो राजा कांहीं वेळ एकांती जाऊन बसला, आणि त्याने तेथून चार कलमांची एक यादी तयार करून आणिली. ती कलमे अशी.-१ आगस्तसाने पोलंडच्या गादीवरचा सर्व हक्क सोडावा, आणि सांप्रत काळी जो तिजवर

बसला आहे, तो स्तानिलस राजा खरा आहे, असें कबूल करावे. -२ आगस्तस ह्यानें जे कांहीं तह रूस देशच्या झाराशीं केले असतील ते सर्व रद्द आहेत, असें उघडपणें म्हणावे. -३ स्वीद लोक आगस्तसानें पाडाव करून धरून ठेविले आहेत, ते मुक्त करावे. -४ शिवाय आणखी कोणी स्वीद लोक आगस्तसाकडे असतील, ते त्यानें परत पाठवावे, व पातकल ह्यास आमचे ह्वालीं करावे.

ह्यांप्रमाणें गुप्तपणें इकडे ठराव होत आहेत तों, तिकडे मेंझिकाफ आपल्या तीस सहस्र सैन्या सहवर्तमान, कालीशी शहरा नजीक आगस्तस ह्याच्या फौजेस जाऊन मिळाला. तेव्हां त्या पदच्युत राजास अशी भीति पडली कीं, आपण जें कांहीं गुप्तपणें करीत आहों, तें जरका ह्या मेंझिकाफास समजलें तर आपली अत्यंत दुर्दशा होईल. तेणेंकरून तो अगदीं घाबरून गेला. काय करावे हें त्याला सुचेना. इतक्यांत दाहाहजार सैन्या सहवर्तमान एक स्वीद सरदार त्याजवर चाल करण्यास सन्निध प्राप्त झाला. मग त्याची जी दशा झाली, तिचें वर्णन म्हणून किती करावे. ? त्यानें त्या स्वीद सरदारास सांगून पाठविलें कीं, आम्हीं तुमच्या राजाशीं तह करण्याकरितां वकील पाठविले आहेत, तें येत तोंपर्यंत दम धरावा. त्या सरदारानें त्या निरोपाकडे विलकुल लक्ष दिलें नाहीं; तर त्याचा आणखी उपहास केला, आणि कांहीं वेळानें तर तो युद्धास उभा राहिला. त्याच्या व रूस देशच्या फौजेचे दोन हात तेथें झाले, त्यांत रूसच्या लोकांस जय मिळाला. त्यांनीं सुमारें तीन हजार स्वीद लोक रणांगणीं मारून त्यांचे मुख्यमुख्य सरदार कैद करून आपल्या लष्करांत आणिले. ते विजयी लोक मोठ्या जयोत्सवानें वार्सा शहरांत प्रवेश करिते झाले. ते स्वस्थ बसत होते तेंच फिंगस्तेन ह्यानें ती तहाच्या ठरावाची चार कलमांची यादी आगस्तस राजा ह्याचे हातीं आणून दिली. !

हीं तह तर असो. पण ही वर सांगितलेली लढाई आटप-  
ल्यावर त्याने आपल्या दोन वकीलांच्या द्वारे जें एक पत्र चार्लस  
राजास पाठविलें, तें तर फारच लाजिरवाणें आहे. त्याचें ता-  
त्पर्य असें.- “मी आपल्या सैन्याचा पराभव केला त्याबद्दल म-  
ला माफी असावी. ही लढाई करावी, असें माझ्या मनांत मु-  
ळीच नव्हतें; परंतु, रूस देशच्या लोकांनीं मजकडून जुलुमानें  
शस्त्र धरविलें, तेथें माझा उपाय नाहीं; मी तर मुळीं मॅझिकाफास  
सोडून देऊन आपणांस मिळणार होतो; पण तसें झालें नाहीं,  
त्याचें मला वाईट वाटतें; आपल्या सरदारानें थोडी संधी घाल-  
विली; नाहींतर त्यानें खरोखर मॅझिकाफ त्याचा पराभव खचीत  
खचीत केला असता; मी सगळे स्वीद कैदी सोडून देईन आणि  
रूसच्या लोकांपासून वेगळा होऊन आपणांकडे येईन; सारांश,  
माझे हातून आपल्या सैन्याचा जो नाश झाला आहे, त्याबद्दल  
जें आपण म्हणाल तें ऐकण्यास मी तयार आहे.” ह्या पत्रांत  
शौर्य आणि शाहाणपण किती आहे, त्याचा विचार आमच्या  
सुज्ञ वाचणाऱ्यांनींच करावा.

बरें. आगस्तसाची एवढीच अप्रतिष्ठा होऊन हें प्रकरण आ-  
टपलें काय. ? नाहीं. तर त्याला आणखी ही थोडीशी भर प-  
डली. ती अशी. त्यास पदच्युत केल्यावर त्याचे गादीवर जो  
मनुष्य चार्लसाच्या अनुमतानें बसला, त्याचें नांव स्तानिलस  
असें होतें. त्याजविपर्यीं आगस्तसाचे मनांत वैषम्य किती  
आलें होतें हें सांगवयास नको. जर टळण्यासारखें असतें, तर  
आगस्तसानें त्याचें नुसतें नांव देखील घेतलें नसतें; परंतु, त्याज  
कडून चार्लसानें स्तानिलस त्यास असें पत्र लिहिविलें कीं,  
“आपणांस राज्य पद प्राप्त झालें, हें पाहून मला फार संतोष झा-  
ला आहे; ईश्वरानें आपलें असेंच उत्तरोत्तर कल्याण करावें.” ही  
मोठ्या अप्रतिष्ठेची गोष्ट नव्हे काय. ? ज्याकडे सहज दृष्टि गे-  
ली असतां आंगाचा संताप व्हावयाचा, त्याजकडे पाहून अत्या-



नंद प्रदर्शित करण्याचा प्रसंग प्राप्त व्हावा, त्याहून दुःखप्रद गोष्ट अशी दुसरी कोणती आहे बरें. ! अगस्तसानें तें पत्र लिहिलें तें सुखासुखी लिहिलें काय. ? पण करील काय. ? तो फांशांत सांपडला तेथें त्याचा उपाय चालेना. ! काळ फिरला म्हणजे असेंच होत असतें. !

त्या सुमारास बाराव्या चार्लसानें जें एक अति वाईट कृत्य केलें, तें अद्याप सांगावयाचेंच आहे. तें कोणतें तर पातकल त्याचा वध. ! हा पुरुष पीतराकडचा वकील होऊन आगस्तसाकडे आला होता, व त्यास आगस्तसानें चार्लसाच्या हवार्ली केलें हें वर सांगितलें आहे. हा देहान्त शासनाचा प्रकार त्यानें इतक्या भयंकर रीतीनें अमलांत आणिला कीं, त्याचें वर्णन सुद्धां करवत नाही. मारण्याच्या ठिकाणीं शिक्षेचा कागद वाचिला, त्यांत चार्लस राजास दयाळू असें म्हटलें होतें, तें ऐकतांच, पातकल बोलला, “हा कशाचा दयाळू. !” तसेंच आरोपितास राजदोही म्हटलें होतें, तें कानीं पडतांच, तो ओरडून म्हणाला, “कां मला राज दोही म्हणतां. ! नाही बरें. ! मला असें उगाच म्हणूं नका. ! मीं आपल्या देशाची चाकरी यथाशक्ति बजाविली आहे. !”

त्या शिक्षेविषयीं व्हालतेर हा नामांकित ग्रंथकार असें लिहितो कीं, “त्या भयंकर अन्याय्य कर्माकडे पाहून, केवळ सुधारलेल्याच मनुष्याच्या नव्हे, तर अगदीं रानटी मनुष्याच्या देखील आंगावर कांटा उभा राहिला असता. स्वराष्ट्राचीं दुःखें प्रदर्शित करून दाद मागण्या करितां लिव्होनियन लोकांनीं जे साहा गृहस्थ आपल्या वतीनें राजाकडे पाठविले होते, त्यांत मुख्य होण्याचें काम त्यानें पतकरिलें, हेंच त्या दुर्दैवी मनुष्यानें प्रथम मोठें पाप केलें; आणि हें उत्तम कर्नव्यकर्म त्यानें चांगल्या रीतीनें बजाविलें, म्हणूनच जणुकाय त्याची चौकशी होऊन त्यास शिक्षा झाली. ! पातकल म्हटला म्हणजे एका मोठ्या पराक्रमी बलाक्य राजाचा वकील होता; त्याकरितां तरी त्याची थोडी प्र-

तिष्ठा ठेवावयाची होती. अत्यंत क्रूरपणाच्या योगाने, चार्लस त्याने, सृष्टीचे व राजव्यवहाराचे जे पवित्र नियम त्यांचे उल्लंघन केले. ! ” ही गोष्ट खरी आहे. समरांगणी उभे राहिल्यावर मगमात्र परस्परांचे हाडवैर; तेथे कोणाला मारूं आणि कोणाला वगळूं त्याचा विचार नाही; सर्व सारखे; परंतु, अशा एकएकट्या मनुष्यास धरून मारणे हे राजनीतीस अगदी विरुद्ध होय. अगदी रानटी लोक सुद्धां असें करित नाहीत; तेव्हां अशा कर्माने सुधारलेल्या प्रबल राजाच्या नांवास कलंक लागावा, त्यांत कांहीं विशेष नाही. असो.

पातकल त्याची अशी अवस्था झाली हे ऐकून पीतरास अतिशयित वाईट वाटले. त्याने युरोपच्या इतर राजांस पत्रे लिहून कळविले की, चार्लसाने अशी अशी ही अति वाईट गोष्ट केली आहे, ही आपणांस विदित असावी. त्या संतापाच्या वेळीं पीतराच्या एका प्रधानाने त्यास असें सुचविले की, आपल्या मास्को राजधानीमध्ये कांहीं स्वीद लोक प्रतिबंधांत ठेविले आहेत, त्यांचे प्राण घेऊन त्या गोष्टीचा सूड उगवावा. ही गोष्ट झार त्यास अगदी देखील रुचली नाही, आणि तिजविषयी त्याचा निषेध करून त्याने असें उत्तर दिले की, “असें नीच कर्म मी कधीं करणार नाही; अरे, एका चार्लसाने आपल्या कीर्तिवर आणि भूतदयेवर पाणी सोडिले, म्हणून मी तसेंच करावे काय.?” वास्तविक आहे. ज्या गोष्टीविषयी आपण लोकांस दोष ठेवितों, ती गोष्ट आपण स्वतः बुद्धिपुरस्सर करणे, त्या मूर्खपणा इतकें मूर्खपण दुसरें कोठेही आढळणार नाही. तथापि, जगामध्ये तशी उदाहरणे पावलोपावलीं दृष्टीस पडतात. !

तथापि चार्लस राजाचा सूड उगवूं नये, असें पीतराच्या मनांत नव्हते. त्याचे मनांत सूड घ्यावयाचा होता, पण त्याचा प्रकार असा हलकट आणि नीचपणाचा नव्हता. त्याने असा निश्चय केला की, कितीही श्रम करावे लागले तरी लागोत, प-

ण स्तानिलस जो एवळ्या मोठ्या थाटानें चार्लसाच्या जीवावर उड्या मारून राज्योपभोग घेत आहे, त्यास गादीवरून हांकून घ्यावयाचें. ह्या कामा करितां त्यानें झालकिया येथें मोठें दरबार भरून पोलांदांतल्या बड्याबड्या लोकांच्या भेटी घेतल्या. ते सर्व त्याच्या म्हणण्यास कबूल झाले.

साक्सनीमध्ये स्तानिलस ह्याच्या दरवारामध्ये फ्रेंच सरकाराकडचा एक वकील होता. त्याचे मनांत चार्लस आणि पीतर ह्यांचा सल्ला करून घ्यावा, असें आलें. त्यास चार्लसानें एकच उत्तर दिलें कीं, “ झार ह्याशीं तह करणेंच आहे तर, मी मास्को शहरांत गेल्यावर करीन, एरव्हीं करणार नाहीं. ” तें पीतराच्या कानांनीं गेलें. तेव्हां तो म्हणाला, “ चार्लस हा शिकंदर बादशाहा होण्यास एका पायावर तयार आहे; पण मी दरायस कोठें आहे. ? ”

इ० स० १७०७ ह्या वर्षी चार्लस राजा, वरोवर पन्नास हजार सैन्य घेऊन, पीतराशीं युद्ध करण्या करितां आलारान्स्तात येथून निघाला. त्याचें लस्कर ड्रेसदन ह्या शहरावरून जात असतां, तितक्या गर्दीत चार्लसानें आगस्तस ह्याची भेट घेतली. व्हालतेर असें म्हणतो कीं, चार्लसानें हें मोठेंच साहास केलें असें समजलें पाहिजे; कारण इतके प्रकार घडून आल्यावर त्यांनीं एकमेकांस भेटावें ह्यांत कांहीं अर्थ राहिला नव्हता, इतकेंच केवळ नव्हे, तर तें कर्म भयप्रद होतें. स्वीदलोकांचें सैन्य पोलांदांतून गेलें तेव्हां त्यानें तो प्रदेश अगदीं धुळीस मिळविला. त्या वेळीं पोलांदच्या लोकांनीं देखील त्याचा सूड उग

\* शिकंदर हा मासिदोन देशचा बादशाहा होता; आणि दरायस हा इराणचा बादशाहा होता. त्यांचें प्रसिद्ध युद्ध इ० स० पूर्वी ३३३ वे वर्षीं इस्सस येथें झालें. त्यांत दरायस केवळ पराभव पावला. ह्या बोलण्यावरून असें दिसतें कीं, पीतर ह्यास प्राचीन इतिहास बराच अवगत होता.

विण्यास मागे पुढे पाहिले नाही. चार्लसाची सेना हिवाळ्याच्या मु-  
कामाकरिता लुथिआनिआ प्रांतांत जाऊन राहिली; आणि पीतरा  
च्या फौजेने आपला तळ ग्रोदनो आणि मिन्स्क ह्या प्रांतांत दिला.

ह्याप्रमाणे तिकडे व्यवस्था करून पीतर मास्कोशहरीं आ-  
ला. ते शहर, कार्यबहुत्वामुळे, गेल्या दोन वर्षांत त्यास पहा-  
वयास सांपडले नव्हते. तेथे दवाराना, कापड विणण्याचा का-  
रखाना, कांचेचे सामान करण्याचा कारखाना, टांचण्यांचा का-  
रखाना, ईत्यादि गोष्टी उत्तम रीतीने चालल्या आहेत असे पाहून  
त्यास परमसंतोष झाला. आणि आपण ज्या कांहीं नव्या गो-  
ष्टी देशांत चालू केल्या आहेत, त्यांविषयी लोकांची जी कुरकूर  
चालली होती, ती अगदी कमी झाली आहे, असे पाहून त्याला  
फार बरे वाटले. आणि आणखी कांहीं सुधारणेचा विचार तो  
करून लागला. इतक्यांत मॅझिकाफ ह्याजकडून निरोप आ-  
ला की, चार्लस राजा मोठ्या सैन्यासहवर्तमान आपल्या  
लष्करावर चाल करून येण्याच्या विचारांत आहे, ह्यास्तव आ-  
पण ताबडतोब निघून यावे. तो कार्नी पडतांच झार ह्याची  
स्वारी निघाली. ती ग्रोदनो येथे प्राप्त झाली. आणि तेथे तो  
सैन्याचा नीट बंदोबस्त करून राहिला. हे वर्तमान चार्लसास  
कळले. त्याने आठशे लोक बरोबर घेऊन त्या शहरावर चाल  
केली, आणि तेथे रूस सैन्याचा अगदी पराभव करून टाकिला.  
असे होण्यास कारण झाराच्या एका जर्मन सरदाराचे निमकहरा-  
मपण होय. तो सरदार एका वेशीवर संरक्षक होता; त्याने चार्ल-  
साच्या लोकांस आंत येण्यास हरकत करावयाची, ती न करून  
त्याने त्यांस स्वस्थपणे आंत शिरून दिले. तेव्हां ते शहर अर्थातच  
स्वीद लोकांच्या हातीं लागले. ह्या प्रसंगां स्वतः पीतरच त्यांस  
सांपडावयाचा; परंतु, तो मोठ्या तजविजीने तेथून निसटून नि-  
घून गेला. त्याने आपले सैन्य मिन्स प्रांतांत जमा करून पीतर  
नदीच्या कांठी मोघिली आणि ओर्षा ह्यांच्या मधल्या प्रदेशांत

छावणी केली. आणि स्वीद लोकांस असें आंगावर घेतले कीं, त्यांस परत पळून जाण्यास देखील मार्ग राहूं नये; आणि आपण अशी जागा धरली होती कीं, तेथें शत्रूचा उपाय चालूं नये, आणि जर कदाचित तसा प्रसंग आलाच, तर मार्ग परतण्यास चांगली सोय सांपडावी. ! त्यावरून पीतराचें युद्ध कौशल्य दिसून येईल.

### भाग चवथा.

इ० स० १७०८ च्या आरंभी उभय पक्षांची सैन्ये युद्धाकरितां सिद्ध होऊन कोठें येऊन राहिलीं होती, त्याविषयींचें वर्णन मागच्या भागाच्या अंती केले आहे, तें आमच्या वाचनान्यांच्या ध्यानांत असेलच. त्या काळीं पीतर आणि चार्लस हे युरोप खंडामध्ये मोठे बलाढ्य भूपति होते; त्यांचीं राज्ये मोठीं होती; त्यांचीं सैन्ये पराक्रमी होती; आणि ते स्वतः नव्या उमेदीचे पुरुष असून त्यांचे ठायीं शौर्य निरंतर जागृत होतें. त्या थोड्यांची प्रत्यक्ष गांठ पडण्याचा प्रसंग समीप आला. पीतराकडे एक लक्ष सेना सिद्ध होती; आणि चार्लसाकडे अठ्यायशीं हजार लोक तयार होते. तारीख २५ माहे जुलै सन १७०८ इ० रोजीं त्या दोहों फौजांतील कांहीं लोकांची एक लहानशी लढाई झाली. ती सुमारे चार तास चालली होती. तीत स्वीदनच्या राजाचे ५००० लोक पतन पावले; आणि पीतराचे २००० प्राणांस मुकले. त्या समरामध्ये आणीबाणीच्या प्रसंगीं चार्लसाच्या एका सरदाराचा घोडा जायबंदी झाला; म्हणून त्या राजानें स्वतः आपला खासा घोडा त्यास देऊन, तो आपण त्या युद्धाच्या गर्दीत पार्याच फिरूं लागला. ही झटापट झाली तेव्हां पीतर तेथें नव्हता. तो तें युद्ध झाल्यानंतर दोन दिवसांनीं तेथें आला. तेव्हां त्याला असें वर्तमान कळलें कीं, चार्लस, आपल्या

सैन्या सहवर्तमान, मास्को शहरावर जाण्याचा विचार गुप्तपणे करित आहे. त्याच्या बंदोबस्ता करितां त्यानें, त्या ठिकाणापासून मास्को शहरास जाण्याचा जो मार्ग होता, त्याच्या आसपासचा सर्व मुलुख इतका ओसाड करून टाकिला कीं, त्या मार्गानें जाणारा कितीही प्रबल असला तरी त्याला मरणाची पाळी प्राप्त झाल्या खेरीज राहूं नये. !

वर सांगितलेल्या विचारा प्रमाणें रूस देशामध्यें स्वीड लोकांनीं प्रवेश केला; आणि ते स्मालेन्स्को पावेतां आले देखील. परंतु, तेथें त्यांचे अन्नपाण्यावांचून इतके हाल झाले कीं, त्यांचें वर्णन सुद्धां करवत नाहीं. शिवाय पीतराच्या सैन्यानें त्यांजवर वारंवार हल्ले करून त्यांस अगदीं टेंकीस आणिले होते; म्हणून त्यांनीं आपला मार्ग एकदम बदलून ते अकरेनाकडे चालते झाले. तेणेंकरून चार्लस राजाची आणि त्याच्या सैन्याची अगदीं धूळधाणी उडाली. ह्या मोहिमेंत उभय पक्षांच्या पुष्कळ झटापटी झाल्या. त्यांचें साद्यंत वर्णन करण्यास येथें जागा नाहीं. तथापि पलतुवा येथें जो प्रकार सरते शेवटीं घडला, तो सांगितला पाहिजे. हें शहर रूसच्या झाराच्या ताब्यांतलें होते; तेथें एक लहानसाच पण चांगला मजबूद किल्ला होता; आणि तेथून मास्को शहरास जाण्याचा नीट रस्ता होता. ह्या धोरणावर चार्लसाचा हेतु मनांत आणून, तेथें धनधान्य व दारूगोळा ह्यांची तजवीज पीतरानें चांगली करून ठेविली होती. त्याच्या अजमासाप्रमाणें चार्लसाच्या आठ हजार फौजेनें त्यास वेढा घातला. आंतल्या लोकांचा मुख्य सरदार आल्बर्ट ह्या नांवाचा होता; तो फार जुना असून त्यानें पुष्कळ प्रसंग पाहिलेले होते.

आपल्या आरमाराच्या तयारीचें काम कोठपर्यंत आलें आहे, हें पाहण्याकरितां व्होरोनित्झ ह्या गांवाकडे पीतर गेला हो-

\* अकरेन हा रूस देशांत एक प्रांत आहे.

ता; तिकडे त्याला हे वेढ्याचें वर्तमान कळतांच, तो, बरोबर पन्नास साठ हजार फौज घेऊन पलतुवा शहरासमोर प्राप्त झाला. नंतर त्यानें मेझिकाफ ह्याजबरोबर कांहीं सैन्य देऊन, त्यास वेढा घालणाऱ्यांवर हल्ला करण्यास पाठविलें; त्यांतला मुख्य हेतु असा होता कीं, लठण्याच्या मिषानें मेझिकाफ ह्यानें त्या लोकांस वेढ्याच्या स्थलापासून गुंतवीत गुंतवीत नार्दी लावून दूर न्यावें, आणि मार्गे जरा सवड झाली म्हणजे आलार्द ह्याच्या साहाय्यस पलतुवा येथील किल्ल्यांत कांहीं लोक व युद्धसामग्री हीं पाठवावीं. ही मसलत पीतरास चांगली साधली. अशा प्रकारें त्या किल्लेदारास चांगली मदत मिळाली, असें जेव्हां चार्लसास कळलें, तेव्हां तो म्हणाला, “रूसचे लोक लढाईच्या कामांत आमचे पक्के चेले बनले. !”

युद्धास आरंभ करण्यापूर्वी पीतरानें आपल्या सैन्याचे दोन भाग केले. त्यांपैकी एक एके बाजूस पाठविला, आणि दुसरा दुसरीकडे ठेविला. त्या सैन्यभागांपुढें, त्यांच्या रक्षणार्थ त्यानें पडकोट उभारविले; त्या पायदळाच्या मार्गे स्वार, आणि त्या स्वारांच्या मार्गे तोफखाना अशी व्यवस्था लाविली. नंतर लढाईस आरंभ झाला. उभयपक्षांच्या कितीएक लहानमोठ्या झटापटी उडाल्या. त्यांपैकी एकीत स्वतः चार्लसास गोळी लागली. तिच्या योगानें तो अतिशयित व्याकुल झाला. नंतर, शस्त्रवैद्यांच्या प्रयत्नानें त्यास जरासें बरें वाटलें. तरी कितीएक दिवसपर्यंत त्याला आंथरूण धरून पडावें लागलें होतें. असें असतांही त्याच्या सैन्यानें पीतराच्या सैन्यावर एकवार हल्ला करून त्यास मार्गे हटविलें.

पुढें युद्धाचें काम मोठ्या निकरानें चाललें. पीतराच्या उजव्या बाजूच्या टोळीवर मुख्य सरदार बाअर हा होता; डावीकडचीवर मेझिकाफ होता; आणि मधलीचें आधिपत्य स्कीरी माताफ ह्याजकडे होतें. हे युद्ध सुमारे साहा घटिका एकसा-

रखें चाललें होतें. दोहीं कडचे युद्धधुरंधर, म्हणजे पीतर आणि चार्लस, हे आयापल्या पक्षांच्या विजयार्थ, जीवांकडे न पाहतां झटत होते. त्या दोघांच्या ही मनांत असें येऊन चुकलें होतें कीं, आपणांस जें काय यश किंवा अपयश यावयाचें, तें ह्या वेळच्या जयापजयावर अवलंबून आहे. पीतर हा आपल्या घोड्यावर बसून, आपल्या सैन्यास उत्तेजन देण्याकरितां इकडे तिकडे विजेसारखा फिरत होता. चार्लसास समरांगणीं येण्याचें सामर्थ्य नव्हतें, तो हातांत पिस्तोल घेऊन डोळींत बसून हळूहळू आपल्या फौजेस धीर देत होता. त्याच्या डोळकरांपैकीं एकास एक गोळी लागली; तेणेंकरून तो खालीं पडला; तेव्हां अर्थातच चार्लस खालीं आला. तरी तितक्यांत त्वरा करून, दुसऱ्या वाहनावर बसून, तो पुनः पूर्ववत् फिरूं लागला. पीतराच्या दोपींतून एक गोळी पारनिघून गेली; त्याच्या कपड्यांस कितीएक गोळ्या लागल्या; व त्याच्या खालच्या जिनास ही कितीएक गोळ्या लागून गेल्या होत्या. सारांश, ह्या समरांगणीं तो बचावला, ही केवळ परमेश्वराच्या रूपेची गोष्ट होय. ! नाहींतर ज्या गोळ्या इतक्या जवळ येऊन भिडल्या होत्या, त्यांतली एकादी त्याला लागून जीव जाण्यास कांहीं वेळ लागता काय. ? तसेंच, मॅझिकाफ ह्याचे खालचे तर, एकामागून एक, असे तीन घोडे गोळ्या लागून पडले; तेव्हां तो देखील मोठ्या शर्तानें वांचला, असें म्हटलें पाहिजे,

ह्या युद्धांत चार्लस राजाचा अगदीं पराभव झाला. स्वीड लोक पळून गेले तेव्हां त्यांस देमायधरणीठाय झालें. त्यांचा सगळा घोंटाळा होऊन गेला, ह्या प्रसंगाचें वर्णन पीतर ह्यानें स्वतः लिहून ठेविलें आहे. त्यांत असें आहे कीं, “नऊ हजार दोनशें चोवीस लोक समरांगणीं पडकोटाजवळ पडले; शिवाय दोन तीन हजार पाडाव केले ते वेगळेच. आमचें नुकसान फार झालें नाहीं. फार रक्तपात न होतां व फार त्रास न पडतां, स्वी-



दनच्या गर्विष्ठ राजावर आमच्या सैन्यास जय प्राप्त झाला, ही परमेश्वराच्या कृपेची गोष्ट होय.” खरोखर, जगाच्या इतिहासामध्ये जी युद्धे प्रसिद्ध आहेत, त्यांतच ह्याची गणना आहे. युरोपांतले दोन बलाढ्य राजे, आपल्या प्रचंड सैन्यांसहवर्तमान, जीवांची आशा न धरितां, समरांगणीं स्वदेशहितार्थ झगडत आहेत, आणि त्यांचें तुमुल युद्ध माजलें आहे, असें पाहून वीररसानंद होणार नाही, इतका अरसिक पुरुष ह्या पृथ्वीवर कोणी असेल काय. ? ज्यांस अशा प्रकारचीं युद्धे पहावयास सांपडतील, ते त्या अप्रतिम मधुर रसाची चव घेतील ह्यांत कांहीं शंका नाही; कांकीं अशा प्रकारच्या युद्धांच्या वर्णनश्रवणानें सुद्धां रसिकांच्या अंतःकरणांत तो वीररसानंद स्फुरूं लागतो. असो.

ज्या दिवशीं हें महायश पीतरास प्राप्त झालें, त्या दिवशीं सायंकाळीं त्यानें आपल्या तंबूमध्ये मोठा मेजवानीचा थाट केला. त्या ठिकाणीं त्यानें केवळ आपलेच सरदार बोलाविले होते असें नाही; तर स्वीदन राजाचे जे सरदार पाडाव करून आणिले होते, त्यांसही तेथें येण्याविषयीं आमंत्रण दिलें होतें. ते सर्व आले. पीतरानें सर्वांचा मोठा आदर सत्कार केला. सगळे आपापल्या जागीं बसले. पानें वाढिलीं. भोजनास आरंभ झाला. नंतर इकडच्या तिकडच्या गोष्टी चालल्या. तेव्हां पीतर म्हणाला, “ज्यांनीं मला ही युद्धविद्या पढविली, त्या गुरूंचें निरंतर कल्याण असो.” तें ऐकून रेनस्केल्ड म्हणून जो स्वीदनचा सरदार तेथें होता, त्यानें त्यास विचारिलें कीं, “महाराज, आपले गुरु ते कोण. ? ” पीतरानें उत्तर दिलें, “अहो, तुम्ही शूर स्वीद सरदार, हेच माझे युद्धविद्येंतले गुरु आहां. तुम्हाचें मला ही विद्या शिकविली.” त्यावर भीड न धरितां त्या सरदारानें त्यास विचारिलें, “अहो, आम्ही स्वीद सरदार जर तुमचे गुरु आहोंत, असें तुम्ही म्हणतां, तर तुम्ही आम्हांशीं कृतघ्न होऊन इतक्या कडक रीतीनें वागावें, हें तुम्हांला शोभतें का-

य. ?” त्यावर पीतरानें कांहीं उत्तर दिलें नाहीं; आणि त्याचा त्याला रागही आला नाहीं. परंतु, त्याविषयीं आणखी कांहीं बोलणें नीट नाहीं असें जाणून त्यानें ती गोष्ट सोडून दिली. ठीकच आहे. मनुष्य मोठा शाहणा असो अथवा मोठा समर्थ असो. तो एकदा बोलून फसला, म्हणजे त्याला चूप राहणे भाग पडतें.— नंतर पीतरानें रेन्स्केल्ड ह्यास आणखी असें विचारिलें कीं, “तुमचा राजा एवढा शाहणा आणि एवढा युद्धविद्याभिज्ञ असून, एवढेंसें सैन्य बरोबर घेऊन, त्यास कांहीं माहित नाहीं अशा ह्या आमच्या देशांत आला कसा. ? ” त्यानें सांगितलें, “आमच्या राजास लढाईच्या कामांत नेहमीं नेहमीं आपल्या सरदारांचें मत घ्यावयास नको. तो आमचा प्रभु आहे; आणि आम्ही त्याच्या प्रजा आहोंत; त्यानें आज्ञा करावी, आणि आम्हीं ती शिरसा बंद्य मानावी, एवढें आम्ही समजतो.” हें भाषण ऐकून पीतरास मोठा संतोष झाला. आणि त्यानें त्या सरदाराची निस्पृहता आणि स्वराजनिष्ठा पाहून त्यास आपली तरवार बक्षीस दिली. ! ह्याचें नांव गुणज्ञता. ! वास्तविक पाहिलें असतां, ह्या सरदाराची स्वराजनिष्ठा ती पीतरास अत्यंत भयप्रद होती; ही गोष्ट कोणाचेही लक्षांत येण्याजोगी आहे; ती पीतराचे मनांत आली नसेल काय. ? परंतु, तो एकपक्षी विचार करणारा पुरुष नव्हता. सोनें हें कोणाचेही हार्ती असलें तरी तें सोनेंच; तें शत्रूच्या हार्ती गेलें तरी कांहीं पितळ व्हावयाचें नाहीं. त्याप्रमाणें स्वराजनिष्ठा ह्या सद्गुणाचा विचार थोर पुरुष करितात. रेन्स्केल्ड ह्याशीं जें पीतरानें आचरण केलें, तें ऐकून कोणालाही नवल वाटल्यावांचून राहणार नाहीं. तैमूरलंगास अशीच गुणपरीक्षा होती, व एके वेळीं त्यानें आपल्या शत्रूच्या पाडाव केलेल्या सरदारास अशीच एकदा शाबासकी दिली, असें एका पुस्तकांत लिहिलें आहे. थोरांच्या अंतःकरणांचे एकमेकांशी पुष्कळ सादृश्य असतें.

स्वीड फौजेची वाताहात झाली, तेव्हां तिचा प्रभु राजा चार्लस हा कोठें गेला त्याचा पत्ता कांहीं वेळपर्यंत लागेना. त्याच्या लोकांच्या प्रेतांचा खच पडला होता, त्यांत देखील पीतरानें पुष्कळ शोध करविला. परंतु, ते सर्व श्रम व्यर्थ गेले. कारण, काल विपरीत दिसल्याबरोबर तो जो रणांगणांतून निघाला, तो कांहीं लोकांसहवर्तमान, बोरिस्थिनीस ही नदी पोहून उतरून, तुर्कस्थानच्या बादशाहाच्या अमलांत बाग येथें पोहोचला. तेथें सुलतानाचा सुभेदार होता. त्यानें त्याचा सत्कारपूर्वक स्वीकार केला. नंतर तो अतशाकव्ह शहराजवळ प्राप्त झाला. त्यास आंत येण्याविषयीं तेथचा सुभेदार परवानगी देईना; कारण, तसें केलें असतां सुलतानाची मर्जी खपा होईल कीं काय, अशी त्याला भीति होती. चार्लस राजा तेथून जो निघाला, तो नीट नीपरनदीच्या तीरीं बेंदर शहरां आला. तें शहर तुर्कस्थानच्या सुलतानाच्या राज्यांत होतें. तेथून त्या सुलतानास कांहीं प्रकरणां लिहिण्याचें कारण पडलें; तेव्हां त्यास लिहावयाची जी एक नियमित पद्धति होती, ती त्यास तेथच्या तुर्क लोकांनीं सांगितली. ती त्याला आवडली नाहीं. आणि त्यानें त्यांस साफ सांगितलें कीं, अशा रीतीनें सुलतानास लिहिणें हें मला लघुत्व आहे; तें मी कधीं करणार नाहीं. अशा त्याच्या हट्टी आणि हेंकड स्वभावामुळे त्यास नानाप्रकारचीं संकटे भोगावीं लागलीं. त्याविषयीं व्हालतेर त्यानें तर असें स्पष्ट लिहिलें आहे कीं, “कालदेशानुरूप कसें वर्तविं, हें चार्लसास मुळांच कळत नव्हतें.” हें स्वें दिसतें.

इकडे चार्लसाची जी सेना अवशेष राहिली होती, तिचा पाठलाग करण्याकरितां, लढाई झाल्यानंतर तीन दिवसांनीं, पीतरानें, बरोबर मोठें सैन्य देऊन, गालितझिन आणि बाअर त्यांस रवाना केलें. ते चार्लसाच्या लोकांच्या दृष्टीस पडतांच, आपला काल प्रतिकूल जाणून, ते त्यांच्या स्वाधीन झाले. त्यावि-

पर्यायी पीतरानें एकेठिकाणीं असें लिहिलें आहे कीं, “कांहीं वर्षा-पूर्वीं जे लोक साक्सनीमध्ये छावणी करून राहिले असतां सर्व युरोपास थरथरां कांपवीत होते, ते परमेश्वराच्या कृपेनें आमच्या हातीं लागले.” मोठमोठाले शूर सरदार गाईप्रमाणें गरीब होऊन आपल्या लोकांच्या ताब्यांत वसलेले पाहून पीतरास अतिशयित वाईट वाटलें; आणि तो वारंवार असें म्हणे कीं, केवळ आपली इच्छा पुरविण्याकरितां चार्लसानें एवढ्या सैन्यास संकटांत पाडिलें, हें कांहीं नीट केलें नाहीं. ! त्या लोकांविषयीं तो इतक्या दयाई शब्दांनीं बोलला खरें; तरी त्यांची व्यवस्था लावतेवेळीं त्यास त्यांची दया आली नाहीं. त्यानें त्यांस सैबीरिआ प्रांतांत पाठवून दिलें, आणि त्यांजकडून तेथें वस्ती करविली. तो प्रदेश मनुष्यांस राहण्यास सर्व प्रकारीं दुःखप्रद होता. परंतु, विचारे ते, निरुपाय होऊन, तेथें जाऊन स्थायीक झाले. ! मनुष्यास वेळाप्रमाणें व्हावें लागतें. ! दुसरा उपाय नाहीं. !

पलतुवा येथील युद्धामुळे सर्व युरोपभर मोठी गडबड होऊन राहिली. जुलमाच्या आणि बेबंदीच्या योगानें साक्सन लोक त्रस्त होऊन ओरडत होते. आगस्तस ह्यानें जाहीरनाम्यांच्या द्वारे असें प्रसिद्ध केले कीं, “मी जी पूर्वीं गादी सोडिली होती, ती स्वसंतोषानें सोडिली नव्हती; गादी सोडण्याविषयींचें भाषण मजकडून बलात्करणें वदविलें होतें; मी पोलांदा-मध्ये पुनः सिंहासनारूढ होणार. ” पोलंडच्या लोकांचीही मनें त्याजकडे वळलीं होती. आणखी, आपला आश्रयाचा मूळ खांब जो चार्लस, त्याची अशी अवस्था पाहून स्तानिलास हा घाबरला, आणि मी राज्यत्यागास सिद्ध आहे, असें तो उघडपणें म्हणूं लागला. स्वीदनच्या लोकांस चार्लसाचा पत्ता पुष्कळ दिवसपर्यंत लागला नाहीं, तेणेंकरून तो कोठेंतरी मरण पावला असें समजून, पुढें राज्य चालविण्याची व त्याच्या रक्षणाची वाट काय, ह्या फिकीरींत ते पडले होते. व्हालतेरानें तर असें

लिहिलें आहे कीं, “पलतुवा येथील लडाईचा कांहीं धक्का इंग्लंदांत सुद्धां अनुभवास आला. तो असा.—त्या वेळीं म्हणजे इ० स० १७०८ त इंग्लंडच्या दरवारीं मातविआफ हा पीतराचा वकील होता. त्यास फार कर्ज असल्यामुळे त्याचे धनकोने त्याला कैदेत ठेविलें होतें. ही गोष्ट चुकून झाली, समजून उमजून झाली नाहीं, हें झार ह्यास प्रदर्शित करण्याकरितां इंग्लंडाची राणी आन हिनें लागलाच असा एक कायदा ठरविला कीं, कर्जाच्या कारणावरून कोणत्याही परदेशीय वकीलास प्रतिबंधांत घालूनये. आणखी झार ह्याचा राग शमविण्याकरितां व्हाइतवर्थ नामक एक गृहस्थ त्याजकडे पाठविला.” म्हणजे, व्हालतेराच्या म्हणण्याचें तात्पर्य असें कीं, पालतुवा येथील लडाई झाल्यावर युरोपांतलीं राष्ट्रे पीतरास पहिल्यापेक्षां अधिक भिऊं लागलीं. परंतु, ह्या मतास सबल प्रमाणें नाहींत, असें कितीएक ग्रंथकारांचें म्हणणें आहे.

पालतुवा येथें पीतरास जो जय मिळाला, तो त्यास आणखी मुलुख जिंकण्यास फार उपयोगी पडला. एलबींग ह्या नांवाचें एक मोठें बळकट ठिकाण स्वीदनच्या राजाच्या ताब्यांत होतें, तें पीतराच्या फौजेनें हस्तगत केलें. पुढें रिगा नामक स्थलास ही त्याच्या सैन्यानें वेढा घातला होता; परंतु, तेथें जी एका रोगाची सांत उद्भवली, तिच्या योगानें सुमारें दाहा हजार रूस लोक प्राणांस मुकले. तरी तेथला वेढा उठविला नाहीं. शेवटीं, इ०स० १८१० च्या जुलै महिन्यांत, निरुपाय होऊन, तेथील लोक पीतराच्या सरदाराच्या स्वाधीन झाले. त्या स्थलाचा सुभेदार स्त्रॅवर्ग ह्यानें एके ठिकाणीं असें लिहिलें आहे कीं, त्या रोगाच्या सांतीनें त्या शहरांत व त्याच्या सभोंवतीं मिळून सुमारें साठ सहस्र माणसें मरण पावलीं. ! पुढें लवकरच परनाव आणि विरील हीं ठिकाणें रूसच्या फौजेनें घेतलीं. अशा प्रकारें सर्व लिव्होनिया देश पीतराच्या ताब्यांत आला.

तिकडे पोलांदामध्ये सर्व लोक आगस्तसाची वाढ पाहान होते; आणि स्तानिलस हाही त्या घोंटाळ्यांतून मोकळा होण्याची संधी केव्हां प्राप्त होईल त्याची वाढ पाहान होता. परंतु, पीतरास भेटल्यावांचून आणि त्याचें मन प्रसन्न करून घेतल्यावांचून सिंहासनारूढ होणें हें सुलभ नाहीं, आणि चांगलेंही नाहीं, असें आगस्तसास वाटे; आणि पुनः त्याचे मनांत असें येईकीं, पीतराशीं आपण थोडे दिवसां पूर्वीं इतक्या कृतघ्नपणानें आणि मूर्खपणानें वागलों आहों, त्या अर्थीं त्याजकडे जाणें आणि त्याची मर्जी संपादण्याची खटपट करणें ह्यासारखें दुसरें लघुत्व नाहीं. म्हणजे, त्याच्या मनाला एकीकडे लोभ ओढी आणि एकीकडे अभिमान ओढी, परंतु, लोभाचा ओढा अत्यंत प्रबल होय. म्हणून शेवटीं त्यासच जय प्राप्त झाला. आगस्तस हा, पूर्वीं केलेल्या अपराधांची पीतरापाशीं क्षमा मागण्याकरितां थानं येथें गेला. पीतर त्याला भेटला; आणि मागची कांहीं एक गोष्ट मनांत न आणितां, त्यानें त्याचा आदरसत्कार केला. वास्तविक पाहिलें असतां, पीतर रागीट स्वभावाचा होता, ह्यास्तव तो असें करावयाचा नव्हे. परंतु, तो मोठा मतलबी आणि दूरदृष्टि होता. त्याचे मनांत, मिळवितां घेतील तितके राजे स्वपक्षास अनुकूल करून घेऊन चालसावर स्वारी करावयाची होती. त्यामुळें उभयतांची भेट होऊन लागलाच मित्रत्वाचा तह ठरला. आणि त्या कटांत देन्मार्क व प्रुशिया येथील राजेही त्यानें मिळविले.

प्रुशिया देशच्या राजाशीं, मरीनवर्दर येथें तह ठरविल्यावर, पीतर तेथून निघाला तो ताबडतोब रिगा येथें गेला. तेथची राज्यव्यस्था पुढें कशी काय ठेवावयाची, ह्याचिपर्यां नीट वंदोवस्त करून तो तेथून निघून पीतर्सबर्ग येथें गेला. तेथें शहराच्या सुधारणेचीं वगैरे कामें चालविलीं होती, तीं त्यानें पाहिलीं व त्यांत कोठें कमजास्त कसें पाहिजे तें सांगितलें. तो कोणत्या-

ही मोठ्या कामांत गुंतलेला असला, तरी पीतर्सवर्ग शहराकडे त्याचें लक्ष असे. पलतुवा येथें तर तो युद्धांत अगदीं निमग्न झाला होताना; तरी देखील त्या वेळेस, म्हणजे जय मिळाला त्या दिवशीं सायंकाळीं नऊ वाजतां त्यानें एक खासगी पत्र लिहिलें, त्यांत त्यानें असें म्हटलें आहे कीं, “पीतर्सवर्ग शहराचा पाया पडला, ही परमेश्वराच्या कृपेची अत्युत्तम देणगी होय.” पीतर्सवर्ग येथून तो जो लागलाच निघाला, तो मास्को शहरांत प्राप्त झाला. तेथें सर्व लोक एकत्र जमून, आपल्या प्रभूनें स्वदेश-हितार्थ जे परिश्रम केले, त्यांवद्दल त्याचे आभार मानून महोत्सव करित होते, हें पाहून पीतरास किती संतोष झाला असेल, तें त्याचें त्याला ठाऊक. त्याचें वर्णन करितां यावयाचें नाहीं. ह्या वर सांगिलेल्या ठिकाणीं पीतर फार थोडक्या वेळांत हिंडला, तेव्हां तो किती मेहनती होता, व तो स्वदेशहिताची किती काळजी वाहात असे, ह्याचें सहज अनुमान करितां येईल. असो.

चार्लसाची स्यारी पळत पळत आणि अश्रय मागत मागत बेंदर पर्यंत गेल्याची हकीकत आम्हीं वर लिहिली आहे, ती आमच्या वाचकांच्या लक्षांत असेलच. तेथून त्यानें क्रिमिआच्या खानाशीं संधान बांधिलें. आणि त्याजकडून तुर्कस्थानच्या सुलतानास पीतराच्या प्रबलतेचें सर्व वर्तमान कळविलें; आणि क्रिमिआच्या सरहद्दीवर तो पुष्कळ मुसलमान लोकांस अत्यंत दुःख देत असे, ही गोष्टही त्यानें त्याचे कानावर घातली. तेव्हां सुलतानाचें मन तेव्हांच चार्लसाच्या सूचनेस मान्य झालें. त्यानें चार्लसाबरोबर लागलेंच सख्य करून, पीतरास युद्ध करण्याचा ठराव केला. सुलतानाच्या दरबारीं, म्हणजे कांन्स्तांतिनोपल शहरांत, कोंटालस्तय म्हणून जो वकील होना, त्यास घरून, त्याच्या कुटुंबासह वर्तमान, सात बुरुजांच्या किल्ल्यावर प्रतिबंधांत टाकिलें. हीच युद्धाची सूचना.

व्हालतेर ह्यानें एके ठिकाणीं असें लिहिलें आहे कीं, “प.

रदेशच्या दरबारांत पाठविलेल्या वकीलांच्या योगानें पीतराला जितका अपमान सोसावा लागला, तितका आपमान दुसऱ्या कोणत्याही राजास कधीही सोसावा लागला नसेल. पहा. ह्या थोडक्या मुदतीमध्ये, त्याचा लंदनचा वकील कर्जाच्या कारणावरून तुरुंगांत पडला होता; पोलंदांतला त्याचा वकीलतर चार्लसाच्या आज्ञेवरून अत्यंत नीच रीतीनें ठार मारला होता; आणि ह्या कन्स्टांतिनोपल येथल्या वकीलास, एकाद्या दरबंदखोराप्रमाणें, रस्त्यांतल्या रस्त्यांत पकडून किट्ट्यावर टाकून दिलें. ” होय. हे हाल त्या वकीलांचे झाले खरे; परंतु, ते स्वतः आपले झाले असें पीतरास वाटलें असेल, आणि तेणेंकरून त्यास अतिशयित दुःख झालें असेल, ह्यांत संशय नाहीं. इतर सर्व प्रकारचीं आपलीं व्यंगं राजा सहज दूर करितो; परंतु अपमानाची जखम भरून काढण्यास त्यास अतिशयित श्रम करावे लागतात. एवढेंच नव्हे; तर, अतिशयित श्रम करून देखील ती जखम बुजत नाहीं.

तुर्कस्थानचा सुलतान आपणार्शी युद्ध करण्यास सिद्ध झाला आहे, असें पीतरास समजतांच, तोही आपल्या तयारीस लागला. त्यानें प्रथम असा हुकूम केला कीं, पोलांदामध्ये जें सैन्य आहे, त्याची एक टोळी एकदम मोलदेव्हिआ येथें निघून जावी; स्किरिमाताफ ह्यानेंही आपल्या सैन्यासहवर्तमान लिव्होनिआ येथून निघून त्याच स्थलाचा मार्ग धरावा; बालतिक समुद्रामध्ये अझोफ येथें जें आरमार आहे, त्याचें स्वामित्व आप्राकिझन ह्यानें घ्यावें; क्रुइस ह्या दच सरदारानें लिव्होनिआचा किनारा संभाळावा; आणि मॅझिकाफ ह्यानें पीतर्सवर्ग येथील सर्व कामेंकाजें पाहार्वी. इतकी व्यवस्था लाविल्यावर पीतर हा पीतर्सवर्ग शहराहून निघाला तो, राज्यकारभाराची व्यवस्था लावून देण्याकरितां मास्को शहरां आला. कारण, तुर्कस्थानच्या सुलतानार्शी युद्ध करण्यास एकदा गुंतल्यावर राज्यव्यवस्थेकडे



लक्ष देण्यास आपणाला सवड होणार नाही, हें तो पूर्णपणें सम-  
जत होता. तेथें त्यानें बंदोबस्त केला, तो असा.— त्यानें एक  
आठ गृहस्थांची सभा नेमिली; त्यांत गालिटझिन आणि दोलगे-  
रोकी हे मुख्य केले. ते लागलेच भजनालयामध्यें गेले; आणि  
तेथें, झार, बडे लोक, आणि इतर मंडळी ह्यांच्या समक्ष त्यांनीं  
अशी शपथ वाहिली कीं, “ आम्ही आपलीं सर्व कामें, प्रभूव-  
र निष्ठा ठेवून, इमानें इतवारें बजावूं; न्यायानें वागूं; न्यायकरूं;  
कोणावर नाहक जुलूम जबरदस्ती होऊं देणार नाही; आणि  
राजहिताकडे लक्ष ठेवून पैशाचा खर्च करूं. ” पुढें लष्कर त-  
यार करतांना एक मोठी अडचण आली. ती अशी कीं, सैन्यां-  
त खालच्या प्रतीच्या अधिकारांवर जे लोक होते, ते सगळे ह-  
लक्या कुळांतले होते, त्यांस मोठ्या हुद्याच्या जागा देणें प्रश-  
स्त वाटेना; आणि कुलीन पुरुष फौजेंत मिळतना, आणि त-  
शा जागा भरल्याखेरीज काम पुढें चालेना. ही गोष्ट पीतरास  
कळतांच, त्यानें असें ठरविलें कीं, अमुक वयाच्या बडे लोकां-  
च्या मुलांनीं लष्करांतली अमुक जागा धरलीच पाहिजे. ती  
आज्ञा लोकांनीं मान्य केली; आणि फौजेची व्यवस्था सर्व ब-  
रोबर लागली.

ह्या प्रमाणें मास्को येथील कारभाराचा बंदोबस्त केल्यावर,  
सुलतानाशी युद्ध करण्यास जें सैन्य सिद्ध झालें होतें, त्यास मि-  
ळण्याकरितां पीतराची स्वारी निघाली. त्या दिवशीं मोठा समा-  
रंभ करून, त्यानें सर्व लोकांस पुनः एकवार असें विदीत केलें  
कीं, क्याथेराइन ही माझी पट्टराणी आहे. खरोखर, ह्या  
स्त्री पुरुषांची जी प्रीति एकमेकांवर होती, ती अप्रतिम होती.  
ही स्त्री जशी रूपवती, आणि गुणवती होती, तशी शूरही अ-  
से. झाराची स्वारी तुर्कस्थानच्या सुलतानाशीं लढण्याकरितां  
जाण्यास निघाली, तेव्हां आपणास बरोबर घेण्याविषयीं तिनें  
त्याला मोठी गळ घातली. हें स्त्रीरत्न अति सुकुमार, ह्याला प्र-

वासाचे कष्ट सोसावयाचे नाहीत, अतिश्रम होतील, असें मनांत येऊन पीतराच्यानें तिला होय म्हणवेना; आणि तिच्या प्रेमाने त्याचें अंतःकरण भरून गेलें होतें, तें त्याला नाही म्हणूं देईना. शेवटीं तिनें आपलें म्हणणें खरें केले. म्हणजे पीतरानें तिला आपणावरोवर घेतलें. पहा. युद्धप्रसंग हा बहुधा फार भयंकर असतो; त्यामध्ये सुख तर प्राप्त व्हावयाचें नाहीच, परंतु संकटें हटकून यावयाचीं; हें म्हणजे त्या चतुर स्त्रीस कळलें नसेल, असें नाही. परंतु, झारावर तिची प्रीतीच अतिशयित, आणि त्याजवांचून तिला पळभर सुद्धां करमेना, म्हणून ती त्यावरोवर निघाली. तिचें जन्म हलक्या कुळांत झालें होतें; आणि तिला शिकविण्यासवरण्याचीही म्हणजे कोणी फार मेहनत केली होती असें नाही. परंतु, परमेश्वरानें तिला स्वभावतः उत्तम गुण दिले होते. दुसन्याचें मन कसें वळवावें, राम कसा शांत करावा, आणि, कोणास न दुखवितां आपला हेतु कसा सिद्धीस न्यावा, ह्या कला तिच्या ठायीं पूर्णपणें वसत होत्या. आणखी शिवाय, ती लावण्याची केवळ खाण होती. तणेंकरून पीतराला ती जीव का प्राण वाढि; खरोखरच, ती जवळ असली म्हणजे जसें पीतरास सुख होई, तसें दुसन्या कोणत्याही गोष्टीनें होत नसे. फार काय सांगावें, कांहीं कारणांवरून पीतराला जर अतिशयित राग आला, आणि तो त्याच्या योगानें अगदीं वेडा होऊन गेला, तर तिला त्याजकडे पाठवावें, म्हणजे लागलाच तो सर्व राग विसरून, त्यानें शुद्धीवर यावें आणि तिजपार्शीं मजेनें बोलूं लागावें, असें हमेपा घडे, असें तेव्हांचे ग्रंथकारांनीं लिहून ठेविलें आहे. जनरल गार्डन ह्याचें मत असें आहे कीं, “ ती अत्युत्तम स्वभावाची होती म्हणूनच ती त्याला इतकी आवडत असे; दुसरें कांहीं कारण नाही. ती कधीं कोणाशीं विसरवीस घालीत नसे, व कधीं कोणावर रागावत

नसे; तिनें कधीं कोणाचा अपमान केला नाही, व तिचे थोडे काम कोणी केले तरी त्याचे उपकार मानल्याखेरीज ती राहिली नाही; परहित करण्याचा प्रसंग आला तर ती तो कधीं फुकट जाऊं देत नसे; आणि ती आपली पूर्वस्थिति कधींही विसरली नाही." व्हालतेर असें म्हणतो कीं, "क्याथेराइन हिच्या मध्यस्थीनें, पीतराचा क्रोध शांत होऊन, कितीएक विचाऱ्या निरपराधी मनुष्यांचे फटके चुकले, इतकेंच केवळ नव्हे, तर प्राणही बचावले; इतके उपकार लीफोर्त ह्यांचे हातून देखील झाले नव्हते." ही स्त्री मूळची पाहिली तर अगदीं हलक्या कुळांतली होती; आणि ती आपल्या सौंदर्याच्या व गुणांच्या योगानें महत्पदास चढली होती; तरी ती कधीं कोणाच्या ढोळ्यांत खुपली नाही; ह्यावरून तिच्या स्वभावाची योग्यता फार मोठी होती, असें म्हटलें पाहिजे.

आधीं गरीबी असून मग वैभव प्राप्त झालें असतां, मनुष्यास पहिले दिवस आठवूं नयेत, व पूर्वीच्या माणसांची ओळख राहूनये, असा प्रकार ह्या जगामध्ये फार दिसून येतो. ती गोष्ट क्याथेराइन हिला लागू नव्हती. ती पृथ्वीपतीची पट्टराणी होऊन बसली होती, तरी तिचे पहिले विपत्तीचे दिवस तिला नेहमीं ढोळ्यांपुढें दिसत असत. त्या वेळच्या ओळखीचा कोणी मनुष्य दृष्टीस पडला असतां, ती त्याचा मोठा आदरसत्कार करी, त्याशीं पहिल्याप्रमाणें मोकळेपणें बोले, आणि त्याच्या योग्यतेनुरूप त्याची संभावना करी. ती पूर्वीं ग्लक ह्याचे घरीं असतां, त्याच्या मुलांस शिकविण्याकरितां वरंज ह्या नांवाचा एक गृहस्थ त्यानें ठेविला होता, तो एके वेळीं तिच्या दृष्टीस पडला. तेव्हा तिनें त्याला बुद्ध्या बोलावून आणून म्हटलें कीं, "अहो, आपण अद्यापि जीवंत आहां काय. ? वरें; मी तुमच्या निर्वाहाची तजवीज करून देतें." असें बोलून लागलेंच तिनें त्याला काहीं पेनशन करून दिलें. ग्लक ह्याच्या कुटुंबाचाही ती पुष्कळ

समाचार घेत असे. तिने त्याच्या बायकोला कांहीं थोडे पेनशन करून दिले; त्याच्या मुलास चाकरीस ठेविले, आणि त्याच्या दोन मुलांस स्वतः आपणापारी वाळगिले. ह्यावरून तिला पहिले दिवस किती आठवत होते, हे सहज लक्षांत येईल. असो.

तुर्कस्थानच्या सुलतानाची युद्ध करण्याकरितां झार ह्याची स्वारी क्याथेराइन इजसहवर्तमान निघाली, ती, सोरोकत घेथे आपल्या मुख्य सैन्यास जाऊन मिळाली. तेथे, त्याचे सर्व लष्कर सुमारे तीस हजार होते, असें ब्रूसनामक ग्रंथकारानें लिहिले आहे. त्या लष्कराचे, सारखेसारखे असे पांच भाग केले होते. त्यांतल्या पहिल्या भागाचें आधिपत्य झारानें आपणाकडे घेतलें; आणि बाकीच्या चोहोंवर वेगवेगळे सरदार नेमिले. ह्या सेनेबरोबर तोफखानाही मोठा होता. तीस हजार स्वारांची एक टोळी तुर्क सरकारचा एक मोठा किड्डा काबीज करण्यास व त्यांतिल युद्धसामग्री घेण्यास योजिली होती. आणि कोसाक वगैरे लोक पीतराच्या सैन्यास मिळण्याकरितां निघाले होते. ते सर्व जर एकत्र होते, तर पीतराच्या फौजेत एकलक्ष तीसहजार लोक झाले असते. परंतु, ते, वेळेस येऊन पोहोंचले नाहींत, म्हणून अगदीं आणीवाणीच्या वेळीं, झाराच्या हाताखाली चाळीस हजारांपेक्षां अधिक सैन्य नव्हतें, असें एके ठिकाणीं लिहिले आहे.

इतर कोणाची वाट न पाहतां एकदम मोहिमीवर निघण्याचा निश्चय पीतरानें केला; आणि असा सक्त हुकूम फरमाविला कीं, लष्कराबरोबर ज्या बायका आहेत, त्यांनीं मागे राहिले पाहिजे. तेव्हां क्याथेराइन हिने त्यास अशी विनंती केली कीं, “कृपा करून मला बरोबर न्यावें; आपल्या विरहाचें दुःख माझ्यानें सोसवणार नाहीं.” त्यावर पीतरानें तिला असें उत्तर दिलें कीं, “तूं फार सुकुमार आहेस; ज्या प्रदेशीं जावयाचें, तो प्रदेश अतिशयित रखरखीत आणि भयानक आहे; आणि यु-

द्धाच्या प्रसंगी कोणती वेळ कशी येईल त्याचा नियम नाही; त्यास्तव तूं स्वदेशी स्वस्थ राहावे, हें आम्हांस बरें दिसतें; त्या-उपर तुझी मर्जी. ! ” इतकें सगळें बोलणें तिनें स्तब्धपणें ऐकून घेतलें, पण तिचें मन एक तिळभर देखील वळलें नाहीं. बरोबर घेण्याविषयी ती आपला आग्रह सोडीना; असें पाहून पीतरानें तिच्या म्हणण्यास रुकार दिला. ती कधी फारशी गर्दीत बसत नसे; तर नेहमी मोठ्या खंद्या घोड्यावर बसून, एकाद्या मोठ्या जुनाट सरदारप्रमाणें आपल्या सैन्याच्या अग्रभागी चाले; आणि ती शूर दिसे. तेणेंकरून पीतराच्या लष्करांतली शिपायांस युद्धाविषयी स्फुरण चढे. कोणी शिपाई किंवा अमलदार आजारी पडला असें समजल्याबरोबर ती त्यास औषध आणि पथ्यपाणी पाठवून देई. तेव्हां, पीतराच्या लष्करांतले लोक तिला फार चांगले चाहात असत, व तिचा मान ठेवीत असत, त्यांत कांहीं नवल नाहीं. झारानें आपली राणी बरोबर घेण्याचा विचार केला असें पाहून, इतर सरदारांनीं, तिच्याच मार्फत, आपल्या बायका बरोबर घेण्याच्या परवानगीविषयी त्यास विनंती केली. ती तिच्या मध्यस्थीनें त्यांस मिळाली. ह्या प्रकारें ह्या मोहिमीबरोबर जनानखाना निघाला. एक ग्रंथकार असें म्हणतो कीं, “हा जनानखाना बरोबर होता, म्हणूनच पीतराचा व त्याच्या सैन्याचा वचाव ह्यावेळेस झाला; नाहींतर, त्यांचीच काय, पण सगळ्या रूस देशच्या राज्याची धूळ धाणी झाली असती.” ह्या म्हणण्याचें तात्पर्य वाचकांस पुढील हकीकतीवरून दिसून येईल.

पीतराची स्वारी जास्सी शहराकडे चालली. तेव्हां वाटेनें जातांना, त्यानें वालाकिया येथील राजाशीं तह करून त्यास आपले पक्षाकडे वळवून घेतलें. व त्यानें त्यास साह्य करण्याविषयी वचन दिलें. परंतु त्याचा कांहीं उपयोग झाला नाहीं. तेव्हां झाराचें सैन्य तसेंच पुढें चाललें. तथापि, तो काळ त्या-

ला अनुकूल नव्हता. ह्यामुळे त्याला एकामागून एक अशीं सं-  
कठे प्राप्त झालीं, तीं कशीं तीं पहा. प्रथमतः त्याचे मागे ओ-  
ळांचा उपद्रव लागला. तो असा कीं, ते त्या सैन्याबरोबर ने-  
हमीं चालत, व वाटेतील झाड पाल्याचा व गवत काडीचा इत-  
का फन्ना पाडीत कीं, लष्करांतील जनावरांस उगाच तोंड हालं-  
विण्यास देखील कोठें जागा मिळेना. ! फार काय सांगावें. !  
झाडांवरच्या कोंवळ्या कोंवळ्या सालीसुद्धां त्यांनीं राहूं दिल्या  
नाहींत. ! तेव्हां त्यांच्या पानांचें नांव कशास पाहिजे. ! त्यांस  
धिसपिटावून लावण्याकरितां पीतराच्या सरदारांनीं पुष्कळ तोफा  
सोडिल्या व बंदुका उडवून पाहिल्या. परंतु, त्यांचा उपद्रव  
तिळभर देखील कमी झाला नाहीं. ! तेव्हां सर्व लोक अगदीं  
त्रस्त व निराश होऊन गेले. !

तरी पीतरानें धैर्य सोडिलें नाहीं. त्या वेळेस ब्रूस म्हणून  
जो एक इंग्लिश सरदार त्याचे लष्करामध्ये चाकरीस होता, त्या-  
चा ह्याविषयी लेख आहे, तो असा. — “ आम्हीं ता० १८ जून  
रोर्जी प्रूथनदीवर येऊन पोहोचलों. तेथें आमच्या ओड्याच्या  
घोड्यांनीं अतिशयित पाणी प्याल्यामुळे, त्यांतील कितीएक  
तत्काळ मरण पावलीं. २१ व्या तारखेस आम्ही प्रूथनदीच्या  
बाजूनें खालीं चाललों तों पुनः टोळांच्या एका मोठ्या टोळीनें  
आम्हांस गांठिलें. ते आम्हांस कधीं सोडीत नसत. म्हणजे,  
आम्ही चालत असलों म्हणजे आम्हांबरोबर राहात; आणि आ-  
म्हीं मुकाम केला कीं ते सगळ्या लष्करास व्यापून टाकीत. हे  
आम्हां बरोबर २७ व्या तारखेपर्यंत होते. त्याच दिवशीं तुर्क  
लोकांची फौज प्रूथ नदी उतरतांना आमच्या दृष्टीस पडली.  
त्यांस आड घेण्याकरितां पीतरानें, कांहीं सैन्या सहवर्तमान, जन-  
रल जानसन ह्यास पाठविलें. परंतु, ह्या कृत्यास फार उशीर  
लागल्यामुळे, तुर्क लोकांचें तें लष्कर ती नदी उतरून आलीक-  
डे आलें. त्या सैन्यांत दोन लक्ष लोक होते.”

हैं प्रचंड सैन्य दृष्टीस पडतांच पीतरानेंही युद्धाची सिद्धता केली. तेव्हां, त्यांस आपल्या स्वारांकडून वेढा घालवून; त्यांची आणि नदीची जी संनिधता होती ती नाहींशी करावी, असें तुर्क सरदारांच्या मनांत होतें. व त्याकरितां त्यांनीं प्रयत्न ही पुष्कळ केले. परंतु, ते सगळे व्यर्थ गेले. कारण पीतरानें, आपल्या लष्कराच्या रांगा लागल्याच त्या तदीच्या उजव्या तीरापर्यंत पसरिल्या. तथापि, त्याच्या लोकांची पूर्वीच फुटाफुट झाली होती; व त्यांचे घोडे पुष्कळ मेले होते; तेणेंकरून, बरोबर न घेतां येण्यासारख्या सामानास जी त्यांनीं आग लावून दिली; तिच्या योगानें रूस देशच्या लष्कराची किती धांदल उडाली आहे, हें मात्र तुर्क सरदारांस तत्काल दिसून आलें. पहा. आपलें सामान शत्रूंच्या हातीं लागूं नये, म्हणून जी ही खटपट पीतराच्या लोकांनीं केली, तिचा परिणाम अगदीं उलटा झाला. म्हणजे, तिच्या योगानें फायदा व्हावयाचा एकीकडेसच राहून, मोठा तोटा झाला. तो असा. झाराचे लष्करांत अशी धांदल आहे असें समजतोच तुर्क लोकांनीं त्यांजवर एकदम हल्ला करण्याचा निश्चय केला; म्हणजे, त्यांस पराभवाची भीति मुळींच राहिली नाहीं. दुसरे दिवशीं प्रातःकाळीं, पीतरानें आपलें सैन्य नदीच्याकांठीं चौरसाकृति उभें केलें; तिची चवथी बाजू नदीच होती. त्या चौरसामध्ये गाड्यांचें कांडाळें करून त्यांच्या मध्ये बायकामुल्रांस ठेविलें. त्यांजवर तुर्क सैन्याचा मार चालू झाला. रसाकडील लोक आधींच थकले होते; आणखी त्यांचें सामान सुमान सरलें होतें; आणि शिवाय प्रबल शत्रूंनीं त्यांस तिहींकडून वेढून टाकिलें होतें; तेव्हां त्यांची स्थिति कशी झाली असेल, हें त्यांच्याच मनांस पुसलें पाहिजे, इतरांस त्यांची कल्पना देखील करतां यावयाची नाहीं. असा मार एकसारखा तीन दिवस चालला होता. तेव्हां पीतर सुद्धां अगदीं घाबरून गेला. त्याला कांहीं एक सुचेनासें झालें. त्याला असें वाटलें

कीं, काय व्हावयाचें असेल तें होवो असें समजून लढण्यास कंवर बांधावी एक; अथवा शत्रूस शरण जावें एक, त्यावेगळी दुसरी गति राहिली नाही. चवथा दिवस उजाडल्यावर त्यास असें कोणी येऊन सांगितलें कीं; लढाईचें सामानसुमान सर्व सरून गेल्यामुळे सरदार लोक मोठ्या पंचाडतीत पडले आहेत. हें कानीं पडतांच, घोड्यावर बसून शत्रूची फळी फोडून जाण्याचा विचार त्यानें मनांत आणिला; आणि त्याप्रमाणें आपणाबरोबर येण्याविषयीं आपल्या कितीएक सरदारांस सांगितलें, असें ब्रूस साहेबानें लिहिलें आहे. परंतु, आपल्या आवडत्या शूर लोकांस व जीवापलीकडच्या पट्टराणीस अशा संकटावस्थेंत टाकून निघून जाण्याची इच्छा पीतरास व्हावी, असें त्याच्या स्वभावावरून दिसून घेत नाही. व्हालतेर ह्या सुज्ञ ग्रंथकारानेंही ह्या प्रसंगाचें वर्णन केलें आहे. त्याचें तात्पर्य असें आहे कीं, “ युद्धप्रसंग करून आपणास, आपल्या लष्करास, आणि आपल्या प्राणप्रियेस, महत्संकटांत घालावें अथवा दुसरें काय करावें, अशा विचारांत गुंग होऊन; अगदीं गडबडून, तो एकटा आपल्या तंबूंत जाऊन बसला; आणि तंबूचीं दारें बंद करून त्यानें असा सक्त हुकूम देऊन ठेविला कीं, कोणास ही आंत येऊं देऊं नये. हें वर्तमान, याची राणी कयाथेराइन हिला समजतांच, ती लागलीच त्याच्या तंबूंत गेली. तेव्हां नेहमीं प्रमाणें, त्याचें अंतःकरण किंचित शांतता पावलें; आणि, तिला बरोबर आणि त्याचें फळ त्या वेळीं त्याच्या अनुभवास आलें.”

संनिध प्राप्त झालेल्या संकटाचें महत्त्व कयाथेराइन हीस चांगलें स्पष्ट दिसत होतें. तें आपल्या प्रिय पतीच्या मनांत भरवून, तिनें त्यास आपले मतास अनुकूल करून घेतलें. तेथें त्याच्या अनुमतानें तिनें असें ठरविलें कीं, एका वकिलापारीं काहीं मोलवान नजराणा देऊन त्यास तुर्क सरदाराशीं तह करण्याकरितां पाठवावें. नंतर तिनें आपल्या आंगावरचे दागिने



काठिले; तसेच, लष्करांतील इतर लोकांपाशीं जें काहीं बहुमोल जवाहीर होतें तें तिनें त्यांजपासून घेऊन, त्यांच्या किमती मास्को येथें परत गेल्यावर देण्याचे कबुलायतीविषयीं पत्रें लिहून दिलीं; त्या नजराण्या सहवर्तमान, बरोबर एक पत्र देऊन, शफिराफ ह्या नांवाचा एक प्रधान तुर्क सरदाराकडे पाठविला; आणि अशा प्रकारें शत्रूंचें मन शांत करून तिनें त्यांशीं तह ठरविला. ही गोष्ट तारीख २३ जुलै रोजीं घडली. ह्या तहामध्ये अनेक कलमें होतीं. त्यांत दोन तीन फार महत्वाचीं होतीं, तीं हीं:— झार ह्यानें पोलंड देशच्या लोकांशीं कोणत्याही प्रकारें संबंध ठेवूनये; अझोफ घेतलें आहे तें परत द्यावें; आणि, स्वीदनचा राजा चार्लस ह्यास त्याच्या राजधानीस जाण्यास आपल्या देशांतून निर्भय मार्ग द्यावा. हीं सर्व कलमें झार ह्यानें कबूल केलीं. इतकेंच नव्हे; तर, तीं अमलांत येतपर्यंत ओलीस राहण्याकरितां आपले एकदोन सरदार त्यास तुर्क सरदाराकडे पाठवावे लागले. पहा. पीतर एवढा पराक्रमी असून देखील त्याला असा अनिष्ट प्रसंग प्राप्त झाला. ! काळ फिरला म्हणजे यशसंरक्षण हें परम दुष्कर होय.

तिकडे बारावा चार्लस बेंदर येथें होता, त्याची अगदीं दुर्दशा झाली होती. त्याचें आणि तुर्कस्थानच्या सुलतानाच्या प्रधानमंडळीचें वैमनस्य आलें होतें. ह्यास्तव, त्या मंडळीस सुलतानाकडून घालवून देण्याविषयीं त्याने प्रयत्न चालविला होता. ह्या कामीं त्यानें अनेक उपाय योजिले. ते सर्व व्यर्थ जाऊन उलटें एवढें मात्र झालें कीं, त्याच्या निर्वाहार्थ तुर्क सरकारांतून जी नेमणूक त्याला मिळत होती, ती बंद होऊन, त्यानें तुर्कस्थानच्या राज्याच्या अमलांतून एकदम निघून जावें, असा सक्त हुकूम सुटला. ! पहा, प्रारब्धाची गति कशी विचित्र आहे ती. ! जो पुरुष पाहिजेत्यास राजा बनविण्यास समर्थ होता, त्यास राहण्यास थारा नाहींसा होऊन निर्वाहाची पंचाईत पडली.!

अशा गोष्टी इतिहासांतरीं पाहून धनांधांनीं सावध व्हावें. असो. वर सांगितल्याप्रमाणें पीतराचा व तुर्क सरदारांचा तह झाला. सर्व गोष्टींची शांतता झाली. तरी चार्ल्सानें आपली खटपट सोडिली नाहीं. पीतराशीं युद्ध करण्याकरितां जें तुर्क-स्थानच्या सुलतानाचें सैन्य आलें होतें, त्यावरचा मुख्य अधिकार त्यानें आपल्या वजीरास दिल्या होता, त्या वजीराकडे चार्ल्स गेला; आणि त्यानें त्यास बुद्ध्या आपण होऊन असें सांगितलें कीं, “तुमच्या तावडीस झार इतका सांपडला असून, तुम्हीं त्याला कैदेंत ठेविलें नाहीं, ही मोठी चूक केली.” त्यावर वजीरानें त्यास असें म्हटलें कीं, “अहो, मीं जर त्याला धरून कैद केलें असतें, तर त्याचें राज्य कोण चालविता. ? मी तुम्हांला खरोखरच सांगतो, राजांनीं सहसा आपलीं घरें दारें सोडून अशा परदेशांत कधीं येऊं नये, हें चांगलें.” वरें इतकें झाल्यावर तरी चार्ल्सानें चूप वसावयाचें होतें कीं नाहीं. ? पण, त्याच्यानें स्वस्थ राहवेना. तो त्या वजीरास बोलला, “अहो, अझून मला वीसहजार लष्कर द्या, मी त्याला चतुर्भुज करून आणितों.” त्यावर वजीरानें उत्तर केलें, “छिः छिः ! अशी गोष्ट तोंडांतून काढूं सुद्धां नका. ! अहो, त्याशीं आम्हीं तह केला, आणि त्याचे ओलीचे लोक सुद्धां पतकरिले, आणि आतां असा विश्वासघात करावा काय. ? ” हे शब्द कानीं पडतांच चार्लसाच्या पायांची आग मस्तकास चढली; आणि त्यानें रागानें पाय आपटून, वजीराचा झगा फाडून घोड्यावर बसून, नीट वाट धरिली. ! त्या वृत्तीस काय म्हणावें वरें. ?

### भाग पांचवा.

आपल्या वजीरानें पीतराचा पराभव करून त्यापासून पाहिजेतसा तह ठरवून घेतला, असें वर्तमान फ्रान्स्तांतिनोपल

येथें सुलतानास समजलें, तेव्हां त्याला मोठा संतोष झाला. ताल्स्ताय म्हणून पीतराकडचा वकील जो सात बुरुजांच्या किल्ल्यांत प्रतिबंधामध्यें ठेविला होता, त्यास मोकळें करण्याची परवानगी झाली. आणि शाफिराफ व स्केरिमाताफ हे दोन गृहस्थ जे झाराकडून ओलीस म्हणून आले होते, त्यांचा त्यानें आदरपूर्वक स्वीकार केला. तहामध्यें ठरल्याप्रमाणें, जीं जीं ठिकाणें तुर्क सरदाराकडे द्यावयाचीं होतीं, तीं झारानें लागलींच सोडिलीं. तरी; त्यांहीपेक्षां दुसरा विशेष अनुकूल तह करून घेण्याविषयीं सुलतानाचे मनांत कोणीं भरवून दिल्यावरून, पुनः नवा तह ठरला. त्यावर पीतराच्या आज्ञेवरून, ताल्स्ताय त्यानें सही केली.

चवथ्या भागांत सांगितलेलें युद्ध संपवून पीतर परत आला, तेव्हां, त्याची प्रकृति, काळजीनें व कष्टानें अगदीं विघडली होती. म्हणून, तो पाणी पालटण्याकरितां, कार्ल्सबाद येथें जाऊन राहिला. आणि तेथून त्यानें असा हुकूम फर्माविला कीं, पोमरानिया ह्या स्वीदनच्या ताब्यांतल्या प्रांतावर हल्ला करावा, व झालसंद हें ठिकाण छापा घालून घ्यावें. म्हणजे त्याचा निश्चय झाला होता कीं, जर्मनी देशामध्यें स्वीदनच्या राजाचा अमल तिळभर देखील राहूं द्यावयाचा नाही. थोड्या दिवसांनंतर तो कार्ल्सबाद येथून निघून देसदन येथें गेला. तेथें त्याची व त्याचा पुत्र आलेक्सिस ह्याची गांठ पडली. तेव्हां आलेक्सिस सुमारे बावीस वर्षांचा होता. ते बापलेंक तेथून निघून थर्गा येथें गेले; तेथें जर्मनीच्या बादशाहाच्या राणीच्या बहिणीचें लग्न आलेक्सिसाशीं होण्याची सर्व तयारी झाली होती, ती स्त्री आठ वर्षांची होती. आलेक्सिस हा अगदीं विघडलेला आणि बदचालीचा असल्यामुळें त्याचें आणि त्याच्या बायकोचें कधीं बनलें नाहीं.

\* हें शहर आंखालिआमध्ये आहे.

ह्या लग्नसमारंभांत क्यथेराइन मुळीच नव्हती; तिला पीतरानें थारुन येथें ठेविलें होतें. कारण, हिचा विवाह आपणांशीं जसा संस्कारपूर्वक व्हावा तसा नशाल्यामुळें, त्या कार्यांत, जर्मनलोक, हिचा मानमरातव यथायोग्य ठेवणार नाहींत, आणि तेणेंकरून हिला उगाच राग येईल, ह्यास्तव, तो प्रसंग मुळीच टाळावा, असा त्याचा हेतु होता. आलेक्सिसाचा लग्नसमारंभ आठपल्यावर, झाराची स्वारी, तारीख २९ दिसेंबर सन १७११ रोजीं परत पीतर्सवर्ग शहरीं गेली. तेथें त्यानें असें मनांत आणिलें कीं, क्यथेराइन हिशीं आपलें लग्न संस्कार पूर्वक झाल्याखेरीज युरोपच्या राष्ट्रांमध्ये तिची मानमान्यता बरोबर राहणार नाहीं, ह्यास्तव तें एकदा करून टाकिलें पाहिजे. त्याप्रमाणें इ० स० १७१२ च्या फेब्रुवारी महिन्याच्या २६ व्या तारखेस तो टोलेजंग संस्कार त्यानें यथाविधि करून घेतला. तेव्हां शहरामध्ये मोठी आरास केली होती, व दारूकामही पुष्कळ उडविलें.

पीतर असा गुंतला होता, तरी, सेंट पीतर्सवर्ग शहराच्या व राज्याच्या सुधारणेकडचें त्याचें लक्ष कमी झालें नव्हतें. त्यानें कांहीं नवीं गलबतें बांधण्याचें काम सुरू केलें; तोफा व बंदुका ओतण्याचा कारखाना पुरता तयार करविला; कांहीं नवे कालवे खणविण्याचा विचार केला; कांहीं नवे रस्ते बांधिले; परदेशाशीं व्यापार करण्याविषयीं उत्तेजन दिलें; पीतर्सवर्ग शहरांत आणखी घरें बांधण्याविषयीं लोकांस हुकूम फर्माविला; आणि कारभारीमंडळीची सभा जी मास्को शहरांत भरत असे, ती पीतर्सवर्ग शहरामध्ये भरत जावी, असा नियम त्यानें ठरविला.

बारावा चार्लस बेंदर येथें तुर्क सरकाराच्या औदार्यावर निर्वाह करीत आणि त्याशींच भांडत राहिला असतां, इकडे पीतरानें देन्मार्क आणि साक्सनी येथील राजांस अनुकूल करून घेऊन, त्यांच्या साहाय्यानें पोमरानिआ प्रांतावर हल्ला करण्याचा

विचार केला. त्याप्रमाणें सर्व सिद्धता झाली. मॅझिकाफ त्यानें आपल्या तीस हजार लोकांसहवर्तमान, उभयतां साह्यकारी राजांच्या एकत्र झालेल्या सैन्यास जाऊन मिळावें असा झाराचा हुकूम झाला. पीतर स्वता आपल्या पट्टराणीसहवर्तमान पुष्कळ सैन्य बरोबर घेऊन निघाला, तो प्रथम स्त्रालसंद येथें आला; आणि तें स्थळ त्यानें छापा घालून घेतलें. स्वीदन देशाकडील स्तीनवाक ह्या नांवाचा सरदार, बरोबर अकरावारा सहस्र सेना घेऊन ह्या त्रिकुटाच्या सैन्याशीं टक्कर देण्यास आला होता. त्याचें लष्कर आणि देन्मार्क व सास्कनी येथील एकत्र फौजा हीं जवळ जवळ प्राप्त झालीं तेव्हां रूस देशचें सैन्य दोनतीन कोस मार्गें होतें. ह्यास्तव, पीतरानें देन्मार्कच्या सरदारास सांगून पाठविलें कीं, आम्ही तावडतोव निघून येऊन तुम्हांस मिळतो, तां पर्यंत तुम्ही शत्रूवर हल्ला करण्याची घाई करूं नये. परंतु, त्या सरदारास असें वाटलें कीं, रूसच्या सैन्याची वाढ पाहून, त्यास आपल्या यशास विभागी करण्यापेक्षां शत्रूवर एकदम चाल करून आपलें सामर्थ्य प्रगट करावें, हें बरें. असा विचार करून त्यानें स्वीदनच्या सैन्यावर एकदम हल्ला करून यश मिळवायाचा घाट घातला. परंतु, तें त्याला साधलें नाहीं. त्याचा केवळ पराभव झाला, आणि स्तीनवाक हा विजय पावला.

स्तीनवाक हा शूर आणि बुद्धिमान योद्धा होता. परंतु, त्याचा स्वभाव कांहींसा हेंकट आणि दुराग्रही असे. गादीबस्क येथें त्याची फत्ते झाल्यावर तो, मोठा जयजयकार करीत आलसोना ह्या गांवीं गेला. तेथील लोक व्यापारधंदा करून आपली उपजीविका करीत असत; आणि त्यांनीं कधीं कोणत्याही पक्षाच्या वतीनें हातीं शस्त्र धरिलें नव्हतें. असें असतां, त्या दुष्टानें त्या गांवांतील घरांस मध्यरात्रीं आग लावून सर्व मुलां माणसांची होळी करून टाकिली. ! वास्तविक पाहिलें असतां तीं विचारीं अगदीं निरपराधी होतीं. परंतु, त्यांजवर असा ग-

जब गुदरला । पहा जगाची राहवी कशी विलक्षण चालली आहे ती । असो. स्तीनवाक ह्याच्या मागेमागे पीतर त्या गांवी आला. तेव्हा, त्या लोकांची ती दुर्दशा पाहून त्याला अतिशयित वाईट वाटले. आणि त्याने तेथल्या गरीब लोकांस थोडथोडा पैसा वांटिला. नंतर, स्तीनवाक फ्रेदरिकस्ताद ह्या शहरी जाऊन राहिला. तेथे पीतराने त्याजवर हल्ला केला. तेव्हा तो त्यास भिऊन तानिनजेन येथे जाऊन बसला. इतके होत होते तो हिवाळा आला. ह्यास्तव पीतराचे लष्कर आपल्या राहावयाच्या ठिकाणी गेले, आणि तो स्वतः पीतर्सवर्ग येथे आला.

ह्यानंतर, पीतर, बरोबर पुष्कळ जाहाजे घेऊन फिनलंडांत गेला. तेथील मुख्य शहर आबो व दुसरे मोठे शहर बोरगे ही जीं स्वीदनच्या राजाच्या अमला खाली होती, ती त्याने मोठ्या पराक्रमाने घेतली. आबो येथे एक मोठे विद्यालय होते, व त्याजमध्ये पुष्कळ पुस्तके होती, ती त्याने सगळी पीतर्सवर्ग शहरी पाठवून देऊन तेथच्या पाठशाळेतल्या पुस्तकालयांत ठेविली. नंतर, तेथील सर्व अधिकार व कारभार गालितझिन ह्याजवर सोपून, तो परत सेंटपीतर्सवर्ग येथे आला. गालितझिनाने स्वीदनच्या सैन्याचा पाठलाग करून, त्यास ताव्हर्तस येथून हांकून लाविले, आणि त्यांचे पुष्कळ सामान व कितीएक तोफा त्यांजपासून छिनावून घेतल्या. पीतर पीतर्सवर्ग येथे परत आला खरा; तरी त्याला स्वस्थ राहावयास सांपडले नाही. कारण, त्या वेळीं फिनलंडामध्ये स्वीदनच्या आरमाराची मोठी तयारी चालली होती; तेव्हा त्याला त्याशी वळकर देण्यास सिद्ध व्हावे लागले. त्या समयी पीतराच्या आरमाराची तयारी फार चांगली होती. तेणेकरून त्यास यश येऊन स्वीदनचे आरमार पराभव पावले. हा जय प्राप्त झाला तेव्हा पीतरास जो हर्ष झाला तो त्याच्या पोटांत मावेना. स्वीदन देशचे लोक म्हटले म्हणजे प-

हिल्यापासून आरमाराच्या कामांत प्रवीण; त्याजवर आपण जय मिळविला, असें मनांत घेऊन त्यास आनंद झाला असेल, त्यांत कांहीं नवल नाही. ज्या गोष्टीच्या सिद्धार्थ मनुष्यास फार श्रम करावे लागतात, ती सफल झाली असतां अंतःकरणास जें कांहीं सुख वाटतें, त्याची कल्पना वर्णनानें कोणाचे मनांत यावयाची नाही; तर, त्याची प्रतीति स्थानुभावानेंच घेतली पाहिजे. असो.

असा जयजयकार करीत मोठ्या आनंदानें तो शहरांत प्रवेश करीत होता, तों, पट्टराणी क्याथेरार्डन ही सुरक्षित पणें प्रसूत होऊन, कन्या झाल्याचें वर्तमान त्यास समजलें. मग काय विचारावें. ? त्याच्या उल्हासास पारावार नाहीसा झाला. अतिशयित अवडती बायको गरोदर असली, आणि त्यांत तिला नऊ महिने भरत आले, म्हणजे, दयाळू, प्रीतिवंत आणि कोमल अंतःकरणाच्या नवऱ्याच्या मनाची स्थिति कशी होत असते, आणि त्याचे मागें काळजी केवढी असते, हें त्याचें त्यासच ठाऊक. बायको हातीं पार्यां सुटली असें कळलें, म्हणजे आपल्या ढोक्यावरचें ओझेंच जसें काय हलकें झालें असें त्याला वाटूं लागतें. आणि, झार व क्याथेरार्डन त्यांचा परस्पर प्रेमभाव तसा होता. तेव्हां, तिची सुटका ऐकून त्याला खचीतच मोठा संतोष झाला असेल, त्यांत संशय नाही. त्या खेपेस क्याथेरार्डन हिला जी मुलगी झाली होती, ती एक वर्षाची होऊन मरण पावली.

स्वीड सरकाराच्या आरमारास आपल्या आरमारानें हठविलें, असें कळल्यावर सर्व रूस लोकांस मोठा आनंद झाला. त्या संबंधानें झारास कितीएक बडे लोकांनीं मोठमोठ्या मेजवान्या दिल्या. एव्हरेन स्क्लिड म्हणून स्वीदनच्या आरमाराचा शूर सरदार धरून आणिला होता, त्यालाही त्या समारंभांस बोलाविले न असत. त्याजवर पीतर फार ममता करीत असे. एके दिवशीं मॅझिकाफ त्याजकडे मंडळी बोलाविली होती. तेथें जेवणें खाणें आटोपल्यावर, इकडच्या तिकडच्या गोष्टी चालल्या. तेव्हां

पीतर, एव्हरेन् स्किल्ड ह्याजकडे वोठ करून, मंडळीस म्हणाला, “अहो, हा पहा शूर सरदार किती धन्य आहे तो. ! हा मोठा इमानी आहे, आणि आपल्या धन्याचा खरा चाकर आहे. ह्याने आपल्या यजमानांची मोठमोठी कामे बजावून भारीभारी बक्षिसं मिळविली आहेत. माझ्या मोठमोठ्या सरदारांचे प्राण ह्याने घेतले आहेत; तरी, जावत्काळपर्यंत हा मजपारी आहे, तावत्कालपर्यंत मी ह्याचा चांगला सांभाळ करीन.” नंतर त्या सरदाराकडे वळून तो त्यास बोलला, “कांहीं चिंता नाही; मी तुम्हांस तुमच्या सर्व अपराधांची क्षमा करितों; मी तुम्हांस कांहीं कमी पडू देणार नाही; ह्या माझ्या वचनावर तुम्ही स्वस्थ राहा; कांहीं काळजी करूनका.” त्यावर एव्हरेन स्किल्ड ह्याने पीतरास उत्तर केले, “ठीक आहे. आपण जो मद्यवर लोभ करितां, त्याबद्दल मी आपला आत्यंत अभारी आहे. मी आपल्या धन्यारी कसाही बरावाईट वागलों म्हणा; परंतु, मला नर असें वाटते कीं, माझे जें कर्तव्य कर्म असें मी समजतों, त्याहून अधिक असें मी कांहींएक केले नाही. मी मरण मिळविण्याचे पुष्कळ प्रयत्न केले; परंतु, तें मला प्राप्त झालें नाही, त्यास माझा उपाय नाही. असो, परमेश्वर ठेवील तसें राहणें भाग आहे. तथापि, दुःखांत सुख एवढेंच कीं, मी आपणां-सारख्या सुजाण आणि दयाळू प्रभूच्या हातीं सांपडलों आहे. ! आपलें निरंतर कल्याण असो.”

इतके झाल्यावर, पीतर आपल्या इतर लोकांस उद्देशून बोलला, तें असें.— “मद्देशवांधवहो, वीस वर्षांपूर्वी मी गलबतें बांधण्याच्या कामांत गुंतलों होतो, तेव्हां आपले लोकांत एवढें शौर्य आहे, आणि ते एवढ्या प्रबल लोकांशी युद्ध करून असा अप्रतिम जय मिळवितील, अशी कोणाचे मनांत कल्पना तरी आली होती काय. ? इतिहासकारांचें मत असें आहे कीं, ग्रीसदेश हें विद्यादेवीचें माहेर आहे; तेथें विपरीत काल प्राप्त हो-



ऊन तिला थारा न राहिल्यामुळे, ती इतालीदेशांत गेली, आणि तेथून सर्व युरोपभरं पसरली; ती, आपल्या वाडवडिलांच्या हेंकटपणामुळे, कांहीं कालपर्यंत पोलांदांन राहिली होती. पोल लोक आणि जर्मन लोक पूर्वी अगदी, आपणांप्रमाणेच, आज्ञानांधःकारांत चांचपडत होते; परंतु, त्यांच्या राज्यकर्त्यांच्या उद्योगाच्या योगाने, ग्रीक लोकांप्रमाणे, विद्याज्ञान, कलाकौशल्य आणि इतर सुधारणा त्यांचा त्यांनी यथेच्छ उपभोग घेतला. त्या विद्याज्ञानसुखाचा उपभोग घेण्याची आतां आपली पाळी आली आहे, असें मला वाटते. तुम्हो आज्ञाधारक तर आहांच, आणखी ज्ञान संपादनाचा उद्योग करा, म्हणजे झालें. माझा अभिप्राय असा आहे की, मनुष्याच्या शरीरांत रक्त जसें फिरत असते, त्याप्रमाणे, विद्याज्ञानकलादिकांचें वर्चस्व ह्या पृथ्वीच्या पाठीवर फिरत आहे. सांप्रत कार्ती हे वर्चस्व ब्रितन, फ्रान्स, जर्मनी, ह्या देशांमध्ये आहे; ते आपले बिन्हाड तेथून उचलून, कांहीं वर्षे आपणांमध्ये घालविण्याकरितां इकडे निघून येईल; आणि मग कदाचित् आपल्या पहिल्या घरीं म्हणजे ग्रीस देशास निघून जाईल. परंतु, ते जांपर्यंत आपणांमध्ये आहे, तोंपर्यंत तुम्ही उद्योग करा, आणि पशुप्राप्त्यर्थं जगदीश्वराची प्रार्थना करा, हेंच माझे तुम्हांपार्शीं मागणें आहे. अहो, परमेश्वर कृपा करील तर, तुम्ही आम्ही जीवत आहो तोंच असें घडेल, आणि आपल्या देशाकडे पाहून इतर देश थक होऊन राहातील. !”

हे भाषण ऐकून सर्व लोक अगदी थक होऊन गेले. जशी घेथें मेजवानी झाली, तीप्रमाणें सर्व सरदारांच्या व बडे लोकांच्या घरीं, पाळीपाळीनें मेजवानी अमुक अमुक मुदतीनें व्हावी, अशी त्यानें योजना केली. आणि त्या मेजवान्यांस, सर्व लोकांच्या बायकांनीं, मुलांनीं, व मुलींनीं यावे, आपल्या आम जनांशीं स्वस्थपणें गोष्टी सांगाव्या, खावे, प्यावे, हंसावे,

खेळावें, असा त्यानें पाठ घातला. तेणेंकरून त्या लोकांस व त्यांच्या माणसांस बोलण्याचालण्याची व उठण्यावसण्याची उत्तम रीति लागली; आणि त्यांचीं मनें प्रशस्त झालीं.

पीतराचें खाणेंपिणें वेतात्राताचें असे. तरी, आपल्या जवळच्या लोकांनीं पुष्कळ दारू पिऊन मस्त व्हावें, आणि गोंधळ घालावा, हें पाहण्याची त्याची इच्छा असे. तो दररोज दुपारीं बारावाजतां जेवी. जेवणाचे पदार्थ अगदीं साधे असत; म्हणजे, त्यांत उंची पक्कान् असें फारसें नसे. त्याला ऊनऊन खाणें फार आवडे; म्हणून, तो स्वैपाकाच्या खोलीजवळच्या दिवाणखान्यांत भोजनास बसे, आणि खिडकींतून ताट घेऊन लागलाच जेवायास बसे. भोजन झाल्यावर तो एकवाजतां निजे, तो दोन वाजतां उठे. आणि तेव्हांपासून रात्रीचे दाहा घटका रात्रीपर्यंत तो आपला सगळा काळ गमतीत घालवी. तो रात्रीं दाहावाजतां निजावयास जाई, तो पाहांटेस बरोबर चारवाजतां उठे. आणि तेव्हांपासून जेवायाची वेळ होई तोंपर्यंत तो, आपल्या प्रधानमंडळीस हाताखालीं घेऊन, राज्याचें काम पाही. असा त्याचा नित्यक्रम होता. तो संध्याकाळीं जेवितनसे; तरी, कयाथेराईन वगैरे घरचीं माणसें जेवूं लागलीं म्हणजे त्यांजपारीं बसून इकडच्या तिकडच्या पुष्कळ गोष्टी सांगे.

पीतर्सबर्ग शहराजवळ एक बेट आहे, तेथें पीतरानें एक बंगला बांधविला होता. तेथें मेजवान्यांचे थाड तो हरहमेष करीत असे. त्या ठिकाणीं जाण्यास लोकांस होड्या लागत. त्या, पीतरानें, त्यांच्या त्यांच्या योग्यतेप्रमाणें, लहानमोठ्या बांधून दिल्या होत्या. पण, त्या लोकांपासून असा करार करून घेतला होता कीं, त्या होड्या आम्ही नेहमीं दुरुस्त राखूं. सरकारी पैशानें बांधून दिलेल्या होड्या, पाहिजे तेव्हां लढाईच्यावगैरे उपयोगी पडाव्या, आणि, होड्यांची यथास्थित तजवीज ठेवण्याची संवय आपल्या लोकांस लागावी, हा पीतराच्या मनांतला मुख्य

आशय होता. सरकारी पैशाच्या खर्चाने पीतर जे कांहीं करी, त्याचा सगळा रोंख लोकांच्या सुधारणेकडे असे.

ह्या संधीस त्याला त्रास उत्पन्न होण्यासारखी एक गोष्ट त्याच्या नजरेस आली. ती अशी. आपल्या देशाचा व्यापार कसाकाय चालला आहे, अशाविषयी त्याने दच व्यापार्यांत बारीक रीतीने चौकशी केली. तेव्हां त्याला असे दिसून आले की, व्यापाराचे सगळे सूत्र सरकारी कामदारांनी आपल्या हाती ठेविल्यामुळे तो कमी होत चालला आहे; फौजेतल्या लोकांस रोजमुरा वेळच्यावेळी मिळत नाही; सरकारी अमलदार खजिन्यांतला पैसा वापरतात; सरकारचे उत्पन्न कमतावत चालले आहे; आणि सर्व राज्यकारभारांत घोंटाळा होऊन गेला आहे, असे त्यास समजले. तेव्हां त्याला अतिशयित वाईठ वाटले. त्याने लागलीच त्याची चौकशी चालविली. त्या वेळी, त्या प्रकरणांत मॅझिकाफ वगैरे मेहरबानीतल्या मंडळीचेंही आंग आहे, असे त्याच्या दृष्टोत्पत्तीस आले. परंतु, आम्ही बाहेर मोहिर्मावर होतो, मागे कोणी काय केले ते आम्हांला माहित नाही, अशी त्यांनी तकरार घेतली. ती कांहीं अंशी खरी होती. तथापि ते निर्दोष ठरले नाहीत; ह्यास्तव पीतराने त्यांच्या जिनग्या जप्त करविल्या. आणि ज्यांवर ते अपराध चांगले साबित झाले, त्यांस सैबीरिआ देशामध्ये काळ्यापाण्यावर पाठविले. ह्या दिकाणी एक गोष्ट विशेष लक्षांत ठेवण्यासारखी आहे. ती ही की, मॅझिकाफ वगैरे मंडळीवर जरी झार याची मोठी मेहरबानी असे, तरी, ते अपराधांत सांपडल्यावर त्यांची जिनगी जप्त करण्यास त्याने मागे पुढे पाहिले नाही.

नंतर थोड्या वेळाने अशीच एक दुःखदायक गोष्ट घडून आली. ती कोणती ती ऐका. पीतर ह्याची सून, म्हणजे अलेक्सिसाची बायको, गरोदर होती, ती प्रसूत होऊन तिला मुलगा झाला. ही स्त्री स्वभावाने फार उत्तम असल्यामुळे, ती

झारास, क्याथेराइनीस, आणि दरबारच्या सर्व मंडळीस फार आवडत असे. परंतु, तिचा भ्रतार वाईट चालीचा आणि व्यसनी होता. त्यास ती केवळ दुष्टासारखी दिसे. तो तिजवर वारंवार रागे भरे, तिचा अपमान करी, आणि तिच्या समक्ष आपल्या राखेशीं नानाप्रकारचे विलास करी. तेणेकरून त्या सुशील स्त्रीला अत्यंत दुःख होत असे. ती मरणाची अगदीं मार्ग-प्रतीक्षा करीत होती. तिला पुत्र झाल्याचें कांहीं एक वाटलें नाहीं. त्या बाळांतपणांत ती फार अजारी पडली, तेव्हां पीतर तिला औषधोपचार करवूं लागला. वैद्य औषधाचा पेला घेऊन तिजपारीं गेला त्या वेळीं तिनें त्याला हात जोडून म्हटलें, “महाराज, मला हें औषधविवपध कांहीं नको आतां. ! मला मरण पाहिजे. ! जगून तरी काय करायाचें. ? मरूंया मला आतां स्वस्थ. !” पीतरही स्वतः फार अजारी होता; तो हें तिचें बोलणें ऐकून तिजकडे वळला. तेव्हां, अति नम्रपणानें, सन्मानपूर्वक तिनें त्यास असें सांगितलें कीं, “मामोजी, पीतर आतां निघालें. ! मजवर लोभ असावा, आणि माझ्या ह्या तान्ह्याचा प्रतिपाळ आपण करावा, एवढेंच माझें शेवटचें मागणें आहे. !” हे शब्द कानीं पडतांच, त्या शूर झाराच्या नेत्रांतून खळखळां अश्रुधारा वाहूं लागल्या. ! त्यानें त्या मुलाचा उत्तम रीतीनें सांभाळ करण्याविषयीं तिला अभिवचन दिलें; तें कानीं पडतांक्षणीं तिनें प्राण सोडिला. ! पहा. ! ‘सबसें जी प्यारा’ असें म्हणतात. पण, आईला, आपल्या जीवापेक्षां मुलाचा जीव अधिक प्रिय वाटतो. ! असो. हेंच बालक मोठें होऊन, क्याथेराइन राणीच्या मागून दुसरा पीतर असें नामधारण करून, रूसच्या गादीवर बसलें.

पीतराची सुशील सून निवर्तली त्या दिवशीं त्याला अत्यंत दुःख झालें, हें खरें. पण तें पुरतें एक दिवस देखील टिकलें नाहीं. कारण, ती दुःखकरक गोष्ट घडली त्याच्या दुसन्याच

दिवशीं कथायेराइन राणी पुत्र प्रसवली. तेव्हां पीतरास परम आन्हाद झाला. पीतरास शहरामध्ये, तत्संबंधी, एक सारखा दाहा दिवस उत्सव चालला होता. त्या समारंभांत मद्यपानाची तर कांहीं कमाल होऊन गेली. पीतराच्या वाड्यामध्ये शेवटची मजालस झाली, त्या वेळीं, प्रत्येक गृहस्थाने एक एक तांब्या दाखू प्याली पाहिजे, असा त्यानें आग्रह चालविला. तेथच्या गोंधळाचें वर्णन कपतान ब्रूस साहेबानें केलें आहे. त्यांत असें आहे कीं, “ त्या भानगडींतून आपण कसें तरी बाहेर पडून जावं, म्हणून मी त्या दिवाणखान्यांतून हळूच निघालों. मला दारावरच्या पाहरेकऱ्यानें ‘ मज्जाव ’ केलें; परंतु, त्यास मी असा बाहणा सांगितला कीं; मी झार साहेबांचा कांहीं निरोप कोणास सांगायला जात आहे; तेव्हां त्यानें मला सोडिलें. तेथून जो मी निघालों, तो नीट केलदनमन त्या नांवाच्या गृहस्थाच्या घरीं गेलों. तो गृहस्थ पूर्वीं झाराचा गुरु होता; व त्यावर त्याची मोठी मेहेरबानी असे. मी जाऊन बसलों; इतक्यांत, तांब्याभर दाखू पिऊन त्या गृहस्थाची स्वारी हुलत हुलत तेथें येऊन मेजाजवळ एका खुर्चीवर बसली. त्यानंतर त्यानें, थोडासा वेळ जाऊं देऊन, आपलें डोकें त्या मेजावर टेंकिलें, आणि त्याला तेथें गाढमूठ झोंप लागली असें दिसलें. परंतु, अशी झोंप त्याला नेहमीं लागे, म्हणून त्याच्या घरांतल्या माणसांनीं त्याजकडे लक्ष दिलें नाहीं. परंतु कांहीं हालचाल नाहीं असें पाहून, त्याची बायको त्याजपारीं गेली, आणि त्याला हालवूं हुलवूं लागली. तीं तो गतघाण झाला आहे, असें तिला समजलें. ! मग तेथें जो आकांत झाला त्यास पारावार नाहीं. ! मीं लागलेंच हें वर्तमान पीतरास कळविलें. तेव्हां त्यास फार वाईट वाटलें, आणि तो ताबडतोब त्याच्या घरीं आला. त्यानें त्याच्या विधवा स्त्रीचें सांत्वन केलें; आणि तिच्या भ्रतारास सरकारच्या खर्चानें मूठमाती द्यावी, असें ठरविलें. नंतर, त्या

गरीब विचान्या विधवेस त्याने थोडेंसे पेनशन ही करून दिले. - पीतर हा एवढा विचारी आणि प्रजेस जपणारा राजा असून, त्याच्या छांदिष्टपणामुळे अशा दुःखदायक गोष्टी घडाल्या, हें शोभत नाही.

इ० स० १७१४ च्या शेवटीं कांहीं महिने, व इ० स० १७१५ च्या आरंभीं कांहीं महिने पीतर हा पीतर्सबर्ग शहरांत राहिला होता; तेव्हां त्या शहराची भरभराट पाहून त्याला अत्यानंद झाला. तो स्वतः, त्याचे प्रधान, व त्याचे दरवारचे इतर बडे लोक तेथे येऊन राहिल्यामुळे, त्या शहरांतील घरे लांकडी बांधीत असत, तीं ह्यापुढे विटांचीं बांधावीं, असें त्याने ठरविले. गोद्या वगैरे सरकारी इमारती बांधण्याकरितां सुमारे ४०००० बंदीवान त्याने लाविले होते. त्यांतले पुष्कळ लोक रोगाने व थंडीच्या कडाख्यानं मरण पावले. तरी, क्याथेराइन, दयालुत्वेकरून, त्यांस औषधे व जाडीभरडी वस्त्रे वारंवार वांटित असे. सेंटहिलायर ह्या नांवाचा एक फ्रेंच गृहस्थ मुख्य गृह नेमून त्याने तेथे एक मोठी पाठशाला स्थापिली. तींत भाषा, गणित, दांडपट्याचे खेळ, घोड्यावर बसणें इत्यादि उपयुक्त विद्या शिकवीत असत. पीतरास त्याच्या प्रवासामध्ये जो एक अप्रतिम कृत्रिम भूगोल मिळाला होता, तो त्याने ह्या पाठशाळेंत आणून ठेविला.

ह्या वेळेच्या सुमारास जगामध्ये पीतराची कीर्ति किती वाढली होती, हें प्रदर्शित करण्यास आम्ही एक गोष्ट सांगतो. ती ही की, इराणच्या बादशाहा कडून, एक हत्ती आणि पांच सिंह असा नजराणा घेऊन, एक वकील त्याचे दरबारीं आला होता; आणि तारार लोकांच्या त्रासांतून मुक्त होण्यास साह्य मागण्याकरितां, उजवेग लोकांचा सरदार महंमद ह्याजकडूनही एक वकील आला होता. इतक्या अंतरावरचे राजे पीतराची मर्जी

संपादण्याविषयी व त्याचें साह्य घेण्याविषयी झटत होते, ही गोष्ट झार ह्यास अत्यंत भूषणप्रद होय.

स्वीदनच्या बाराव्या चार्लसाविषयी जें मागच्या भागांत सांगितलें आहे, तें वाचकांच्या लक्षांत असेलच. तो तुर्कस्थानच्या सुलतानाच्या मुलुखांतून गुण उधळून निघाला, तो, वेष बदलून इ० स० १७१४ च्या नोवेंबर महिन्याच्या १४ व्या तारखेस स्त्रालसंद येथें आला. नंतर त्यानें आपलें स्वरूप प्रकट केलें. आपला राजा इतके दिवस नाहींसा झाला होता तो आला, असें पाहून त्याच्या प्रजेस परम संतोष झाला. त्यांनीं त्याचा मोठा आदरसत्कार केला. ठीकच आहे. इतर राजांनीं त्याचा पराभव केला, म्हणून तो आपले प्रजेचा राजा नाहीं असा झाला कीं काय. १ त्याच्या हातून राज्यव्यवहारांत ज्या चुक्या घडल्या होत्या, त्या म्हणजे त्याच्या लोकांस माहित नव्हत्या असें नाहीं. तथापि, त्या सगळ्या एके बाजूस ठेवून त्यांनीं त्याला पुनः नवें २५००० सैन्य ठेवण्यापुरतें द्रव्य दिलें.

ही इकडे तयारी झाली असें समजतांच, पीतरानें, प्रुशिया, देन्मार्क, पोलंड, आणि इंग्लंड येथील राजे आपणाकडे वळवून घेऊन, युद्धाची सिद्धता केली. ह्या तिघांचें एकत्र सैन्य स्त्रालसंद येथें जमून त्यानें त्यास वेढा घातला. तेव्हां चार्लस हा आंत कांडला गेला. त्याला असें वाटलें कीं, कांहीं दिवसांपूर्वी आपण तुर्क सरकारच्या मुलुखांत एकान्तस्थलीं होतो, ते आतां स्वदेशामध्यें प्रतिबंधांत पडलों. स्त्रालसंद हें स्थल मोठ्या बंदोबस्ताचें होतें; तेणेंकरून वेढा घालणारांचा उपाय चालेना. तथापि, इ० स० १७१७त आंतले लोक अगदीं टेंकीस आले; आणि आतां शत्रूच्या हातीं लागण्याशिवाय दुसरा उपाय राहिला नाहीं, असें जेव्हां त्यांस झालें, तेव्हां त्यांनीं, आपल्या राजास एका होर्डांत बसवून, दहा लाखांसहवर्तमान, मोठ्या युक्तीनें काढून दिलें; आणि आपण प्रुशियाच्या राजाच्या स्वाधीन झाले.

इतक्यांत पीतरानें, फिनलांद सगळें काबीज केलें, आणि तेथच्या बंदोबस्तास गालिटझिन ह्याच्या हाता खाली पुष्कळ फौज त्या ठिकाणी ठेविली. स्केरिमाताफ हा, चवदा पंधरा हजार लोकांसहवर्तमान पायरानिआ ह्या प्रांतांत होता; आणि ब्रूस व बाअर ह्यांच्या हाताखाली ३०००० लष्कर दिलें होतें, तें पोलंदांत राहिलें होतें. पीतरानें लिव्होनिया आणि एस्थोनिया ह्यांतील पुष्कळ प्रांत आपणाकडे जिंकून घेतले; शिवाय, फिनलांदच्या दोन्ही किनाऱ्यांवरचा मुलुरव त्याजकडे होता तो वेगळाच. सारांश, त्यास, स्वीदनच्या राजाचें भय असें कोठें राहिलें नाहीं. तेव्हां, पुनः एकदा युरोप खंडांत प्रवास करण्यास निघावें, असें त्याच्या मनांत आलें.

त्याप्रमाणें तो देश पाहावयास निघाला. तेव्हां त्याजबरोबर त्याची पट्टराणी कयाथेराइन ही होती. ह्या खेपेस त्यानें स्त्रालसंद, मेक्लिनवर्ग, हॉमबर्ग, आणि पिरमोंत हीं स्थलें पाहिलीं; आणि तो मग स्क्यूरिन येथें आला. नंतर तेथून तो कोपेनहेगेन येथें गेला. तेथें तो दोनतीन महिने राहिला. आणि त्या ठिकाणी जें कांहीं पाहण्यासारखें म्हणून होतें, तें सर्व त्यानें लक्षपूर्वक पाहिलें. येथें देन्मार्कच्या राजानें त्याची बरदास्त उत्तम प्रकारची ठेविली होती. तेथून तो निघाला तो हालंदांत गेला. त्याची प्रिय पत्नी जरा आजारी पडली होती, म्हणून ती कांहीं मुकाम मागें राहिली होती, तीही त्यास लवकरच येऊन मिळाली. तेव्हां तिच्या तिसऱ्या खेपेचे दिवस अगदीं भरले होते. तेथें प्रवासांतच ती प्रसूत झाली. तिला पुत्र झाला होता, तो लागलाच दुसरे दिवशीं मरण पावला. पीतर झांदाम येथें पांचतांच त्याची ओळखीची सगळी जुनी मंडळी त्यास भेटली. तेणेंकरून त्याला परम संतोष झाला. त्या मंडळीनें त्याचा फार आदरसत्कार केला; आणि तोही त्यांशीं, मन मोकळेंकरून, अगदीं बरोबरीच्या नात्यानें वागला. तो एकुणीस वर्षी-



पूर्वी जसा होता, तसाच त्या लोकांस तो ह्या वेळीं आढळला. त्याच्या प्रकृतीमध्ये त्यांस फरक काय तो एवढाच दिसला की, पूर्वी त्याला मंडळी पाहिली म्हणजे थरकांप होत असे, ती त्याची खोढी जाऊन, तो मंडळींत पुष्कळ बोलूं चालूं लागला. अगदीं पहिल्यानें, मागच्या खेपेस, सुतारकाम शिकते वेळीं, तो ज्या खोळींत राहात होता, ती त्यानें बुद्ध्या जाऊन पाहिली. ती, तेथच्या लोकांनीं चांगली दुरुस्त राखून, तिला 'राजवाडा' असें नांव दिलें होते. ती झोंपडी अद्यापपर्यंत जतन करून ठेविली आहे, असें म्हणतात. त्याच्या एका खोळींत एक मेज आणि तीन खुर्च्या ज्या तेव्हां होत्या, त्या अद्यापि तशाच आहेत. त्या खोळींत पाऊल ठेवितांच पीतराला ते पहिले दिवस आठवले, आणि तो किंचित स्तब्ध राहिला. त्या वेळीं त्याचे मनांत काय काय विचार आले असतील, हें त्याचें त्यास ठाऊक. ह्या खोळींत, एकांतीं बसून तो परमेश्वराची प्रार्थना करीत असे. ते त्याच्या स्मरणांत आलें असेल. आणि ते केवळ आभ्यासाचे दिवस निघून जाऊन ह्या सुखाचा समय विश्वंभरानें ह्याच ठिकाणीं आज एकुणीस वर्षांनंतर दाखविला, म्हणून त्याचे ठायीं भक्तिरस उभा राहिला असेल; असो.

ह्या नंतर तो पारिस शहरीं गेला. तेथच्या बादशाहानें त्याच्या आदरातिथ्याची मोठी तयारी केली होती. परंतु, तो डामडोल त्याला आवडत नसे. म्हणून तो त्या राजधानींत केव्हां चुटकर आला हें फार कोणाला समजलें देखील नाहीं. त्यास उतरण्याकरितां बादशाहानें एक चांगला मोठा वाडा तयार करवून ठेविला होता. तेथें तो राहिला नाहीं. त्यानें शहरच्या एका कोपऱ्यास एक लहानसं घर घेतलें, आणि तेथें आपलें बिऱ्हाळ ठेविलें. तरी बादशाहा त्याचे बरदास्तीकरितां आपले लोक तेथें पाठवीत असे. ते त्यास खाण्याचे उंची उंची पदार्थ आणून देत, आणि त्याच्या पुढें पुढें करीत, तेव्हां तो त्यांस

म्हणे कीं, “बाबानो, मी शिपाई आहे; थोडीशी भाकर आणि थोडीशी साधी दारू मला मिळाली, म्हणजे मला दुसरें कांहीं लागत नाहीं; मला मोठ्या दिवाणखान्यांपेक्षां लहानसर खोल्या विशेष आवडतात; डौल आणि समारंभ ह्यांची इच्छा मला मुळींच नाहीं; ते मला खरोखर नकोत; आपले लोकांस व्यर्थ श्रम मी कधीही देणार नाहीं.” पीतर असें बोले आणि असाच चाले, ही गोष्ट, राजे लोकांसच नव्हे, तर सर्व प्रकारच्या लहान मोठ्या मनुष्यांस किता घेण्यासारखी आहे.

पीतरानें, पारीस शहरांतल्या पाहण्यासारख्या होत्या तित क्या सर्व वस्तु पाहिल्या. तो जेथें जेथें गेला, तेथें तेथें त्याला संतोषविण्याची सर्व नजवीज योजिलेली असे. स्वतः त्याची व कयाथेराइनीची तसवीर मोठ्या सन्मानानें ठेविलेली अशी त्यानें एक जागा पाहिली. तो एके दिवशीं तेथील टांकसाळ पाहावयास गेला, तेव्हां, तेथील यंत्रांतून उडून एक नाणें पडकर त्याच्या पायांपारीं पडलें. तें तो उचलून पाहूं लागला तो त्याज वरही त्याचा मुखवटा खोदलेला त्याच्या दृष्टीस पडला, तेणेंकरून त्याला परम संतोष झाला.

त्या संधीस तेथें वालिस ह्या नांवाचा एक इंग्लिश गृहस्थ नेत्रवैद्य होता; तो, डोळे अगदीं गेले असले तरी देखील ते चंगले नीट करीत असे. अशा प्रकारची एक गोष्ट पीतरास त्यानें प्रत्यक्ष करून दाखविली. तिचा त्याला मोठा चमत्कार वाटला. त्यानें वालिस ह्याची फार तारीफ केली. आणि त्यास असें सांगितलें कीं, आम्ही रूस देशीं परत गेल्यानंतर एक चांगला हुशार तरुण मनुष्य आपणांकडे पाठवून देऊं, त्यास ही विद्या कृपा करून शिकवावी. झाराचें म्हणणें वालिस ह्यानें मोठ्या आनंदानें कबूल केलें. उपयुक्त विद्या परकीय मनुष्याचे ठायीं आढळली म्हणजे ती आपले लोकांस प्राप्त करून देण्याविषयी

त्याची किती उत्सुकता होती, हे ह्या गोटीवरून विशेष स्पष्ट दिसून येते. दरिद्री, धनलोभी मनुष्य सुवर्णकणाविपर्यां जितकी आस्था बाळगितो, तीहीपेक्षां अधिक पीतर स्वदेशकल्याणोपायांविपर्यां अधिक दक्षता ठेवीत असे, असे म्हटल्यास चिंता नाही.

फ्रान्स देशाची उत्तमावस्था होण्यास जे पुरुष कारणीभूत झाले, त्यांत रेशलू ह्याची गणना आहे. हा पुरुष फार शाहणाकारभारी होता. त्याला फ्रेंच लोक मोठा मानितात. त्याचा पुतळा पाहण्याकरितां पीतराची स्वारी गेली होती. ती मूर्ति दृष्टीस पडल्यावरोत्र त्याच्या थोरपणाविपर्यां पूज्यभाव झार ह्याचे मनांत उभा राहिला. त्या पुतळ्याकडे पाहात तो कांहीं वेळपर्यंत अगदीं स्तब्ध उभा होता. नंतर जरा हंसल्या सारखें करून तो त्याजकडे वळून म्हणाला, “ महाराज आपण घन्य आहां. ! आपण जर मला राजनीति पढवितां, तर मी आपणांस आपलें अर्धे राज्य दिलें असतें. ! ” पीतर असें बोलला ह्यांत कांहीं नवल नाही. कारण, रेशलू ह्याच्या राजनीतीची योग्यताच स्वरोस्वर तशी होती.

पीतर पूर्वीं इंग्लंडास गेला होता, तेव्हां जसे त्यानें तेथून कितीएक कारागीर आपणावरोवर नेले, तसे ह्या वेळीं फ्रान्स देशांतूनही कांहीं नेले. त्यानें फ्रान्स देशांतले बहुतेक कारखाने पाहिले, आणि त्यांत जें त्यास विशेष दिसलें, तें त्यानें लक्षांत ठेविलें. तो इंग्लंडास गेला होता, तेव्हांची पार्लमेंत पाहण्याची जी त्याची गोष्ट मागे लिहिली आहे, ती वाचकांच्या लक्षांत असेलच. तसा प्रकार फ्रान्सामध्ये ह्या खेपेस घडला नाही. कारण, पीतराचे ठायीं तेव्हां जो लाजाळूपणा आणि भिन्नेपणा होता, तो ह्या वेळीं नाहीसा होऊन, तो चांगला सभाधीट झाला होता. त्यानें फ्रान्स देशाची पार्लमेंत सभा, आंत

जाऊन, सावकाशपणें पाहिली; आणि मंडळीमध्ये जाऊन कितीएक थोर पुरुषांच्या भेटी घेतल्या.

ह्याप्रमाणें पारिस शहरांतलें काम आटपल्यावर, पीतर परत आमस्तर्दाम येथें आला. तेथें त्याची प्रिय भार्या क्याथेरा-इन ही राहिली होती, ती त्याला भेटली. त्या ठिकाणीं दच अमलदारांनीं तिची चांगली वरदास्त ठेविली होती. तिला चैन पडेना किंवा तिचा वेळ जाईना तेव्हां, जाहाजांच्या लुटुपुटूच्या लढाया तिला दाखवून, ते तिची कालक्रमणा करीत.

तेथून आपली प्रिय पत्नी वरोवर घेऊन, पीतर बर्लिन शहरास जावयास निघाला. तो साक्सनी देशांतून चालला तेव्हां त्याला वाटेंत वित्तैमवर्ग हें गांव लागलें. तेथें पाहण्यासारखें काय आहे, ह्याविषयी चौकशी करीत असतां त्यास कोणीं असें सांगितलें कीं, ख्रीस्ती धर्मपंथांची उत्कृष्ट सुधारणा करणारा प्रसिद्ध धार्मिक आणि पवित्र पुरुष जो लूथर, त्याची वसण्याची खोली अद्याप तेथें जशीची तशीच राखून ठेविली आहे, व त्याचा पितळेचा पुतळा केलेला आहे. तेव्हां ती जागा व तो पुतळा पाहण्याविषयीं त्यास फार इच्छा उत्पन्न झाली. जेवणास जरा उशीर होता; म्हणून तो तसाच उठून पुतळा पाहावयास गेला. तो दृष्टीस पडला तेव्हां पीतर म्हणाला, “अं: ! ह्या एवढ्या थोरल्या पुरुषास हा एवढासा मान म्हणजे कांहींच नाही. ! ” नंतर तो त्याचे वसावयाचे खोलीकडे गेला. त्या खोलीच्या एका भिंतीवर मोठा थोरला एक शार्चा डाग पडला होता, त्याजकडे त्याची दृष्टि गेली. तेव्हां, ती जागा दाखविण्याकरितां जो मनुष्य त्याजवरोवर आला होता, त्यानें त्यास असें सांगितलें कीं, लूथर हा पवित्र पंथाविषयीं कांहीं लिहित असतां, सैतान त्याचे डोळ्यांसमोर येऊन नाचूं लागलें; त्यावर संतापून, त्यास मा-

\* हा पुरुष इस्त्रिचन येथें इ० स० १५८३ त जन्मला; आणि तेथेंच इ० स० १५४६ त मरण पावला.

रण्याकरितां म्हणून जी दऊत त्यानें फेंकिली, तिजमधील ही शार्ई तेव्हां उडालेली आहे; कांहीं केलें तरी हा डांग जात नाहीं! ही भोळसरपणाची गोष्ट पीतरास अगदीं खोटी वाटली. कार-ण, लूथर एवढा विद्वान आणि विचारी असतां, आपणापुढें सै-तान उड्या मारीत आहे, अशी कल्पना त्याचे मनांत कशी आली असावी, ह्याचा उलगडा त्याच्यानें होईना. तें स्थल ज्यांनीं पाहिलें होतें, त्यांनीं आपलीं नांवें लेथील धुरकटले-ल्या काळ्या भिंतीवर पांढऱ्या खडूनें लिहून ठेविलीं होतीं, त्यां खालीं पीतरानें आपलें नांव स्वहस्तें रूस लिपीमध्ये लिहून ठेविलें; तें अद्यापपर्यंत देखील दिसतें असें सांगतात.

क्याथेराइन हीस मगून सावकाश यात्रयास सांगून, पीतर, आपण सडा फार जलदीनें बर्लिन येथें गेला. तेथील राजा हा झार सकुटुंब यावयाचा म्हणून मोठी तयारी करून राहिला हो-ता. परंतु, असा अवेळीं आणि गुपचूप तो एकाद्या साधारण म्हाणसाप्रमाणें शहरांत आला, कीं तें त्याला लवकर समजलें सुद्धां नाहीं. तो येणार म्हणून त्याच्या वकीलानें त्याजकरितां एक वाडा पाहून ठेविला होता; त्यांत तो जाऊन उतरला. नंतर फ्रेदरिक राजानें आपला एक मोठा अमलदार त्याजकडे पाठवू-न, त्याचे द्वारें झारास कळविलें कीं, आपण आलां येणेंकरून आम्हांस बहुत संतोष झाला आहे. त्यावर त्यानें राजास असें सांगून पाठविलें कीं, 'आपली जर मर्जी असेल, तर उद्यां दुपारीं आपणांस भेटेन.' तें ऐकून राजास बरें वाटलें. आणि त्यानें दुसरे दिवशीं त्या वेळीं, आपले दोन तीन रथ, त्यास आण-ण्याकरितां त्या वाड्यासमोर नेऊन उभे करविले. पीतरानें वि-द्याभ्यासाकरितां जे कांहीं रूसचे तरुण पुरुष पूर्वींच तेथें पाठ-विले होते, तेही त्या रथांत त्याची वाट पाहात बसले. तो वा-ड्यांतून आतां येतो घटके येतो, असें होतां होतां बराच वेळ झाला. तो इकडे, मागील दारानें पीतर बाहेर पडून, राजवा-

ड्यांत जाऊन, राजाजवळ गोष्टी सांगत वसला सुद्धां. ! हें ऐकून सर्व लोकांस मोठें नवल वाटलें. असा एकाएकी आणि एकाकी झार आपणाकडे आला असें पाहून राजाही अगदीं चकित झाला. त्या वेळीं पीतरानें त्यास असें सांगितलें कीं, “डाम-डौलाचा मला अगदीं कंटाळा आहे. त्याची मला मुळींच सवय नाही. मी आज चाललों त्याच्या पांचपट देखील मी एका दिवसांत चालेन. ”

झार येऊन पोहोचल्यावर दोन तीन दिवसांनीं क्याथेराइन हिची स्वारी वर्लिनास आली. तेथें पीतराचा व तिचा आदर सत्कार फ्रेदरिकानें उत्तम प्रकारें केला. मेजवान्यांचा वगैरे सर्व थाट यथास्थित झाला. तेथें कितीएक चमत्कारिक वस्तूंची खरेदी केल्यावर, व जें पाहण्यासारखें होतें तें पाहिल्यावर, पीतराची स्वारी पुनः हॉलंड देशांत प्राप्त झाली. तेथें जे अनेक पदार्थ त्यानें विकत घेतले, त्यांमध्ये शरीररचनेच्या संबंधीं प्राण्यांचे जे असंख्यात मासले रेस्कनामक विद्वान गृहस्थानें पन्नास वर्षे स्वपून जमविले होते, ते सर्व ३०००० फ्लारिन्सांस खरीद केले, आणि स्वदेशीं नेले.

हें सगळें बाहेरून यथास्थित चालत होतें. परंतु, पीतरास कुटुंबकलहापासून जें मोठें दुःख भोगावें लागलें, तें अद्याप सांगवयाचें राहिलें आहे. तें आतां सांगतों. झार त्याचा पुत्र आलेक्सिस हा फार वाईट चालीचा पुरुष असून, त्याच्या जाचामुळेच त्याची पत्नी मरण पावली, ही गोष्ट मागे वर्णिली आहे, ती आमच्या वाचकांच्या लक्षांत असेलच. आणखी शिवाय असें होतें कीं, पीतराच्या विरुद्ध जो जुन्या लोकांचा कट होता, त्यांत हा अग्रगण्य असे. आणि झार जी सुधारणा करी, तीस तो नांवें ठेवी इतकेंच केवळ नव्हे; तर, ती जेणेंकरून बंद पडेल, तसे प्रयत्न तो करीत असे. हें सगळें वर्तमान पीतरास

\* एक फ्लारिन्स म्हणजे सुमारे तीन आणे.

विदीत होतें; व आपल्या पश्चात त्याच हातीं राज्य गेलें म्हणजे हां इतक्या सगळ्या उद्योगाची व लोकसुधारणेची मृत्तिका करून टाकील, असें त्याच्या मनांत येऊन चुकलें होतें. त्या-स्तव, त्यास ताळ्यावर आणावें, अथवा त्यास राजाधिकार मिळूनये असा बंदोबस्त करून टाकावा, असा त्याचा निश्चय झाला होता. त्याविषयी तो नेहमीं विचार करीत असे. फ्रान्स वगैरे देश पाहण्यास निघण्यापूर्वीं त्यानें आलेक्सिसास एक पत्र लिहिलें. त्यांत असें होतें, कीं, “ त्वां जें जें कांहीं केलें आहे, आणि तूं जें जें करीत आहेस, तें तें सर्व आम्हांस विदीत आहे; असें झलतेंच करीत जाऊं नको; अडून तरी शुद्धीवर ये; इतकें सांगूनही जर तुझे डोळे न उघडतील, तर शरीराचा निरुपयोगी वाईट अवयव जसा कापून टाकितात, तसा मी तुला राजाधिकार मिळण्याच्या नात्यापासून तोडून टाकीन; तुला नुसतें भय घालण्याकरितां मी असें म्हणतो, असें तूं समजूं नको; मी वोलतो त्याप्रमाणें करावयास चुकावयाचा नाही. आणखी तूं असें मनांत आणशील कीं, मी वडील मुलगा आहे, तेव्हां मला राज्य सहज प्राप्त होईल. परंतु, बावा, त्या भ्रंवशावर राहूं नको. अरे, स्वदेशसुधारणा आणि स्वदेशी जनांचें हित त्यांच्या प्रीत्यर्थ ज्यानें आपल्या स्वतःच्या जीवाकडे पाहिलें नाही, तो, तूं जो त्या दोहोंविषयी परवा न करणारा मनुष्य, त्या तुझ्या जीवाची आस्था काढीभर तरी बाळगील काय. ? माझे राज्य आणि माझा देश हीं तुजसारख्या अप्रयोजक अयोग्य पुत्राच्या हातीं देण्यापेक्षां मी तीं एकाद्या शाहण्या तिन्हाइताच्या हवालीं करीन, हें स्वर्चीत लक्षांत ठेव. ”

त्याचें उत्तर आलेक्सिसानें असें दिलें कीं, “ठीक आहे. मला राज्याची गरज नाही. मी परमेश्वर स्मरून सांगतो कीं, मी राज्यावर चारमा असा कधीं ही सांगणार नाही. माझ्या एवढ्या मुलांचा प्रतिपाळ आपण करावा; आणि माझ्या जीवांत

जीव आहे तोंपर्यंत मला अन्न वस्त्र द्यावे, एवढेच माझे मागणे आहे.” त्यावर त्याच्या बापाने त्यास पुनः असे लिहिले की, “तू आपल्या पत्रांत राज्याच्या वारीसपणाचा मात्र निकाल केला, परंतु तुझ्या अशा दुराचरणापासून जे आम्हांस अतिशयित दुःख होते म्हणून आम्ही प्रदर्शित केले होते, त्याचे तूला कांहीच वाटत नाही असे दिसते. अरे, म्यां तुझ्या बापाने तूला उपदेश केला, त्याच्या योगाने तुझे मन तिळभर देखील वळून ये काय. ? चिंता नाही. आणखी एकवार तूला हे पत्र लिहून पाहतो. पण हे पत्र शेवटचे आहे असे समज. त्वां मागच्या पत्रांत जे मला प्रतिज्ञापूर्वक सांगितले आहे, त्याप्रमाणे तुझ्याने वागवणार नाही. ते लांब दाढ्यांचे लोक तुजवर आशा धरून आहेत. ते तुला नानाप्रकारच्या थापा देतील, भलभलत्या मसलती सांगतील, तुझी बुद्धि फिरवतील, आणि तूला तुझे वचन मोडायस लावतील, त्याचा तू पुरता विचार कर. अरे, तू त्या लोकांस इतका भजतोस; आणि ज्यांने तूला जन्म दिले, त्याशी कृतघ्न होऊन फिरून पडतोस काय. ? अरे तूला समजू लागल्यापासून, त्वां मला कोणत्या एकाद्या कामांत तरी साह्य केले आहे काय. ? तू माझी निंदा करीत नाहीस काय. ? आणि मी आपल्या लोकांच्या बऱ्याकरितां जे जे करितो, त्याचा तू तिरस्कार करीत नाहीस काय. ? तुझे हार्ती जर राज्याधिकार आला, तर, जे कांही मी केले आहे किंवा करीत आहे, त्याचा तू विध्वंस करून टाकिशील, हे मला कळत नाही काय. ? आतां तरी शुद्धीवर ये. आपले आचरण सुधारून माझ्या पत्रातून राज्य करण्यास योग्य हो; अथवा एकदा जोगी तरी हो. त्या पत्राचे उत्तर तू स्वतः मला भेटून दे, अथवा लिहून पाठीव. त्यांतून तू कांहीच करणार नाहीस, तर मी तूला गुन्हेगार समजून तुजशी वागेन. ”

त्याचे उत्तर आलेकिससाने असे लिहून पाठविले की, “आ-



पगांकडून तारीख १९ मीनहूचें पत्र आलें, तें मला काल स-  
 काळीं पावलें. मी आजारी आहे म्हणून आतां माझ्यानें फार  
 लिहवत नाहीं. मी जोगीपणा स्वीकारण्यास सिद्ध आहे. त्यास  
 आपली आज्ञा असावी, एवढेंच मागणें आहे. ” हें पत्र वाचि-  
 ल्यावर पीनर स्वतः त्यास जाऊन भेटला. तेव्हां तो आंथरु-  
 णावर पडला होता; मग तो खरोखर आजारी होता, किंवा आ-  
 जारीपणाचें सोंग त्यानें वेतलें होतें, हें बरोबर समजलें नाहीं.  
 तथापि मी स्वर्गीत जोगी होणार, असें त्यानें त्यास शपथ वाहू-  
 न सांगितलें. तेव्हां पीतरानें त्यास बोध केला कीं, “ बावारे,  
 जोगी होणें हें सुखाचें नाहीं. तो आश्रम फार कठीण आहे.  
 त्यांत अनेक दुःखें सोसावीं लागतात. उगाच उतावळीपणा क-  
 रून भलताच निश्चय करूं नको. पुरता विचार कर. आणि  
 हा विचार फार महत्त्वाचा आहे, म्हणून मी तुला साहा महिन्यां-  
 चा अवकाश देतां. तुझा निश्चय काय होतो तो मला आज-  
 पासून साहा महिन्यांनीं कळीव. ” इतकें बोलणें झाल्यावर, वर<sup>४</sup>  
 सांगितल्याप्रमाणें, झार हा फ्रान्स वगैरे देश पाहण्यास बाहेर  
 पडला. तो कोठ कोठें गेल व त्यानें काय काय केलें, त्याविष-  
 यांची संक्षिप्त हकीकत मागें लिहिली आहे. ती वाचकांच्या  
 लक्षांत असेलच. तिकडे आलेक्सिसाची चैन एकसारखी चा-  
 ललीच होती. झार आपणापार्शीं बोलला काय, आणि त्याविषयीं  
 विचार करावयाचा काय, ही गोष्ट त्याच्या ध्यानीं मनीं सुद्धां  
 नव्हती. परंतु, पीतराचें लक्ष साहा महिन्यांच्या मुदतीवरून  
 चळलें नव्हतें. तो युरोपांत प्रवास करीत असतां कोपेनहेगेन  
 येथें आला, तेव्हां दिलेल्या मुदतीवर एक महिना होऊन चुकल्या  
 होता, तरी आलेक्सिसाकडचें कांहींच उत्तर आलें नाहीं, असें  
 पाहून झार त्यास अतिशयित संताप आला. त्यानें त्याला लाग-  
 लेंच असें लिहून पाठविलें कीं, “ तूं उत्तर पाठविण्यास उशीर  
 लाविलास, हें बरोबर नाहीं. तूं कांहीं शुद्धीवर आला आहेस

काय. ? हैं राज्य माझ्यामार्गे तुला मिळावें, अशा पंथास तूं लागला आहेस काय. ? असें जर कांहीं असेल, तर, आठ दिवसांचे आंत येथें येऊन मला भेट. परंतु, जोगी होण्याचा आपला पहिलाच हेंका जर अद्याप धरून बसला असशील, तर तसेंच स्पष्ट कळीव; आणि कोणत्या दिवशीं त्या पंथाची दीक्षा तूं घेणार, हें मला सांगून पाठीव. ” हें पत्र पाहून, त्याच्या सोबत्यांनीं त्यास अशी मसलत दिली कीं, पीतर इतका तप्त झाला आहे, त्यापेक्षां त्याच्या जवळ जाणें हें आतां नीट नाहीं. म्हणून त्या सर्वांनीं मिळून त्याशीं एक कपट लढविलें. तें असें.— मी आपल्या पित्याच्या आज्ञे प्रमाणें कोपेनहेगेनास जाणार, असें त्यानें दरवारच्या लोकांस कळवून, मॅझिकाफ त्याजपासून वाटखर्चाकरितां पुष्कळ पैसा घेतला. तो लिडोनियाच्या सरहद्दीवर आल्यावर, त्यानें विएना शहराचा मार्ग धरिला. आणि त्या शहरां पांचल्यावर त्यानें स्वसंरक्षणाविषयीं तेथील बादशाहास विनंती केली. आणि त्याजपाशीं एवढेंच मागितलें कीं, पीतर मरेपर्यंत आपण माझा सांभाळ करावा. परंतु, ह्या मुलाचें बोलणें मान्य करून रूस देशच्या झारास दुखवावें, हें त्या बादशाहास बरें वाटलें नाहीं. तेव्हां आलेक्सिस तेथून निघून नेपल्स शहरां गेला.

हें वर्तमान पीतरास समजतांच त्यानें रोमांझाफ आणि तोलस्ताय हे दोन गृहस्थ, बरोबर एक पत्र देऊन, आलेक्सिसाकडे पाठविले. तें पत्र तारीख १० जुलै, सन १७१७ चें होतें. त्यांतला मतलब असा.— “ तोलस्ताय आणि रोमांझाफ हे गृहस्थ तुजकडे गेले आहेत, हे आमचा सर्व मनोदय तुला कळवितील. तूं आमचें ऐकावयास तयार असलास, तर आम्ही तुला शिक्षा करणार नाहीं, हें आम्ही परमेश्वर स्मरून वचन देतो, त्यावर त्यां पूर्ण विश्वास ठेवावा. तूं माझ्या म्हणण्याप्रमाणें वागूं लागलास, तर मी तुला जीवकाप्राण करीन, हें स्वचीत स-

मज- पण जर तूं आपली दुर्बुद्धि सोडणार नाहींस, व आमच्या इच्छेनुरूप वागणार नाहींस, तर, ईश्वरी संकेतानें, तुझें पितृत्व जें मला प्राप्त झालें आहे, त्याच्या नात्यानें मी तुला असा शाप देतो कीं, तुझें कधीं ही बरें व्हावयाचें नाहीं; आणि तुझा मी राजा ह्या नात्यानें मी तुला स्वर्गीय सांगतो कीं, तुझ्या अपराधांबद्दल तुला शासन केल्याखेरीज मी कधीं राहणार नाहीं. माझा पक्ष खरा आहे; तो जगदीश्वरास मान्य आहे; तो मला तुझा सूड उगविण्यास साध्य देखील त्यांत संशय नाहीं. ”

आलेक्सिसानें हें पत्र वाचून पाहिलें. आणखी शिवाय त्या दोघां गृहस्थांनीं त्यास पुष्कळ सांगितलें; तेव्हां आलेक्सिस आपल्या वेश्येसहवर्तमान झार ह्याजकडे यावयास निघाला. ते सगळे तारीख १७ फेब्रुवारी स० १७१८ इसवी रोजीं मास्को-शहरास पोचले. त्याच दिवशीं पितापुत्रांची भेट एकांतीं झाली. तेथें काय काय घडलें, हें कोणाला समजलें नाहीं. तरी, त्यांचें वैमनस्य मोडलें, असा लोकांनीं अदमास केला.

परंतु तो अदमास बरोबर नव्हता; म्हणजे त्या भेटीनें त्यांचें वैमनस्य मोडलें तर नाहींच, परंतु उलटें पुष्कळ वाढून, गोष्ट निकारास आली. दुसरे दिवशीं पीतरानें मास्कोच्या किह्लियामध्ये सगळे धर्माधिकारी, प्रधान, व बडेलोक बोलावून दरवार केलें. तेथें आलेक्सिस ह्यास धरून आणिलें, तेव्हां तो झाराच्या पायां पडला, आणि त्याचे हातांत त्यानें एक कागद दिला. त्यांत असें लिहिलें होतें कीं, “ मी सर्वस्वीं अपराधी आहे; मी राजाधिकारास योग्य नाहीं, ही गोष्ट खरी आहे; तथापि कृपा करून मला जीवदान द्यावें, एवढेंच मागणें आहे. ” हें वाचिल्यावर, पीतरानें त्या मुलास जवळ घेऊन, हातांत धरून एकांतीं नेलें. तेथें त्यांचीं काय काय भाषणें झालीं हें कोणास कळलें नाहीं. तथापि बाहेर आल्यावर पीतरानें असें म्हटलें कीं, “ हा आमचा मुलगा आळशी, बेकूब, आणि दुष्टाची संगति धरणारा, सर्व

सुधारणांचा द्वेष करणारा, आणि अत्यंत दुराचारी आहे; त्याने आपल्या बायकोस इतका त्रास दिला की, तिला जगण्यापेक्षा मरणे बरे वाटले; त्याने एक नीच स्त्री ठेविली आहे; हा मला नविचारितां जर्मनी देशाच्या बादशाहाकडे जाऊन त्याजपार्शी आश्रय मागत होता; हा आमची फार निंदा करितो; आणि त्याने त्या बादशाहास असे सांगितले की, मी रूसदेशास परत गेलों तर झार मला जीवंत ठेवणार नाही. बरे कांहीं चिंता नाही. आतां आम्हीं जे वाचून दाखवितों ते सर्वांनीं लक्षपूर्वक ऐकावे. ” असें बोलून पीतराने एक कागद वाचिला, त्याचा सारांश येणेंप्रमाणें. — “पहा, आमच्या मुलाची वर्तणूक अशी आहे. तो परमुलखांत पळून गेला होता, व त्याने आम्हांवर जीं कुभांडें घेतलीं होतीं, त्यांवरून पाहिलें असतां त्यास देहान्त शासन योग्य आहे. परंतु ममतेमुळे आमच्यानें ते त्यास करवत नाही. म्हणून आम्ही त्या त्याच्या अपराधांची क्षमा करितों. परंतु, त्याची वर्तणूक इतकी वाईट आहे की, आमच्या मागे राज्याचा मालक तो व्हावा, असें आमच्यानें म्हणवत नाही. जर राज्य त्याचे हातीं गेलं, तर आम्हीं मिळविलेलें यश हा घालवील, आणि जो नवीन मुलुख आम्हीं संपादिला आहे, तो सगळा हा गमावील. आम्हीं आपली प्रजा जर त्याचे स्वाधीन केली, तर तिची इतकी दुर्दशा होईल की, तितकी दुर्दशा तिची पूर्वीं कधींही झाली नसेल. त्यास्तव, आमच्या देशांत जी अशी चाल आहे की, माझा मुलगा माझे जिनगीचा वारीस नाही, असें पाहिजे असल्यास बापानें ठरवावे, त्या चालीच्या आधारानें, व आमच्या राज्याधिकाराच्या आधारानें, देशाच्या कल्याणाकरितां, आम्ही असें प्रसिद्ध करितों की, आमच्या अंतकाळीं दुसरा कोणीही वारीस जरी आमच्या राज्यास नसला, तरी ही आमची गादी त्या अलेक्सिसास मिळूनये. — आमच्या मागे त्या सिंहासनावर आमचा दुसरा पुत्र पीतर त्यानें बसावे,

असें आम्ही ठरवितों.-हा आलेक्सिस जर कधीं ही गादी मिळविण्याविषयीं प्रयत्न करील, तर ते निष्कल होवोत.-हें जें आम्हीं म्हटलें, त्यास आमच्या प्रजेची व आमच्या सर्व कामदारांची मान्यता असावी; त्यांनीं असें समजावें कीं, आमच्या मागे ह्या गादीवर, आमचा दुसरा मुलगा पीतर ह्यानें वसावें, अशी आमची इच्छा आहे. आजपासून जे कोणी ह्या आलेक्सिसास आमच्या राज्याचा वारीस समजतील, अथवा हें राज्य त्यास मिळण्याकरितां साह्य करतील, ते महापातकी राजदोही आहेत असें समजून त्यांस आम्ही मोठें शासन करूं.- हा ठराव मला माहित झाला नाहीं, असें म्हणण्यास कोणालाही जागा राहूनये, म्हणून हा सर्वत्र प्रसिद्ध करण्याविषयीं हुकूम दिले आहेत.- तारीख १४ माहे फेब्रुवारी सन १७१८ इसवी- ह्यावर आम्हीं स्वहस्तें सही व मोर्तब केलें असे.-”

हें वाचिल्यानंतर, आलेक्सिसानें आपले तर्फे जो लेख आपल्या पित्यास लिहून दिला, तो वाचिला. त्याचा सारांश येणें प्रमाणें.- “ माझे हातून अनेक अपराध झाले आहेत, आणि त्यांमुळे मी राजासनारूढ होण्यास अयोग्य झालों आहे, ही गोष्ट खरी आहे, हें मी परमेश्वरस्मरण करून कबूल करितों. आणि शपथपूर्वक मी असें सांगतों कीं, माझ्या पित्यानें जो हा ठराव मजविषयीं केला आहे, त्याप्रमाणें मी चालेन, त्याचें उल्लंघन मी कधीं करणार नाहीं, ह्यास विश्वंभर साक्ष असो. ही गादी मिळविण्याचा मी कधींही प्रयत्न करणार नाहीं, तिजवर कधीं वारसा सांगणार नाहीं, व कसाही प्रसंग आला तरी ती पतकरणार नाहीं. माझा धाकटा भाऊ पीतर हा माझ्या ह्याच्या मागे गादीचा मालक व्हावा, ही गोष्ट मी संतोषपूर्वक मान्य करितों. हा कागद मी स्वहस्तें लिहून दिला असे.”

ह्या प्रकारेंकरून पीतर आणि आलेक्सिस ह्यांच्या फारखती झाल्या. पुत्रार्शां अशा कडक रीतीनें वागण्याचा प्रसंग प्रा-

म होणें, ही पीतराच्या दुर्दैवाची गोष्ट होय. व्हालतेर असें म्हणतो कीं, ह्या प्रकरणांत पीतरास आडविहीर झाली होती. म्हणजे, इकडे पुत्रप्रीतीच्या पाशांत गुंतून, त्यास गादीवर बसूं द्यावें, तर दोन कोटि लोकांच्या सुखावर पाणी ओतावें; बरें, तिकडे राजधर्म मनांत आणून केवळ जनहित करावयास लागावें, तर स्वपुत्रास दुःख द्यावें. अशी त्याच्या जीवाची ओढाताण चालली होती. त्याला आलेक्सिसाची फार दया येत असे. परंतु, त्याच्या सुखार्थ आपल्या प्रजेकडे दुर्लक्ष करण्यास त्याचा जीव वाहीना. तेव्हां त्याला अशी तुटातूट करणें भाग पडलें. तथापि हा पितापुत्रांचा कलह यथे संपला नाहीं. त्याचा भयंकर प्रकार तो अद्याप पुढें घावयाचाच आहे. त्याचें निरूपण पुढच्या भागीं करूं.

## भाग साहावा.

आलेक्सिसाचा कोणत्याही प्रकारचा संबंध गादीशीं नाहीं, असें संस्कारपूर्वक कायदेशीर रीतीनें जरी आपण करून टाकिलें आहे, तरी त्यास पुष्कळ लोक अनुकूल आहेत ह्यामुळे राज्यामध्ये कदाचित आंतले आंत लढाई उत्पन्न होईल; ती नव्हावी एतदर्थ हें प्रतिकूल प्रकरण अगदीं नाहींसें करून टाकावें, किंवा निदान निर्बल तरी करून टाकावें अशा हेतूनें त्याची चौकशी पीतरानें पुनः चालविली. त्याचे मनांत एवढेंच होतें कीं, आपल्या व्रात्य मुळाचा कट केवढासा आहे तो आपणास कळा-  
स्त, आणि त्यांतले पुढारी कोण कोण आहेत हें समजावें, म्हणजे त्याप्रमाणें त्यांचा बंदोबस्त ठेवण्यास ठीक पडेल. ह्याविषयीं त्यानें प्रथम आलेक्सिसास विचारिलें. तेव्हां त्यानें शपथपूर्वक असें कबूल केलें कीं, मी कांहीं एक चोरून न ठेवितां सर्व

सांगेन. त्यावर विश्वास ठेवून झारानें त्याजकडे कांहीं प्रश्न पाठविले. त्यांचीं उत्तरे त्यानें सगळीं खोटीं दिलीं. आणखी त्यांत त्यानें एके ठिकाणीं तर असें म्हटलें कीं, “ मेक्सिकनवर्ग येथील बंड जर चांगलें जमलें असतें, व त्या बंडखोरांनीं जर मला बोलाविलें असतें, तर आपण जीवंत असतां सुद्धां मी त्यांस जाऊन मिळालों असतो. ” तो विना येथें असतां त्यानें रूस देशाच्या अधिकाऱ्यांस जें पत्र लिहिलें होतें, तें सांपडलें. त्यांत असें लिहिलें होतें कीं, “ मला वारंवार अतिशयित त्रास होऊं लागला म्हणून मी देशत्याग केला आहे. थोडें चुकलें, नाहीतर, त्यांनीं मला माझ्या आईवरोबर, मठांत, कोंडून ठेविलें असतें. तूर्त मला एका मोठ्या राजाचा आश्रय आहे. तुम्ही मला सोडूं नका म्हणजे झालें. ”

अफानासीफ ह्या नांवाच्या मनुष्यानें अशी जवानी दिली कीं, “ मुख्य धर्माधिकार्यांच्या कानांत एक गोष्ट सांगितली, म्हणजे ते ती आपल्या हातारवालच्या लोकांस कळवितील, आणि ते ती सर्व लोकांचे मनांत भरवितील, मग मी नको नको म्हटलें तरी मला सहज गादी मिलेल, असें आलेक्सिसस बोलत होता, तें मी स्वतः ऐकिलें. ” आलेक्सिससाच्या खुद वेश्येनें असें सांगितलें कीं, तो जर्मनी देशांत पळून गेला, तेव्हां त्याला त्याच्या आईचें व बहिणीचें अनुमत होतें, हें मला पक्कें ठाऊक आहे. जाकेस नामक एका धर्माधिकार्यास थोडीशी कडक समज दिल्यावरोबर त्यानें असें लिहून दिलें कीं, “ माझा बाप मेला तर वरें होईल, असें आलेक्सिससानें मजपार्शीं एक वेळ म्हटलें आहे. आणि तेव्हां मी त्यास असें उत्तर दिलें कीं, होय आमच्या सर्वांचीही इच्छा तशीच आहे. ”

जर्मनींतली हकीकत पीतरानें त्यास विचारिली. तेव्हां त्यानें त्यास असें सांगितलें कीं, “ मी बादशाहास भेटलों नाहीं. तथापि त्याच्या एका मोठ्या सरदारानें असें मला सांगितलें होतें

कीं, तुम्ही स्वस्थ राहा; बादशाहा तुम्हांला केवळच ना म्हणणार नाहीं, तुम्हांला गादी प्राप्त होण्याकरितां तो सैन्याची मदत देईल. ” आणखी दुसऱ्या एका ठिकाणीं त्यानें असें लिहून दिलें कीं, “ वापाच्या वळणावर मी कधीं जाणार नाहीं, असा माझा निश्चय झाला आहे; ह्यास्तव कोणत्यातरी रीतीनें, म्हणजे परदेशच्या राजाच्या मदतीनें सुद्धां मी गादी मिळविण्याचा प्रयत्न करीत होतो. तो जर सिद्धीस जाता, तर मला गादी स्वचीत स्वचीत मिळाली असती. ” पीतरानें ज्या अनेक अटी आलेकिससास सांगितल्या होत्या, त्यांमध्ये एक अट अशी होती कीं, ह्या पळण्याच्या वगैरे प्रकरणांत कोण कोणाच्या मसलती होत्या, हें त्यानें सर्व खरें खरें सांगितलें पाहिजे, तरच त्यास त्याच्या अपराधांची क्षमा व्हावयाची, एरव्हीं व्हावयाची नाहीं. ही अट आलेकिससानें पाळिली नाहीं. त्यानें कितीएकांचीं नांवें चोरिलीं, हें पीतराच्या दृष्टोत्पत्तीस आलें. तेव्हां त्याला अतिशयित संताप आला. त्याच्या अंतःकरणांतली दयामाया तर अगदीं नाहींशी झाली. आणि त्यानें असा ठराव केला कीं, ह्या राजद्रोही कपटी अपराध्याची चौकशी मुख्य न्यायसभेनें करून त्यास योग्य शिक्षा दिली पाहिजे.

त्याप्रमाणें आलेकिससाचा न्याय करण्यास सभा भरली. तींत कांहीं न्यायाधीश होते, आणि कांहीं धर्माध्यक्ष होते. चौकशीस आरंभ होण्यापूर्वीं झार ह्यानें त्या सभेपुढें फार चित्तवेधक भाषण केलें. त्याच्या उत्तरार्धाचें तात्पर्य असें:- “ माझ्या पुत्रानें आपलें इमान खांचेंत घातलें. ! तो खुशाल घालो. ! परंतु, माझें कर्तव्य कर्म म्हणून जें मला वाटतें, तें केल्या वांचून मी राहणार नाहीं. अहो, ह्या प्रकरणाचा तुम्ही चांगला विचार करा वरें. ! लक्ष लावून हा खटला तपासा, आणि जी अगदीं वाजवी शिक्षा तुम्हांला वाटेल, तीच ह्याला द्या. तुम्ही माझी मुरवत धरूं नका. ह्या अपराधास शिक्षा अगदीं थोडी असा-



वी, असें जर तुमच्या मनांस वाटेल, तर थोडी शिक्षा दिल्यानें मला राग येईल, असें विलकूल मनांत आणूं नका. मी आपणांस शपथपूर्वक ईश्वर स्मरून असें सांगतो कीं, खरा न्याय करण्यास तुम्हांला कोणालाही भ्यावयास नको.— आपल्या प्रभूच्या पुत्राची चौकशी करण्याचा प्रसंग आपणांस प्राप्त झाला आहे, असें मनांत येऊन तुम्हांस वाईट वाटण्याचें कारण नाही. मनुष्याच्या योग्यतेकडे वगैरे लक्ष न देतां केवळ न्याय करा. अन्याय करून माझ्या आणि आपल्या अशा दोघांच्या आत्म्यांचा नाश करूं नका. सर्व समर्थ प्रभु न्याय करावयास बसेल, त्या दिवशीं आपणांस पश्चात्ताप करण्याचें आणि मान खाली घालण्याचें कारण न पडे, असा न्याय करा, आणि देशाची हानि होणार नाही अशी तजवीज ठेवा, एवढेंच सांगणें आहे.”

हे भाषण झाल्यावर सभेनें चौकशी चालविली. तीत आलेक्सिस अपराधी ठरला. आणि त्यास देहान्त शासन असावें, असा त्यांचा अभिप्राय पडला. तो तपशीलवार लिहून त्यांनीं झारास कळविला. त्यांत, अमुक पर्यायानें ही शिक्षा अमलांत आणावी, असें त्यांनीं लिहिलें नव्हतें. हा ठराव तारीख ५ जुलै रोजी प्रसिद्ध झाला. तो आलेक्सिसास समजतांच त्याची प्रकृति अतिशयित विघडली. तो अगदीं अर्धमेल झाला, असें म्हटलें तरी चालेल. कसा झाला तरी राजपुत्रचतो. ! तो आजारी पडतांच वैद्योपचार चालले. परंतु, त्यांचा कांहीं एक उपयोग झाला नाही. तो घडोघडीं अधिकाधिक पिचत चालला. तें पीतरास कळलें तेव्हां तो आपल्या प्रधानमंडळीसहवर्तमान त्यास भेटावयास गेला, त्या वेळची हकीकत खुद झारानें लिहून ठेविली आहे. तिचें तात्पर्य असें:— “आम्ही त्याजपारी जाऊन बसलों. नंतर त्यानें आपलीं सर्व पापकर्मे आठवून मोठा सुस्कारा टाकिला, आणि डोळ्यांत पाणी आणून त्यांजवद्दल मजपारी क्षमा मागितली. मी धर्मशास्त्र

आणि पितृधर्म मनांत आणून त्यास सांगितलें कीं, बाबारे, तुझ्या सर्व अपराधांची क्षमा मीं तुला केली आहे. त्यानंतर तारीख ७ जुलैरोजी सायंकाळीं साहावाजतां त्यानें प्राण सोडिला. !” हरहर ! जो अर्ध्या पृथ्वीचा राजा, पराक्रमी पीतर, त्याच्या प्रत्यक्ष पुत्रास देहान्त शिक्षा ठरून असें मरण यावे काय. ? परंतु, होणारा पुढें मनुष्य काय करील. ?

आलेक्सिसाच्या मरणाविषयीं अनेक ग्रंथकारांचीं अनेक मतें आहेत. कोणी म्हणतात, त्यास झारानें विषप्रयोग करविला; कोणी म्हणतात त्याची मान कुऱ्हाडीनें तोडून पुनः शिवळी होती; आणि कोणी म्हणतात कीं तो शिक्षेच्या धास्तीनें पिचून पिचून मरण पावला. ह्यांपैकीं हें शेवटचें मत विशेष विश्वसनीय आहे, असें पुष्कळ सुज्ञ लोक समजतात. आणि तेंच स्वरें दिसते. पहा, पीतर हा स्वेच्छाचार बादशाहा होता; त्यास कोणतीही गोष्ट उघडपणें करण्यास कांहीं हरकत नव्हती; आणि सर्वमान्य न्यायाधीशांनीं, पुरावा वगैरे पाहून, आलेक्सिसास देहान्त शासन ठरविलें होतें; तेव्हां अशा निश्चरितीनें स्वपुत्राचा प्राण घेण्यास पीतरासारख्या थोर मनाच्या मनुष्यास अतिशयित लज्जा वाटावी, ह्याविषयीं कोणाही विचारी पुरुषास संशय यावयाचा नाहीं. असो. कोणत्याही प्रकारें म्हणा, ह्या पितापुत्रांच्या वैमनस्याचा परिणाम असा झाला. ! स्वदेशकल्याणाची उत्कंठा, आणि पुत्रप्रीति ह्यांचें युद्ध पीतराच्या अंतःकरणांत लागून, शेवटीं स्वदेशकल्याणाच्या उत्कंठेचा जय झाला. ! जगाच्या इतिहासांत अशा चमत्कारिक गोष्टी फार थोड्या आढळतील. ! असो.

इकडे असें चाललें होतें, तरी, स्वीदनच्या राजाशीं जी लढाई चालू होती, ती म्हणजे बंद पडली होती असें नाहीं. तथापि, परमेश्वराच्या संकेतानुरूप एक मोठी गोष्ट एकाएकी घडून त्या युद्धाचा शेवट झाला. त्याचा प्रकार असा.— बारा-

वा चार्लस, मार्गे सांगितल्याप्रमाणें, तुर्कस्थानांतून पळून आल्यावर, नॉर्वेदेशावर स्वारी करून फ्रेदरिकस्ताद ह्या शहरास वेढा घालीत होता, तेथें त्यास गोळी लागून तो मरण पावला. हें वर्तमान इ० स० १७१८ त घडलें. त्यानंतर लागलाच रूसदेशाचा व स्वीदनदेशाचा तह, इ० स० १७२१ च्या सप्तंबर महिन्याच्या १० व्या तारखेस न्यैस्ताद येथें झाला. त्यावरून लिव्होनिया, इस्थोनिया, इनग्रिया, कार्लिया, आणि वैवर्ग हीं सगळीं पीतरास मिळालीं. शिवाय फिनलांडही त्याच्याच ताब्यांत आलें. ह्या तहानें जो हा लाभ त्यास झाला, त्याकरितां त्यास एकसारखे वास वर्षे श्रम करावे लागले.

स्वीदनासारख्या प्रबल राष्ट्रां लढतां लढतां शेवटीं आपणास एवढें यश प्राप्त झालें, हें पाहून पीतरास व त्याचे सर्व प्रजेस परम संतोष झाला. जे स्वीद लोक सैविरीयामध्ये प्रतिबंधांत ठेविले होते, ते लागलेच मोकळे सोडिले; आणि पीतरानें त्यांस उघडपणें असें सांगितलें कीं, तुम्ही पाहिजे असल्यास स्वदेशीं जा अथवा येथें स्वस्थ राहा, तुमच्या केंसासही कोणी धक्का लावणार नाही. बाराव्या चार्लसाकरितां जीवाकडे न पाहतां, जे पुरुष रणांगणीं लडून, शेवटीं पीतराच्या हातीं सांपडले होते, त्यांस तर त्यानें मोठीं अब्रूचीं पत्रें देऊन स्वीदनच्या नव्या राजाकडे पाठविलें. त्यांचा त्यानेंही बहुमान केला. असें पीतराचें मन होतें. पहा पूर्वीं सांगितलेला एहरेन स्किल्द ह्यासही ह्याच वेळीं सुटका मिळाली. तो पीतराचा निरोप घेऊन निघाला तेव्हां त्या शूरास त्यानें, जटावाच्या चौकटींत बसविलेली आपली स्वतःची तसवीर बक्षीस दिली. ! तो स्वीदनास पोहोंचल्यावर नव्या राजानें त्यास एका मोठ्या जागेवर नेमिलें.

एवढ्या मोठ्या युद्धामध्ये परमेश्वरानें आपणास विजयी केलें, आणि तें केलें आपला इतका फायदा झाला, असें मनांत आणून, पीतरानें, मोठ्या समारंभानें स्तुतिस्तोत्रपूर्वक

त्याचे फारफार आभार मानिले. आपल्या प्रजेने आपणास चांगले साध्य केले म्हणून त्यांचे उपकार प्रदर्शित करून, त्यांच्या संतोषार्थ असा ठराव केला की, जे कोणी लोक सरकारचा पैसा थकल्यामुळे प्रतिबंधांत ठेविले असतील, त्यांस एकदम सोडून द्यावे; तसेच ज्यांकडे वाकी यावयाची राहिली असेल, तीही मागूनये; आणि चोरी व खून ह्या अपराधांवरून शिक्षा पावलेले कैदी खेरीज करून वाकीच्यांस मोकळे करावे. आपला प्रभु इतका अनंदित झालेला पाहून सर्व प्रजा परमसंतोष पावली. पीतर हा महापराक्रमी असून, त्याने आपल्या प्रजेस केवळ पोटाच्या पोरापेक्षा अधिक ममतेने वागविले आणि सुधारिले, ही गोष्ट त्या प्रजेतील सर्व सुज्ञ जनांच्या मनांत येऊन चुकली. तेव्हां त्यांनी, सर्वानुमते, त्यास “पीतर धि ग्रेत (पराक्रमी), सर्व रुशियन लोकांचा बादशाहा, आणि देशाचा केवळ मायबाप” असा बहुमानाचा किताब स्वीकारण्याची विनंती केली. ती त्याने मान्य केली. त्या समयी प्रधानसभेमध्ये जो मोठा जनसमाज जमला होता, त्याने, “पीतर धि ग्रेत ह्याचे निरंतर कल्याण असो,” असा त्रिवार जयघोष केला. आणि त्या दिवशीं नानाप्रकारचीं वाद्ये वाजून, सर्व शहरभर मोठा आनंद झाला. हा उत्सव सुमारे पंधरा दिवस चालला होता.

नंतर, इ० स० १७१८ ह्या वर्षापासून जे अनेक कारखाने पीतराने सुरू केले होते, त्यांची देखरेख त्याने चालविली; सर्व राज्याच्या बंदोबस्ताकरितां पोलीस स्थापिले; नवीन कालवे बांधण्याचे वेत केले; जुगार खेळेल त्यास शिक्षा होईल, असा कायदा ठरविला; निराश्रित पोरक्या पोरान्या संरक्षणाकरितां कितीएक गृहे बांधिलीं; जागोजाग दवाखाने ठेविले; आणि सर्व राज्यामध्ये वजनेंमापे एकसारखीं चालवीं, असा कायदा केला. त्या वेळीं अर्थशास्त्राचें ज्ञान फार कमी असल्यामुळे, मनुष्यास अवश्य लागणाऱ्या सर्व पदार्थांच्या किमती ठरवून टाकण्याविष-

यां पीतरानें यत्न केला होता. तसेंच, उंची पोषाक म्हणजे अमुक किमतीपर्यंत असावा, अधिक किमतीचा असतां कामास नये, अशीही कांहीं इयत्ता त्यानें ठरविली होती. मास्को आणि पीतर्सवर्ग येथील रस्त्यांस फरसवंदी त्यानें केली. भिकार फार वाढून लोकांस त्रासवीत असे, तें मोडून टाकिलें, आणि अमंगलपणादि ज्या गोष्टींनीं लोकांच्या प्रकृतीस धक्का पोहोचेल असें त्यास वाटलें, त्या नाहींतशा करण्याविषयीं सक्त तजवीज ठेविली होती. स्वदेशाबाहेर जाणें हें रूसदेशाचे जुने लोक अगदीं अशुद्ध मानीत; परंतु, तें फार उपयोगाचें आहे, असें पाहून पीतरानें आपल्या सरदार लोकांच्या मुलांस, त्यांच्या कुटुंबांसहवर्तमान बाहेर पाठवावें, आणि तद्वारा परदेशांतील चांगल्या रीतीभाती आपल्या देशांत याव्या, असा क्रम चालविला असे. आणि ह्याच हेतूनें तो परक्या देशांतील लोकांस आपल्या देशामध्यें राहवून घेऊन त्यांजवर विशेष ममता करी. परदेशांत जें कांहीं चांगलें म्हणून आहे, तें कोणत्या तरी पर्यायानें आपल्या देशांत यावें, अशी त्याची अतिशयित उत्कंठा होती, ह्यांत संशय नाहीं.

त्यानें सेंटपीतर्सवर्ग येथें लहानसहान हत्यारें करण्याचा एक कारखाना घातला होता. तो पाहावयास तो नेहमी स्वतः जात असे. लोकरांचीं वस्त्रें करण्याचे कारखाने ज्यांनीं तेथें घातले होते, त्यांस उत्तेजन येण्याकरितां तो द्रव्यद्वारा पुष्कळ साह्य करी. तेणेंकरून असें झालें कीं, लष्कराच्या पोषाकाकरितां जर्मनींतून जें कापड आणावें लागे, तें तेथच्या तेथें तयार होऊन मिळूं लागलें. त्याच्या राज्यामध्यें सोनें, रुपें, लोखंड, आणि तांबें ह्यांच्या खाणी मोठ्या धनत्तर होत्या; त्यांजविषयीं चौकशी करण्यास त्यानें एक मंडळी नेमिली. तिचें काम एवढेंच होतें कीं, ते धातु काढण्याचे कार्मी जो खर्च होतो, तो, त्या धातूच्या किमतीपेक्षां कमी होतो किंवा अधिक

होतो, हें पाहावें, आणि त्याविषयीची हकीकत पीतरास कळवावी. जमाखर्चाविषयी पीतराची नजर फार वारीक होती.

पूर्वी युरोप खंडांतल्या इतर देशांतील माल प्रथम आर्केंजल येथें येत असें, तो पीतर्सवर्ग येथें एकदम यावा आणि तेथें त्याचा क्रयविक्रय व्हावा, असें पीतरानें ठरविलें. इराणांतून पुष्कळ रेशीम आस्त्राखान शहरां जाई; त्यांतील व्यापाऱ्यांसही त्याचा चांगला अश्रय असे. सैबीरिया आणि चीन देश ह्यांच्यामध्ये व्यापार बहुधा बेलगोण्यांच्या योगानें चाले; तो व्यापार, मध्यंतरी, लमाण लोकांच्या दांडगाईवरून चिनी लोकांनीं बंद ठेविला होता. परंतु, पुढे कांहीं दिवसांनीं त्यांचा बादशाहा कांगही हा अजारी पडला. त्यास चिनी वैद्यांच्या औषधांनीं गुण येईना; आणि युरोपांतले ज्योतिषी चीनच्या ज्योतिष्यांपेक्षां पुष्कळ चांगले आहेत, अशी जशी त्याची खातरी झाली होती, तशीच त्याचे मनांत अशी कल्पना आली कीं, तिकडचे वैद्यही तसेच श्रेष्ठ असतील. ह्यास्तव त्यानें आधीं व्यापार चालू करून, पीतरापारीं एक वैद्य मागितला. त्यानें बेल ह्या नांवाचा एक गृहस्थ त्याजकडे पाठविला. त्यानंतरही पुनः एकदा लमाणारून तंटा झाला होता. पण तो लवकरच मिटला. हल्लीं कितीएक तरुण रुशियन लोक पेकिन येथें व्यापारी होऊन राहिले आहेत.

पीतर्सवर्ग येथील काम आटपल्यावर पीतर मास्को शहरां आला. तेथें पुष्कळ घोंटाळा त्याच्या दृष्टीस पडला. तो नाहींसा करण्याकरितां त्यानें एक मंडळी नेमिली. तेव्हां पुष्कळ खटले उपस्थित झाले. त्यांत सैबीरिया प्रांताचा सुभेदार गाजारिन ह्यानें लमाण लोकांस लुटून पुष्कळ पैसा जमविला आहे, असें उघाडीस आलें. त्याला लागलेंच कैदेत ठेविलें. तेथें झार ह्यानें स्वतः जाऊन असें वचन दिलें कीं, तूं खरें खरें सगळें वर्तमान सांगशील, तर मी तुला तुझ्या सर्व अपरा-

धांची क्षमा करीन. त्यास तो कवूल झाला. त्यानें, आपले स-  
गळे अपराध एका कागदावर स्वहस्ते लिहून, तो पीतरास दिला.  
तो कागद न्याय सभेपुढें वाचिला तेव्हां गजारिन त्यानें तेथल्या  
तेथें असें सांगितलें कीं, “झारानें मजवर जुलूम करून हें मज-  
पासून लिहून घेतलें आहे, वास्तविक पाहिलें असतां त्यांतलें  
एक अक्षर देखील खरें नाहीं. ” हें ऐकून पीतर क्षणभर स्तब्ध  
राहिला; आणि म्हणाला, “वरें, खराखरा न्याय व्हावा अशी मा-  
झी इच्छा आहे. त्याचा साक्षी पुरावा घ्या, आणि मग काय  
तो निकाल सांगा.” त्याप्रमाणें पुरावा घेतला. त्यावरून त्यावर  
भरपूर शाविदी झाली. आणि त्यांनीं त्यास फार्शांची शिक्षा  
ठरविली. तेव्हां तो ढोळ्यांत आंसवें आणून म्हणाला, “ आ-  
तां महाराजांनीं मजवर कृपा दृष्टि करावी, असें मीं कांहीं ठे-  
विलें नाहीं. ” शेवटीं त्यास न्यायसभागृहापुढें त्याच्या सर्व  
आप्तांसमक्ष फार्शां दिलें.

पीतर राज्याच्या एवढ्या मोठ्या प्रकरणांत गुंतला होता,  
तरी देशकल्याणाकडचें त्याचें लक्ष कमी झालें नव्हतें. त्यानें  
कांहीं तरुण लोक हालंद आणि इताली ह्या देशांत चित्रें काढ-  
ण्याची विद्या व सुंदर इमारती बांधण्याची कला शिकण्याकरितां  
पाठविले होते. ते तयार होऊन आल्यावर त्यांजकडून देवा-  
लयांवर नानाप्रकारचीं चित्रें काढविलीं, व राजवाडे वगैरे सुं-  
दर इमले बांधविले. त्याला नाटकांचा मोठा नाद असे. त्यानें  
इताली देशांतली नाटक करण्याची रीति आपल्या लोकांत  
चालू केली.

सार्वजनिक मैजवान्यांची व्यवस्था नीट चालून, आपल्या  
देशांतली स्त्रीपुरुषांच्या रीती चांगल्या व्हाव्या, ह्या हेतूनें त्यां-  
जविपर्यां त्यानें कांहीं नियम केले होते. त्यांचें तात्पर्य आम्ही  
येथें लिहिणों. म्हणजे त्या वेळीं रूस देशच्या लोकांची स्थिति  
कशी हांती, हें सहज लक्षांत येईल.— “ १ मैजवानीची जाहि-

रात मेजवानांच्या घरावर लावावी.- २ लोकांनी पांच वाजल्या-  
 चे आंत जमूनये, व दाहा वाजल्यावर राहूं नये.- ३ घरच्या  
 धन्यानें खुर्चा, दिवावत्ती, खाण्यापिण्याचे पदार्थ, गंजिफा वगैरे  
 खेळण्याचें सामान इत्यादि सर्व गोष्टींची तयारी ठेवावी; परंतु,  
 त्यानें स्वतः त्यांच्या सेवेस सिद्ध असलें पाहिजे असें नाहीं; तर  
 तो तेथें नुसता असला म्हणजे पुरे.- ४ नेमल्या वेळांत पाहिजे  
 त्यानें पाहिजे तेव्हां यावे आणि पाहिजे तेव्हां जावे.- ५ प्रत्ये-  
 कानें बसावे, फिरावे, खेळावे, बोलावे, किंवा जसें त्याला वाटेल  
 तसें राहावे. त्यांत जर कोणी कांहीं गैर काम केलें, तर त्यास  
 एक मोठा तांब्याभर दारू पाजावी, ही शिक्षा आहे.- ६ सर-  
 कारचे मुलकी, लष्करी, व आरमारावरील कामदार, प्रतिष्ठित  
 व्यापारी, गलवतें बांधणारे, इत्यादिकांनीं आपल्या बायकामुलां-  
 सह ह्या मेजवान्यांस यावे. नौकर लोकांस बसण्यास जागा  
 वेगळी असावी. ” ह्या नियमांच्या योगानें पुष्कळ सुधारणा  
 झाली. रुशियन लोकांस दारू पिऊन झिंगण्याची चटक फार  
 असे, ती बहुत करून गेली, असें म्हटल्यास चिंता नाहीं.

पीतर ह्यास तरुणपणीं दारू पिण्याचा फार छंद होता. पण  
 पुढे पुढे ती खोड त्यानें अगदीं सोडून दिली होती. तो कथाथेराइन  
 हीस बरोबर घेऊन जेवावयास बसे. तेव्हां आपला एक चा-  
 कर आणि राणीची एक दासी, अशीं दोन माणसें मात्र तो तेथें  
 राहूं देऊन, बाकीच्या सर्वांस जावयास सांगे. तो एके दिवशीं  
 इराणच्या वकिलास पंक्तीस घेऊन जेवावयास बसला असतां  
 त्यास म्हणाला “ हुज्ये आणि खिदमतगार हे नेहमीं आपल्या  
 धन्यांच्या तोंडांकडे टक लावून पाहात असतात. धनी काय  
 बोलतात तें ते लक्ष देऊन ऐकत असतात; त्यांच्या बोलण्याचा  
 अर्थ भलताच करितात; तेव्हां अर्थातच त्यांच्या योगानें लोकांत  
 नाहीं नाहीं त्या गप्पा पसरतात.” हें कांहीं अंशीं खरें आहे.

पीतर ह्याच्या वेळीं लहान मोठे पुरुष व स्त्रिया, पाहिजे ते-



•हां जोगीपणाचें धारण करून, मठांत जाऊन राहात. आणि त्यांच्या खाण्यापिण्याचा खर्च सरकारावर पडे. हें झार ह्यास नीट दिसलें नाहीं. सामोपचारानें कोणी ऐकत नाहीं असें पाहून, त्यानें असा एक कायदा केला कीं, मनुष्यास पन्नासावें वर्ष पुरें झाल्याशिवाय त्यानें जोगीपणा घेतां कामासनये. तो ह्या-विषयीं एकदा असें म्हणाला कीं, “ मुलकी आणि लष्करी खात्यांची सुधाराणा मीं केली असून जर धर्म खात्याची सुधारणा मीं केली नाहीं, तर मला परमेश्वर काय म्हणेल. ? ” सारांश, सर्व धर्माचें आधिपत्य ह्याप्रमाणें त्यानें आपणाकडे घेऊन, वर सांगितलेला कायदा एकदम अमलांत आणिला. हें काम त्यानें उत्तम केलें ह्यांत संशय नाहीं. कारण, तरुणपणामध्ये सन्यास-धारण हें मानवस्वभावास अगदीं विसंगत दिसतें.

ह्या वेळेच्या सुमारास पीतर आपल्या राज्यांतील व्यापारा-विषयीं विचार करीत असतां, त्याचे मनांत असें आलें कीं, पूर्वीप्रमाणें कास्पियन समुद्रावर आपली सत्ता चालेल तर फार चांगलें होईल. इतक्यांत त्या समुद्राच्या कांठावर एक गोष्ट घडली, ती अशी. इराण देशचा शाहा हुसेन हा फार विषयी आणि ढिला असल्यामुळे, त्याच्या राज्यावर अफगाण लोकांचा राजा मीरमहंमद ह्यानें मोठ्या सैन्यासहवर्तमान येऊन एकीकडून स्वारी केली; आणि लेसजियन लोक काकेशस पर्वतावरून दुसरीकडे येऊन त्यांनीं शेमाची शहर घेऊन तेथील सर्व लोकांस ठार मारिलें. त्यांत तेथें राहणाऱ्या तीनशें रुशियन लोकांची कत्तल उडाली. मीरमहंमद ह्यास मोठा जय मिळाला. त्यानें हुसेनाकडून आपलें सार्वभौमत्व कबूल करविलें. एवढें कारण पीतरास बस झालें. आपल्या देशचे तीनशें लोक प्राणांस मुकले, त्यावद्दलचा सूड घेण्याच्या निमित्तानें, कास्पियन समुद्रावर अंमल बसविण्याच्या उद्योगास झार लागला. त्यानें मीरमहंमदाकडे आपला वकील पाठविला. त्यानें त्याचा व त्याच्या यज

मानाचा, म्हणजे झाराचा, फार आपमान केला, हें एक; आणि हुसेनाकडून साह्याची मागणी आली होती, हें दुसरें. अशीं कारणें मनांत आणून, आपण कास्पियन समुद्रावर स्वारी करावी, असा पीतरानें निश्चय केला. त्याप्रमाणें पुष्कळ सैन्य बरोबर घेऊन, त्यानें कास्पियन समुद्रावर व इराण देशावरही चाल केली. परंतु त्यापासून त्यास कांहीं लाभ झाला नाहीं. असो.

पीतर ह्या स्वारींत बाहेर गुंतला असतां, मास्को येथें किती-एक अपराधी चौकशीकरितां अडकवून ठेविले होते. त्यांमध्ये, स्काफिराफ ह्या नांवाचा, झाराच्या मेहेरबानींतला एक मनुष्य होता. त्याजवर न्यायसभेमध्ये अनेक अपराधांची शाबिदी होऊन त्यास देहान्त शिक्षा ठरली होती. ती, उद्यां सकाळीं अमलांत येणार तीं आज सायंकाळीं त्याविषयीं चोहोंकडे दोंडी पिटविली. तेणेंकरून, त्या शिक्षेच्या ठिकाणीं त्या वेळीं हजारों लोक जमले. सर्व तयारी झाली. कैदीस तेथें आणिलें. त्याचें शिक्षापत्र त्यास वाचून दाखविलें. त्यानें, अति पश्चात्ताप पावून, आपले सर्व अपराध कबूल केले. इतक्यांत नेमलेला काल प्राप्त झाला. तेव्हां, परमेश्वराचें स्मरण करून, त्या दुर्दैवी स्काफिराफानें आपली मान ठोकळ्यावर ठेविली; डोकें कापणारानें कुन्हाड वर उचलिली; आणि तो ती आतां त्याच्या मानेवर घालणार, इतक्यांत एक जासूद येऊन मोठ्यांनीं ओरडला, “अहो दमधरा, दमधरा; महाराजांनीं ह्याच्या जीवावर दया केली आहे. !! ह्यास मारावयाचें नाहीं. !!” तेव्हां त्यास पुनः कैदेत नेऊन ठेविलें. ह्या मनुष्यानें सरकारचीं कांहीं मोठमोठीं कामें केलीं होती, तीं मनांत आणून, पीतरानें त्याचें देहान्तशासन कमी करून, त्यास देशपार केलें, आणि त्याची सर्व जिनगी जप्त करून सरकारांत आणिली. ही रद्दबदली ज्याथेराइन हिनें केली होती असें सांगतात. कारण, तिची

त्यावर फार मर्जी असे. पीतराच्या पश्चात ती गादीवर बसली, तेव्हां तिने त्याला सैबीरियांतून परत बोलावून आणिले होते.

पुढे इ० स० १७२३ च्या मार्चमहिन्त्यामध्ये पीतर सेंटपी-  
तर्सवर्गशहरीं आला. तेथे त्याने एक मोठे सर्व शास्त्रांच्या सं-  
ग्रहाचे विद्यालय स्थापिले. ते वाढत वाढत हल्ली अत्युत्तम  
स्थिति पावले आहे. तेथे जवळच जीं गलबते बाधण्याची  
ठिकाणे होती, त्यांचीही त्याने पुष्कळ सुधारणा केली. म्हण-  
जे, पहिल्या व्यवस्थेत जे त्याला कमीसे वाटले होते, ते त्याने  
ह्या खेपेस पुरे करून टाकिले.

ह्या नंतर पीतराने स्वहस्ते, आपली प्राणप्रिया राणी क्यथे-  
राइन, हिला राज्याभिषेक केला. तो समारंभ मोठा टोलेजंग  
झाला. त्यापूर्वी सर्व लोकांची एक मोठी सभा भरून, झार  
ह्याने जे भाषण केले, त्याचे तात्पर्य असे. - “लोकहो, गेल्या  
वीस वर्षांच्या युद्धामध्ये, आम्ही आपल्या जीवाकडे न पाहता,  
आपल्या देशाच्या कल्याणाकरितां किती झटलो हे तुम्हांस वि-  
दित आहे; आम्ही सांगितले पाहिजे असे नाही. त्यांत आप-  
ल्या देशास यश प्राप्त झाले, हे जगदीश्वराच्या कृपेचे फल होय.  
आमची परमप्रिय राणी, क्यथेराइन, ही, आपण होऊन आ-  
म्हांबरोबर संकटांत आली, आणि, हिने स्त्रीजाति असून, उ-  
त्तम मसलत देऊन आम्हांस पुष्कळ साह्य केले, हे ही तुमच्या  
लक्षांत असेल. प्रुथ येथे आपणापारीं केवळ वीस हजार सैन्य  
होते, आणि ते तुर्क सरकारच्या एक लक्ष वीसहजार सैन्याने  
वेढिले होते, तेव्हां आणीबाणीच्या वेळी, हिने आपला सर्वांचा  
कसा बचाव केला, ते आपणां सर्वांस चांगले आठवत आहे.  
खरोखर, त्या प्रसंगी हिचे जे चातुर्य आणि जे धैर्य दिसून आले,  
ते चातुर्य आणि ते धैर्य स्त्रियांचे ठायीं आढळणे कठीण. ही  
आम्हांकरितां फार श्रमली आहे, व ही आमच्या फार उपयोगी  
पडली आहे, म्हणून आम्ही हिच्या मस्तकीं मुकुट घालून हिचा

बहुमान करावयास इच्छितो. असें करण्यास आम्हांस परमेश्वरानें अधिकार दिला आहे, ही बहुत संतोपाची गोष्ट होय. ”

नंतर त्या समारंभाची तयारी करविली. राजवाडे रंगविले. रस्ते सुशोभित केले. नानाप्रकरचीं शुभवाद्यें वाजूं लागलीं. सर्व लोक, उत्तम उत्तम पोपाक करून, मोठ्या आनंदानें राजवाड्यांत जमले. मजालस भरली. पीतराची स्वारी क्याथेराइन सहवर्तमान आली. तेव्हां सर्व लोकांनीं एकच जघघोष केला. सर्व मंडळी आपापल्या जागीं बसल्यावर, मुख्य धर्माध्यक्षानें, राणीच्या मस्तकावर हात ठेवून, मोठ्या गंभीर मुद्देनें म्हटलें, “ हे सर्वसाक्षी परमेश्वरा, तूं आपल्या परम पवित्र आकाशसदनांतून ह्या आमच्या राणीकडे कृपादृष्टीनें पहा. तुझ्या प्रिय पुत्राच्या रक्तपातानें ही तुझ्या दयेस पात्र झाली आहे. आणि ही आमच्या प्रभूची राणी असावी, अशी त्वां योजना केली आहे. हिला शक्ति दे, हिला राजचिन्हांनीं युक्त कर; हिला शतायु कर; मुक्तिप्राप्तीचा दंड हिच्या हातीं दे; हिला न्यायारुनावर बसव; आपल्या कृपावलोकनानें हिचें संरक्षण कर; हिच्या सैन्यास बळ दे; सर्व प्रजांनीं हिच्या अधिकारास मान्य व्हावें, असें कर; हिच्या अंतःकरणानें तुला भजावें, असें तूं कर; हिनें तुझ्या इच्छेप्रमाणें चालावें असें तूं कर; हिनें लोकांचा योग्य न्याय करावा, दुःखितांवर दया करावी, आणि अनाथ मुलांस रक्षावें; आणि शेवटीं हिनें तुजपार्शीं येऊन निरंतर मुक्तिसुख भोगावें, असें तूं कर. ” हें भाषण झाल्यावर झार ह्यानें स्वहस्तेन क्याथेराइन हीस पोपाक नेसविला, तिच्या मस्तकीं मुकुट घातला, आणि तिच्या हातीं राजदंड दिला. तेव्हां ती प्रेमभरांत घेऊन त्याच्या पायां पडण्यास ओणवली, इतक्यांत त्यानें तिला वरचेवर धरून आळिंगिलें. ! ह्या प्रसंगाचें वर्णन किती म्हणून करावें. ? सर्वांस अत्यानंद झाला, आणि ते आपापल्या घरीं निघून गेले.

ह्याच वर्षी झार ह्याची थोरली मुलगी आन हिचें लग्न झालें. ती स्वरूपानें अति सुंदर असून, तिची उठण्यावसण्याची ढव फारच चित्तवेधक होती. ती आपल्या तारुण्याच्या भरांत असतां, कौन्तआफ्राक्सिन ह्या रुशियन सरदाराचें मन तिजवर जडलें. तें इतकें कीं ती आपणास प्राप्त होत नाहीं, असें त्याला वाटून तो अगदीं झुरणीस लागला. तिजवांचून त्याला चैन पडेना, आणि ती तर मिळेना. शेवटीं, तिला एके दिवशीं एकीकडे गांठून त्यानें तिचे गच्च पाय धरिले. आणि तरवारीकडे बोट दाखवून म्हटलें, “ आतां ही तरवार घेऊन माझी मान तरी काप एकदा, म्हणजे मला हें परम दुःसह विरहदुःख सोसावयास नको. ! ” ती पुढें हात करून म्हणाली, “ बरें तर द्या ती इकडे, ! लक्षांत ठेवा. ! तुमच्या सारख्या अधमांचा वध करण्यास ही शूर झाराची मुलगी कधीं चुकावयाची नाहीं बरें. ! ” हें ऐकतांच त्या कामातुराची गुंगी उतरली, आणि तो भयभीत होऊन तिची क्षमा मागूं लागला. ही गोष्ट त्या तरुण मुलीनें आपल्या बापास भरकचेरींत सांगितली, तेव्हां तोही गृहस्थ तेथें होता. त्या वेळीं त्याला काय झालें असेल हें त्याचें त्याला ठाऊक. ! कामातुर मूर्खाची अशी केव्हां तरी फजीती व्हावयाचीच. ! असो.

पीतर हा शरीरप्रकृतीनें बरा होता, व तो खाण्यापिण्याविषयींही बराच नेमस्त असे, तेणेंकरून त्यास सहसा दुखणें येत नसे. आणि जरा कांहीं कमजास्त वाटलें म्हणजे वैद्य लागलेंच त्याला औषध देऊन बरें करीत. त्याच्या मूत्राशयांत कांहीं विकृति होऊन, ती कितीएक वर्षांपासून थोडी थोडी वाढत होती; पण ती त्यानें कोणास कळविली नव्हती. तेणेंकरून तीस उपचार झाला नाहीं. परंतु, ती जेव्हां अतिशयित दुःखप्रद झाली, आणि त्याच्यानें तें दुःख सोसवेना, तेव्हां त्यानें तो रोग बुमैन्नास्तनामक एका नामांकित वैद्यास दाखविला. तो

त्याला जबर दिसला. तेव्हां त्याने वेदलू नामक मास्को येथील प्रख्यात वैद्यास सेंटपीतर्सबर्ग येथे बोलावून आणिले. शिवाय हार्न ह्या नांवाचा एक इंग्लिश शस्त्रवैद्य तेथे होताच. त्या तिघांनी विचार करून, त्याच्या रोगावर औषध दिले. त्याचा बराच गुण आला. आणि वैद्यांच्या सांगण्याप्रमाणे तो तीन महिनेपर्यंत खोलीच्या बाहेर असा पडला नाही. परंतु, तीन महिन्यांनंतर त्याला जरा बरे वाटू लागले. तेव्हां हाडोत बसून स्फुसेलबर्ग येथे जाण्याचा त्याने विचार केला. त्यास, तूर्त बाहेर न पडण्याविषयी वैद्य लोकांनी पुष्कळ सांगितले, परंतु, ते सगळे फुकट गेले. तो, आपणावरोवर कांहीं वैद्य घेऊन, होडीत बसून तिकडे चालता झाला. त्याला तो प्रवास बरा वाटला, व हवा चांगली होती, तेणेकरून तो त्या नेमलेल्या ठिकाणी न उतरता, फिनलंडच्या अखाताच्या कांठावर, लाकता येथे जाऊन उतरला. तो त्या बंदरावरून पुढे चालता होणार इतक्यांत, त्याच अखातामध्ये, एका लहानशा होडीत कांहीं शिपायी व कांहीं खलाशी बसलेले असता, ती एका खडकाजवळ जाऊन आदळतांना त्याच्या दृष्टीस पडली. तेव्हां, त्यास त्यांची दया उत्पन्न होऊन, त्यांस मदतीस पाठविण्यासाठी जवळची दुसरी एक रिकामी होडी लवकर आणण्याविषयी त्याने जवळच्या मनुष्यांस सांगितले. ती रिकामी होडी फार पाण्यांत नव्हती, तरी मनुष्यांकडून व्हावी तितकी जलदी झाली नाही असे पाहून, पीतर स्वतः गुढघाभर पाण्यांत पार्यी जाऊन ती होडी ओढू लागला. तेव्हां सर्व लोक धांवले, आणि त्या होडीच्या साह्याने, ते मरणाच्या तोंडांत सांपडलेले शिपायी व खलाशी बचावले. हे ठीक झाले. परंतु, त्या थंडीच्या योगाने रात्री पीतरास अतिशयित ज्वर भरला, आणि त्याच्या जठराची अव्यवस्था झाली. तेव्हां त्याला लागलेच तेथून पीतर्सबर्ग शहरां नेले. त्या वेळेपासून जी त्याची प्रकृति बिघडत चालली,

तो पुनः कर्धो ताळ्यावर आली नाहीं. शेवटीं तो इ० स० १७२५ च्या जानेवारी महिन्याच्या २८ व्या तारखेस, न भां-  
भावतां, स्वस्थ अंतःकरणानें, परमेश्वरीं ध्यान लावून, मरण  
पावला. तेव्हां त्याचें वय ५२ वर्षांचें होतें.

आपण आतां स्वचीत लवकर मरणार, असें जेव्हां पीत-  
रास वाटलें, तेव्हां कांहीं लिहून ठेवावें, अशी त्याला इच्छा झा-  
ली. परंतु, हात उचलेनां; म्हणून आपल्या सांगण्याप्रमाणें  
कागदावर लिहिण्याकरितां त्यानें आपली आवडती कन्या आनू-  
हिला विच्छान्याजवळ बोलाविलें. ती जवळ येऊन बसली ती  
त्याचीं जीभच वांकडी पडली. तेव्हां अर्थातच संगळें जागचे  
जागीं राहिलें. कोणी ग्रंथकार असें म्हणतात कीं, आपल्या  
मागें आन हिनें आपल्या सिंहासनावर बसावें, असा झार त्याचा  
हेतु होता, व तीच मजकूर तो तिजकडून लिहविणार होता.  
मग स्वरें काय असेल तें असो. परंतु, आपल्या पश्चात् आप-  
ल्या राज्याचें व आपल्या लोकांचें हित ज्याचे हातून होईल;  
असा उत्तम पुरुष गादीवर बसावा, असा त्याचा फार हेतु होता;  
त्यांत कांहीं संशय नाहीं. पुथ येथील लढाईत जेव्हां मोठें सं-  
कट प्राप्त झालें, तेव्हां त्यानें आपल्या मंत्री लोकांस तेंथून जें  
एक पत्र लिहिलें, त्याच्या शेवटीं असें होतें कीं, “अहो जर  
म्यां येथें मरावें असा ईश्वरी संकेत असला, तर तें कांहीं के-  
ल्यानें टळावयाचें नाहीं. परंतु, माझे सांगणें तुम्हांला एवढेंच  
आहे कीं, जर मी मेलोंच, आणि माझ्या मरणाचें विश्वसनी-  
य वर्तमान तुम्हांला समजलें, तर तुम्हांत जो कोणी फार सुज्ञ  
आणि फार योग्य असेल, त्याला माझ्या गादीवर बसवून रा-  
ज्याचें काम चालवा.” ह्या पत्रावरून, तो आपल्या देशाविष-  
यां किती काळजी वाहात होता, हें स्पष्ट दिसून येतें.

एकदोन गृहस्थांनीं पीतर आणि क्याथेराइन ह्यांजविषयीं  
एक चमत्कारिक गोष्ट लिहून ठेविली आहे. ती अशी कीं.

त्याच्या दरवारामध्ये मोएन्स म्हणून कोणी एक गृहस्थ होता, त्याचे आणि राणीचे कांहीं काळीबेरे आहे, असा झार त्यास संशय प्राप्त झाला. तो खरा किंवा खोटा हे पाहण्याकरिता त्याने एक युक्ति केली. ती युक्ति संशयी नवरे नेहमी करित असतात. ती अशी. आपण शहराबाहेरच्या बऱ्याच अंतरावरच्या बागेत कांहीं कामाकरिता जात आहोत, असे राणीस सांगून, तो तिचा निरोप घेऊन वाड्यांतून निघून गेला. तो हळूच जवळच्या घरांत लपून बसला. त्यास दोन दिवस लोटून देऊन, तिसरे रात्री, तो गुपचूप राजवाड्याजवळच्या नजरबागेत शिरला. तेव्हां तेथे क्याथेराइन आणि मोएन्स ही उभयतां क्रीडा करतांना त्याच्या दृष्टीस पडली. ! राणीची नजर त्याजकडे जातांच, तिचे तोंड खरकन उत्तरले. ! आणि मोएन्स तर घाबरून पळू लागला. पीतराच्या हातांत एक काठी होती. ती एक त्याने राणीस लगाविली, आणि त्यास आंत घेण्यास ज्या हुजऱ्याने हरकत केली होती, त्यास एक लगावली; आणि एकही शब्द न बोलता आपण बाहेर चालता झाला. ! ही गोष्ट जर खरी असेल, तर विपर्याच्या संबंधाने पीतराचे मन कांहीं चमत्कारिक होते, असे म्हटले पाहिजे. !

मोएन्साविषयी व्हालतेर त्याचा अभिप्राय कांहीं वेगळ्या प्रकारचा आहे. तो असा, "मोएन्स आणि त्याची बहीण हीं क्याथेराइन हिला फार प्रिय असत. तिच्या वाड्यांतला सर्व कारभार तींच पाहात असत. आणि, आपली कामेकाजे करून घेण्याकरितां, लोक त्यांस पुष्कळ नजराणे देत असत. असे नजराणे घेऊनयेत, आणि जे घेतील त्यांस देहान्त शासन मिळेल, असा कायदा पीतराने, इ० स० १७१४ त केला होता. त्याप्रमाणे त्या उभयतांवर अपराध साबीद होऊन, मोएन्स त्यास मृत्यूची शिक्षा ठरली, आणि त्याच्या बहिणीस चाबुकाचे अकरा फटके मारावे, असा हुकूम झाला. " तेव्हां क्याथेराइन हिने



पीतराशीं मोठी रदबदली करून, अकरा फटक्यांची शिक्षा पांच रपाट्यांवर आणिली. असो.

पीतराचें चरित्र आतां समाप्त झालें. त्यास्तव त्याच्या एकंदर स्वभावाविषयीं दोन शब्द बोलून हा विषय पुरा करितों. त्याच्या स्वभावामध्यें, एकमेकींस विपरीत अशा पुष्कळ गोष्टी होत्या, हें मागें वर्णिलेल्या इतिहासावरून सहज लक्षांत यावया सारखें आहे. त्याच्या देशचे लोक फार अज्ञान व फार अडाणी होते, व त्यांची सुधारणा करण्याचें काम त्यानें हातीं धरिलें होतें, तेणेंकरून त्यास प्रसंग पडले तसे आपले वेत बदलून, स्वकार्य साधावें लागलें. एकाद्यास वाईट म्हणण्यास कांहीं मोठें शाहाणपण लागत नाहीं; परंतु, आपली योग्यता संभाळून कोणाच्या धमकीस नभितां, प्रतिपक्षाचे कपटाचे वेत फसविणें, त्यास मोठें शाहाणपण लागतें, त्यांत कांहीं संशय नाहीं. स्वदेशच्या लोकांची सुधारणा करण्यास त्याला धडधडीत त्यांच्या दाढ्या काढवाव्या लागल्या, आणि त्यांच्या आंगरख्यांचे झोल फाडवावे लागले, तेव्हां त्याची निंदा करणारे पुष्कळ निघाले असतील, हें सांगावयास नको. परंतु,

“ कोणी वंदा अथवा निंदा

आम्हां स्वहिताचा धंदा. ”

असा त्याचा वाणा असे, म्हणूनच तो तगला. दुसरा एकादा कच्या धैर्याचा असता, तर तो लोकांस त्रासून, इष्ट हेतु कधींच सोडून देता. इतर देशांतील लोक पीतराविषयीं कांहीं म्हणोत; त्याजकडे लक्ष न देतां, जे रुशियन लोक त्याचा उपहास करीत होते, त्यांचेच वंशज त्यास आतां कसा मानितात, हें पहावें, म्हणजे त्याच्या स्वऱ्या योग्यतेविषयीं कांहीं शंका राहावयाची नाहीं. ते त्यास फार थोर समजतात; त्यास देवाप्रमाणें मान देतात; सणावारीं उत्सवादिकांत त्याचें स्मरण करितात; आणि तो असा पराक्रमी होऊन गेला, म्हणूनच हा आमचा देश

इतक्या योग्यतेस चढला, असें उघड बोलतात. तेव्हां आतां दुसरी साक्ष कशास पाहिजे. ? जे जुने लोक पीतराचा द्वेष करीत असत, ते, कांहीं ईश्वरी चमत्कारानें, आपल्या थडग्यांतून उठून जर सांप्रतची स्थिति पाहतील, आणि ती कशी प्राप्त झाली हें समजून घेतील, तर, आपण पीतराचा जो द्वेष व जो छळ केला, तो नाहक केला, असें कबूल करून, अतिशयित पश्चात्ताप पावतील. रुशियन लोक पीतराच्या नांवास देखील मोठा मान देतात. त्याची टोपी; त्याचें डगलें; त्याचे पायमोजे; त्याचीं काम करावयाचीं हत्यारें; त्याच्या हातचे कारागिरीचे मासले; इत्यादि अनेक वस्तु, त्यानें स्थापित केलेल्या पाठशाळे-मध्ये फार जपून ठेविल्या आहेत. त्यांजकडे पाहून पीतरा-विपर्याची लोकांची पूज्यबुद्धि वाढते. त्याचे पुतळेही त्यांनीं करून ठेविले आहेत. सारांश, जेणेंकरून पीतराचें नांव फार दिवस राहून, त्याची कीर्ति जगांन अधिकाधिक पसरेल, असें कोणतेंही कृत्य करण्याचें त्यांनीं ठेविलें नाहीं.

मेजर जनरल गार्डन हा इंग्लिश सरदार, पीतराच्या लष्करांत पुष्कळ दिवस चाकरीस होता. व त्याची आणि झाराची पुष्कळ ओळख असे. त्यानें पीतराच्या स्वभावाचें वर्णन एका ठिकाणीं केले आहे, तें खरें आणि मनोवेधक आहे. त्याचें तात्पर्य असें.—“ थोर ह्या पदवीस पात्र असे जे कोणी पुरुष आजपर्यंत होऊन गेले, त्यांतच पीतर ह्याची गणना आहे. त्यानें अत्युत्तम रीतीनें आपल्या राज्याची सुधारणा केली; आपण स्वतः लष्करांतलीं सर्व लहान मोठीं कामें करून, स्वोद्योगानें कसें वाढत जावें, हें आपल्या लोकांस शिकवून, त्यांस युद्ध-विद्येची गोडी लाविली; परदेशांत स्वतः जाऊन तेथल्या लोकांच्या उत्तम चालीरीति पाहून, त्या, महत्प्रयत्नानें, स्वदेशच्या लोकांत चालू केल्या; लष्कर आणि आरमार हीं वाढवून नांवारूपास आणिलीं, आणि त्यांचे खर्च चालण्याची तजवीज करू-

न ठेविली; नानाप्रकारचे पदार्थ तयार करण्याचे कारखाने स्थापिले, आणि आपले लोकांस सर्व प्रकारचे कारागिरीचे काम शिकविले; जलमार्गाने व्यापार करण्याचा प्रघात वाढवून, कधी कोणाच्या स्वभांत देखील आल्या नव्हत्या, अशा सोईच्या व सुखाच्या वस्तु आपले प्रजेस सहज मिळत अशा केल्या; नानाप्रकारच्या युक्ति योजून शत्रूस टेंकीस आणिले; सारांश, तीस वर्षांच्या अवकाशामध्ये मुलकी लष्करी आणि धर्मसंबंधी स्वात्यांमध्ये एवढा फेरफार करून, आपल्या प्रजेस पुष्कळ सुधारून सन्मार्गास लाविले, असा दुसरा राजा, सृष्टि उत्पन्न झाल्या पासून आजपर्यंत कोणी झाला नसेल, असे म्हणण्यास कांहीं चिंता नाही. त्याने स्वशक्तिवाद्य श्रम केले म्हणूनच तो इतके लवकर मेला. तो क्रूर नव्हता; तर कडक होता. त्याने आपले कुलांतले लोक व दुसरे त्याच्या मेहेरवानींतले कांहीं लोक खेरीज करून, अपराध्यांस क्षमा अशी कधीच केली नाही. लांच घेणे हे कितीएक देशांत गैर समजत नाहीत; परंतु, पीतर तो मोठा गुन्हा समजून त्याबद्दल मोठे शासन करी. त्याने कयाथेराइनीसारख्या नीचकुलोत्पन्न स्त्रीच्या हाती आपले राज्य दिले, एवढी गोष्ट खेरीज करून, बाकीच्या आपल्या अद्भुत कृत्यांनी, केवळ रुशियन लोकांसच काय पण सर्व जगास थक्क करून सोडिले. त्याची तिजवर अतिशयित् प्रीति होती; तो तिचेइतका भरंवसा दुसऱ्या कोणावरही ठेवीत नसे; तिने त्याची मोठमोठी कामे केली होती; आणि ती त्याला अप्रतिम सुखास कारण झाली होती; ह्या गोष्टींचा विचार केला असता, त्याने आपले राज्य तिच्या हवाली केले, ह्यांत कांहीं विशेष केले, अथवा मोठी चूक केली, असे कोणास वाटणार नाही. कारण, ते साहाजिक आहे. तो असे नकरिता, आणि आपला नातू पीतर ह्यास आपल्या गादीचा मालक ठरवून ठेवितो, तर, कयाथेराइन हीस, तिच्या मुलांसहवर्तमान सैबीरियामध्ये

वनवासास जावें लागलें असतें, आणि तेथें तीं दुःखानें तत्काल  
 मेलीं असतीं, ह्यांत संशय नाही. म्हणजे तिला जें राजपदीं  
 स्थापिलें, तें तिच्या जीवाला धक्का न लागावा, म्हणून स्थापिलें;  
 दुसरा कांहीं हेतु नव्हता.— त्याला स्वतःला असा कांहीं एक  
 स्वर्च लागत नसे. राजे लोक जसा आपल्या दरवारांचा डोल  
 करितात, तसा त्याला मुळींच आवडत नसे. त्याचें खाणेंपिणें  
 एकाद्या साधारण मनुष्याप्रमाणें असे. त्याला मंडळींत वसणें-  
 उठणें फार आवडे. तो मंडळींत असतां, त्याला विनोद आणि  
 समयोचित चमत्कारिक भाषण हीं फार गोड वाटत. स्वतः  
 तोही मोठा रसिक होता. जसें आपण खातोपितों आणि आ-  
 नंद करितों, तसें जवळच्या सर्व लोकांनीं करावें, अशी त्याची  
 फार इच्छा असे. तो आपणाबरोबर हत्यारबंद शिपाई कधीं  
 घेत नसे, व पांच किंवा साहा ह्यांहून अधिक मनुष्यें जवळ ठे-  
 वीत नसे. उगाच कोणी मोठ्या आदबीनें आणि जपून त्या-  
 जपारीं बोलूं लागला तर, त्याचा तो तिरस्कार करी. आपणा-  
 पारीं सर्वांनीं मोकळ्या मनानें बोलावें, अशी त्याची फार इच्छा  
 असे. सारांश, त्यानें राजसुख असें कधींच भोगिलें नाही. ह्या-  
 सारखा पुरुष ह्यापुढें कोणी होईल किंवा नाही, ह्याविषयीं मला  
 मोठा संशय आहे. ”

कोक्स म्हणून एक ग्रंथकार होऊन गेला. त्यानें पीतरा-  
 विषयीं जें लिहिलें आहे, त्याचें तात्पर्य असें.— “ मी पीतर धि  
 येत ह्याचें थडगें पाहिलें, तेव्हां त्याविषयीं माझे ठायीं पूज्यबुद्धि  
 आणि दराराहीं एकदम उत्पन्न झालीं. अमुक मनुष्य अपराधो  
 आहे स्वर्चीत, असें त्याला एकदा वाटलें पुरे; मग तो पुरुष अ-  
 सो अथवा स्त्री असो, लहान असो अथवा वृद्ध असो, आणि  
 आप्त असो किंवा परका असो; त्यास योग्य शासन करावयास  
 तो कधीं चुकला नाही; ह्यावरून तो क्रूर होता असें कोणीं स-  
 मजूं नये; तर न्याय व्हावा, अशी त्याची फार इच्छा होती.

राजाच्या मपाट्यानें एकादी गेर गोष्ट हातून घडून गेल्यावर, तो अत्यंत पश्चात्ताप पावून उघड असें म्हणे कीं, 'मी आपल्या प्रजेस सुधारितो, पण मला स्वतःला सुधारवत नाहीं. ! काय करावें. ?' एका मोठ्या विद्वानाचें म्हणणें असें आहे कीं, पीतराचे ठायीं क्रूरपण होतें खरें; परंतु, तो फार उत्तम कायदे करीत असे, म्हणून त्याचें कोणाला फारसें वाईट वाटलें नाहीं. त्यानें आपली प्रजा बरीच सुधारिली; नवीन रीतीप्रमाणें आपलें लष्कर आणि आरमार बनाविलें, कलाकौशल्यांस आश्रय दिला; शेतकी आणि व्यापार हीं पुष्कळ वाढविलीं; सारांश, त्यानें रूस देशाच्या वैभवाचा पाया घातला, असें म्हटल्यास चिंता नाहीं." एक कवि म्हणतो, " हे विद्ये, पीतर असा मोठा पुरुष होऊन गेला, त्याचा गर्व तूं वाहूं नको; कारण, त्यांत तुझे कर्तृत्व कांहीं एक नाहीं. ! हे विश्वरचने, पीतराच्या मोठेपणाचें सर्व यश केवळ तुझे होय. ! तुझा जय असो. ! "

विचार करून पाहिलें असतां, पीतरासारखे राजे ह्या भूमंडळावर फार थोडे होऊन गेले असतील. राजापासून रंकापर्यंत, लहानापासून वृद्धापर्यंत, आणि अगदीं ज्ञानशून्यापासून मोठ्या बृहस्पतीपर्यंत मनुष्याचे सर्व उद्योग स्वहितार्थ चाललेले असतात. त्यांमध्ये हिताविपर्यांच्या समजुती भिन्न भिन्न असल्यामुळे, जगांत उद्योगाचे क्रम नानाविध झाले आहेत. पीतर स्वदेशाच्या हितार्थ जो इतका झटत होता, त्यास, कीर्ति आणि परमार्थप्राप्ति ह्या दोहोंपैकीं कांहीं तरी एक, अथवा अंशतः अंशतः दोन्ही कारणें असावीं, असें अनुमान होतें. आपल्या प्रजेचें हित करणें हें आपलें कर्तव्य कर्म आहे, असें एका पीतरासच कळत होतें असें नाहीं; तर, ही गोष्ट अगदीं रानटी लोकांच्या राजापासून तों अगदीं उत्तम सुधारलेल्या लोकांच्या बादशाहापर्यंत माहीत असते. आतां, त्याप्रमाणें वागणें हा प्रकार अगदीं वेगळा आहे; तो भूपतीच्या स्वभावावर

(१६९)

असतो. सिंहासनारूढ झालेल्या मनुष्यास युद्ध, दान, स्वदेश-  
हित, परोपकार, दया इत्यादि अनेक साधनांनी कीर्ति प्राप्त हो-  
ण्यासारखी असते; त्यांत ज्याची जशी रुचि असते, त्याप्रमाणे  
तो आचरणक्रम धरितो. पीतरास स्वदेशहितासारखा दुसरा पदार्थ  
दिसेना; म्हणून त्याची वृत्ति तिकडे वळली. स्वरोस्वर पाहिले अ-  
सतां, राजाच्या ठायीं हाच सद्गुण असणे फार आवश्यक होय.  
पहा, पीतर हा एक मनुष्य होता; आणि तो राजा होता; तेणेक-  
रून, त्याच्या इच्छेप्रमाणे त्यास स्वदेश सुधारणा करितां आली.  
म्हणजे, मनुष्याच्या हातून देशसुधारणेसारखी मोठी कामे तडी-  
स जाण्यास त्याचे ठायीं इच्छा आणि सामर्थ्य हीं दोन्ही असलीं  
पाहिजेत; नुसत्या एकाचा कांहीं एक उपयोग होत नाहीं.

पीतर धि ग्रेत ह्यानें कोणकोणतीं कृत्ये केलीं, त्याचें वर्ण-  
न पूर्वीं झालेंच आहे. त्या कृत्यांमध्ये पीतर्सवर्ग शहर हें अग्र-  
गण्य होय. ज्या स्थलीं पीतर्सवर्ग शहर वसलें आहे, तेथें पी-  
तराखेरीज दुसऱ्या वादशाहाच्यानें शहर बांधवलें नसतें, हें स्व-  
चित. तें शहर इतक्या वाईट ठिकाणीं असून, सांप्रत कार्ळी  
त्याची बरोवरी करणारीं अशीं दुसरीं शहरे पृथ्वीत फारच थोडीं  
निघतील. त्याची लांबी व रुंदी सुमारे साहासाहा मैलांची आहे.  
त्यांत इमारती फार भव्य व सुंदर आहेत; लोकसंख्या सुमारे  
एक लक्ष सत्तर हजार आहे; मध्यम प्रतीचे रस्त्याची रुंदी ६०  
फूट, व मोठ्या सडकांची रुंदी सुमारे १२० फूट आहे; पस्तीस  
मोठालीं भजनालयें आहेत; राजगृहें ही पुष्कळ आहेत. एक  
इस्पिताळ बुद्ध्या बायकांकरितां बांधिलें आहे; तेथें पाहिजे  
त्या स्त्रीनें गुप्तपणें प्रसूत व्हावें, आणि बाळंतपणांतून उठल्यावर,  
मुलास तेथें सरकारी अमलदाराच्या हवालीं करून आपण निघून  
जावें, अशी तजवीज ठेविली आहे. त्या मुलास सरकार  
संभालितें. त्या शहरांत रहदारी फार मोठी आहे. नुसत्या एका

घोड्याच्या गाड्या सुमारे तीन हजार फिरत असतात. लोक सुखी आहेत; व त्यांचे लक्ष व्यापाराकडे फार आहे. पीतराने ज्या इतर गोष्टी केल्या आहेत, त्यांवरून त्यांचे नांव पुष्कळ दिवस चालेल हे खरे. परंतु, ह्या शहराच्या योगाने जितके दिवस त्यांचे नांव गाजेल, तितके दिवस दुसऱ्या कोणत्याही गोष्टीने गाजावयाचे नाही.

देशांत चांगला राजा उत्पन्न होणे, ही लोकांच्या मोठ्या सुदैवाची गोष्ट होय. शरीरामध्ये जसा जीव, तसा प्रजेमध्ये राजा असतो, असे म्हटले तरी चालेल. पहा. जीवाची वृत्ति नीट नसली, अथवा त्याला एकादी वाईट चटक लागली, म्हणजे जशी शरीराची नासाडी होते, त्याप्रमाणे राजाच्या मूर्खत्वामुळे प्रजा दुर्दशा पावते. आतां, जीवास सुवृत्ति प्राप्त होण्यास जशी परमेश्वराची कृपा पाहिजे, तशीच, देशामध्ये चांगले भूपति उत्पन्न होण्यास परमेश्वराची कृपा पाहिजे. किती-एक मनुष्ये लहानपणापासून सुशिक्षित असूनही वाईट निपजतात; आणि कितीएकांस लहानपणापासून कोणतेच शिक्षण नसून तीं उत्तम निघतात. अशी दोन्ही प्रकारची उदाहरणे इतिहासांत आढळतात. तेव्हां, राजा चांगला असण्यास प्रजेचे सुदैवच विशेष कारण आहे, असे म्हटले पाहिजे. पीतरासारखे चांगले राजे उत्पन्न झाले आणि ते स्वदेशाच्या सुधारणेचा उद्योग करू लागले म्हणजे, त्यांच्या प्रजांपैकी कितीएकांस चास भोगवा लागतो, हे खरे आहे. तथापि तिकडे लक्ष देऊन उपयोगी नाही. रोगाच्या निवारणार्थ कडू औषध घ्यावे लागते, हे लक्षांत ठविले पाहिजे.

पीतर धि ग्रेत ह्याने स्वदेशहितार्थ जे परिश्रम केले, त्यांची हकीकत ऐकून, आळशी, विषयी, आणि मूर्ख अशा अजागळ राजांस खरोखर लाज वाटावी. हा राजा उपजत शाहणा नव्हता. तथापि, आपण व आपले लोक हे सर्व रानटी अहो, अ

१ जें त्याच्या मनांत अगदीं आरंभीं आलें, तेंच त्याच्या शाहाण-  
 णाचें मूळ बीज होय. मी शाहणा आहे, आणि माझे लोक  
 सुधारलेले आहेत, असें जर त्याला वाटतें, तर, तो ज्ञानसंपादनार्थ  
 सरदेशीं जाताना, तो परदेश पाहताना, म्हणजे त्यास बरेंवाईट  
 कळतेंना, व ज्ञान प्राप्त होतेना; हें ज्ञान प्राप्त न होतें, तर तो  
 ग्रीकांची सुधारणा कशी करता. ? खरोखर, पीतर असा  
 उद्योगी, शूर आणि पराक्रमी जर न निघता, तर रूसदेशचें रा-  
 ज्य स्वीदनचा राजा वारावा चार्लस त्यानें तेव्हांच घेतलें अस-  
 तें, ही गोष्ट मागें सांगितलेल्या इतिहासावरून सहज लक्षांत ये-  
 ण्यासारखी आहे. पीतर जबरदस्त उद्योगी होता. उद्योगा-  
 विपर्यां त्याचा किता घेण्यास राजे लोकांस कठीण पडेल, त्यांत  
 कांहीं नवल नाहीं; तर, त्याच्याप्रमाणें उद्योग करण्यास घड्या-  
 वड्या अशा एकाद्या गरीबास देखील मोठी पंचाईत पडेल त्यांत  
 संशय नाहीं. त्याजविपर्यां ग्रंथांतरां जें लिहिलें आहे, त्याचा  
 विचार केला असतां, तो राजा असून, त्यानें एकाद्या मध्यम  
 मतीच्या सरकारी कामदाराइतकें सुद्धां सुख भोगिलें नाहीं,  
 असें दिसून येईल. साधारणतः पाहिलें असतां मनुष्याचा स-  
 गळा ओढा स्वसुखाकडे असतो. त्यास एकीकडे ठेवून, पी-  
 तरानें स्वदेशसुखार्थ परिश्रम केले, ही गोष्ट त्यास अत्यंत भू-  
 षणप्रद होय. स्वहिताकडे दृष्टि न देतां, केवळ परहितार्थ जे  
 साधु झवतात, त्यांजपेक्षां पीतराची योग्यता अधिक समजली  
 पाहिजे. कांकीं, आपल्या परिश्रमाचें फल, जें निरंतर सुख, तें  
 आपणांस मरणोत्तर स्वर्गलोकीं खचीत मिळेल, अशी आशा  
 धरून ते झटत असतात; तसा कांहीं एक प्रकार पीतराच्या  
 गोष्टींत आढळून येत नाहीं. तेव्हां तो, परहितसंबंधानें, साधूंपे-  
 क्षांही थोर, असें सर्वांनां कबूल केलें पाहिजे.

**समाप्त.**